


مان انسان ٿيندس

(ڪهاڻيون)

محمد دين راڄڙي



سمبارا پبليڪيشن حيدرآباد

ڊجيٽل ايڊيشن:

2019ع

سند سلامت ڪتاب گهر

سند سلامت پاران :

سند سلامت ڊجيٽل بوڪ ايڊيشن سلسلي جو نئون ڪتاب ”مان انسان ٿيندس“ اوهان اڳيان پيش ڪري رهيا آهيون. هي ڪتاب نامياري ليکڪ ۽ ڪهاڻيڪار محمد دين راڄڙي جي ڪهاڻين جو مجموعو آهي.

محمد دين راڄڙي جي قلم مان سرچندڙ احساسن جي مهڪ من اندر تادير تاثير ڇڏڻ جي قوت سان سرشار ملي ٿي، سندس ڏلفريب ڪهاڻين جا ڪردار ۽ موضوع ظاهري طرح ته پنهنجي معاشري جا عڪاس آهن، پر مختصر ترين ڪهاڻين ۾ به هو سهڻي چترڪار جو روپ ڌاري پنن جي ڪئنواس جي لفظن جي موتين جا اهڙا ته نقش چٽيا آهن جو سندس معصوم سپاءَ جيان لکڻين سان به پيار جي پالوت کي پسي سگهجي ٿو، ۽ يقينن انهن مان ڪي اڻ ڇهيا احساس پاڻ کي پنهنجي ڪهاڻي بيان ڪندي سک ۽ سوز جي رشتي سان پاڻمرادو ڳنڍي وٺن ٿا.

هي ڪتاب سمبارا پبليڪيشن، حيدرآباد پاران 2018ع ۾ ڇپايو ويو آهي. ٿورائتا آهيون سمبارا جي سرواڻ ساجد سنڌيءَ جا جنهن ڪتاب جي ڪمپوز ڪاپي موڪلي ۽ مهربانيون ڀاءُ محمد دين راڄڙيءَ جون جنهن ڪتاب سند سلامت ڪتاب گهر ۾ پيش ڪرڻ جي اجازت ڏني.



محمد سليحان وساڻ
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com
www.sindhsalamat.com
books.sindhsalamat.com

ڪتاب نمبر 93
حق ۽ واسطا اداري وٽ محفوظ

ڪتاب جو نالو: مان انسان ٿيندس
موضوع: ڪهاڻيون
ليکڪ: محمد دين راجڙي
ڇاپو پهريون: مارچ 2018ع
ڪمپوزنگ/لي آئوٽ: آفتاب احمد هنگورو
ٽائٽل: آصف رضا نظاماڻي
ڇپائيندڙ: سنڌي ادبي سنگت ڏهرڪي
ڇپيندڙ: سمبارا پبليڪيشن
منو ٽاور سامهون عبرت پريس، ويجهو دواب پوليس لائين، گاڏي کاتو، حيدرآباد
03003513966

مُلھ: 200 روپيا

Maan Insan Thiendus
(Stories)

By: Muhammad Din Rajri
Sambara Publication Hyderabad
03003513966

ڪتاب ملڻ جا هنڌ:

ڀٽائي ڪتاب گهر حيدرآباد، فڪشن هائوس حيدرآباد، ادبي بورڊ بڪ اسٽال تلڪ ڇاڙهي
حيدرآباد، قليچ ڪتاب گهر سنڌي لينگويج اٿارٽي حيدرآباد، ڪنگ پن بڪ هائوس پريس
ڪلب حيدرآباد، ڪامريڊ بڪ اسٽال ڄامشورو، رابيل ڪتاب گهر لاڙڪاڻو، مهراڻ ڪتاب
گهر لاڙڪاڻو، وسيم ڪتاب گهر شڪارپور، سنڌيڪا ڪتاب گهر سکر، تهذيب بڪ اسٽور
خيرپور ميرس، ٿر ڪتاب گهر مٺي، الفتح نيوز ايجنسي سکر.

فهرست

1. اداري پاران 07
2. پنهنجي پاران 08
3. ڊسڪورس 19

- ♦ خليق پگهيو
- ♦ ڊاڪٽر مبارڪ لاشاري
- ♦ مجيب اوڻو
- ♦ ملزم سومرو
- ♦ جي ايم لاڙڪ
- ♦ فدا ملڪ

4. ڪهاڻيون

- ♦ توبو...! 56
- ♦ سرڪس 60
- ♦ جاڳر... 64
- ♦ ڦاٽڪ 68
- ♦ اندر توڙي مونڪي...! 73
- ♦ اندر وارتا...! 77
- ♦ سچ کي پئي...! 81
- ♦ ڪراچي... 88
- ♦ سيڪنڊ اسٽيٽمنٽ 93
- ♦ بادلو 97
- ♦ پٿرائجي ويل اڪيون 110
- ♦ پيراڊو 113
- ♦ مان انسان ٿيندس 118

- 122..... احساس! ♦
123..... امداد! ♦
125..... انگ اگهاڙا ٿري ٻار! ♦
128..... پريت! ♦

مختصر ڪهاڻيون...

- 131..... ٻه مانيون ♦
132..... پئسو ڪونهي ♦
133..... اُسات ♦
134..... تضاد ♦
135..... اچي پڳ مَپس ♦
136..... ڏڪار ♦
137..... وزن ♦
138..... ATM مشين ♦
139..... سَـرلان! ♦
143..... تضاد ♦
144..... هڪ ست ڪهاڻي ♦
145..... نئين دور جي مارئي! ♦
146..... بچل ڪلينڪ ♦
149..... پارٽي ♦
150..... اُت ڏونگر ڌاري وينداسين ♦

اداري پاران

سنڌي - ڪهاڻي ڪيتر ۾ جتي معاشرتي پيچ ڏاهر ۽ رومانوي پسمنظر جا اولڙا جابجا جهلڪندي محسوس ٿين ٿا، اتي من اندر اڻمڙا چل ۽ ذهن ۾ چيندڙ احساسن جون چهنڊڙيون پڻ هڪ ڪهاڻيڪار جي حساسيت کي اڀاري سامهون آڻين ٿيون. اتر سنڌ جي ملوڪ ليکاري ۽ ڪهاڻيڪار محمد دين راجڙي جي قلم مان سرچندڙ احساسن جي مهڪ پڻ من اندر تادير تاثير ڇڏڻ جي قوت سان سرشار ملي ٿي. سندس دلفريب ڪهاڻين جا ڪردار ۽ موضوع ظاهري طرح ته پنهنجي معاشري جا عڪاس آهن، پر مختصر ترين ڪهاڻين ۾ به هو سهڻي چترڪار جو روپ ڌاري پٺن جي ڪئنواس جي لفظن جي موتين جا اهڙا ته نقش ڇڏيا آهن جو سندس معصوم سپاءَ جيان لکڻين سان به پيار جي پالوت کي پسي سگهجي ٿو ۽ يقينن انهن مان ڪي اڻ ڇهيا احساس پاڻ کي پنهنجي ڪهاڻي بيان ڪندي سڪ ۽ سوز جي رشتي سان پاڻمرادو ڳنڍي وٺن ٿا.

گلاب جي پنڪڙين تي پوپت جي ڇڏيل رنگن جهڙيون ڪهاڻيون سرچيندڙ محمد دين راجڙي پنهنجي زندگيءَ جو اڌ حصو سنڌي ادب ۽ ٻوليءَ تان پاڻ وارڻ ۾ وقف ڪري چڪو آهي. جهڙي طرح سندس شخصي ڪردار ۾ نه نڀاڻپ ۽ بيساختگي کليل ڪتاب جيان پڌري پٽ آهي. اهڙي طرح سندس ڪهاڻين مان انساني الميا، پریت پچارون ۽ سرت سنيها جيون ريڪائن کان پلي پٽ روشناس ڪرائڻ لاءِ اتساهن ٿا. هن ڪتاب ۾ شامل ڪهاڻيون دين محمد راجڙي جي داخلي ۽ خارجي ڪيفيتن جو اهڙو نچوڙ آهن، جنهن ۾ نه فقط پنهنجي آس پاس جي ماحول پر اندورني اٿل پٿل کي به پنهنجي وجود مٿان گذرندي محسوس ڪيون ٿا. اميد ته سمبارا پبليڪيشن پاران پڙهندڙن لاءِ هيءَ سوکڙي تنهڙ اس جي ٽڪاوت ۾ نڀڻين مٿان تڏڙي چٽڪار جو روپ ضرور ڌاريندي

ساجد سنڌي

03003513966

پنهنجي پاران

ڪهاڻي تاريخ جي ماءُ آهي. ڪهاڻي جو آستان ماڻهو جو روح آهي. ڪهاڻي جي تاريخ، خود تاريخ کان به اوائلي آهي. پهرئين ڪهاڻي تڏهن جنم ورتو هوندو، جڏهن ڪنهن پڪيءَ، جيوءَ انسان پنهنجي درد ڪٿا پيرائڻي نموني ڪنهن سان اوري هوندي.

ڪهاڻي جا انيڪ روپ آهن، جيڪا شڪل ته مٿائي ٿي پر ختم نه ٿي ٿئي. هڪ اها ڪهاڻي آهي، جيڪا لکت ۾ اظهاري ويئي آهي، بي زبان سان ٻڌائي ويئي آهي ۽ ٽيئن اها ڪهاڻي آهي، جيڪا ”راز“ ٿي پنهنجو انت آڻي چڪي آهي. هر گهر ڪهاڻي آهي. هر شخص ڪهاڻي آهي. بي شمار ڪهاڻيون آهن، ماڻهو ٿڪي ٿئي نند ۾ پناهه ڳوليندو آهي، پر ڪهاڻي مسلسل اُڻجي رهي آهي بنا ڪنهن ساهي جي، بنا ڪنهن نند جي. تنهنڪري ڪهاڻي جا انيڪ رنگ آهن، بي شمار گهاٽڻا آهن، رخ ۽ مهاندا آهن. ڪهاڻي جي به هڪ ڪهاڻي آهي. ڪهاڻي جي هڪ زمين آهي، آسمان آهي ۽ ڪهاڻي جو هڪ سمنڊ اهي ۽ ڪهاڻيڪار هڪ ماهيگير آهي، جنهن جي چار ۾ ڪهاڻين جا پلو مڇي جهڙا منفرد ڪٿا جهلجي پوندا آهن.

ڪهاڻي احساسن جي، ڪيفيتن جي، وارتائن جي احساساتي ريڪارڊنگ آهي. سماج ڪهاڻين جو ڪارخانو آهي. جيتري ڪهاڻي جي پنداوار آهي، اوترو اها لکجي، محفوظ نه ٿي رهي آهي. نتيجي ۾ اڻ اظهاري، اڻ ٻڌايل ٿي رهي ٿي. ڪهاڻي جو وهڪرو بليڪ هول جي گُن جيان مسلسل پنڌاواري صورت ۾ رهي ٿو. بي شمار ڪهاڻيون اندر جي مقام ۾ مدفن ٿيل آهن. جيڪي ڪڏهن ڪڏهن اپار ڪاٺي ڳوڙهن جي صورت ۾ اکين مان وهي اينديون آهن.

لکڻ منمنجي لاءِ عبادت جهڙو آهي. ڇو ته لکڻ مهل اڪثر ماڻهو نرم ٿي وڃي ٿو انسان ٿي سوچي ٿو ان منجهه احساس پيدا ٿئي ٿو. ليڪڪ گوناگون ڪيفيتي، احساساتي لقائن جو مشاهدو ماڻي ٿو. لکڻ جو عمل لکندڙ ۾ نرمي پيدا ڪري ٿو. ماڻهو پنمنجي ڪردارن ۾ پيوسٽ ٿي نه فقط پيڙاءُ جي ڪيفيت مان گذري ٿو پر لکندي ست رنگي ڪيفيتن جي وجهه ۾ رهي ٿو هو ڪنهن مهل جذباتي ٿئي ٿو ڪنهن مهل نراش، اداس، خوش، ۽ ڪنهن مهل روئي ٿو ويهي. مان ٽوپي، سرلان، ڦاٽڪ، پٿرائجي ويل انسان، ٿري ٻارن، پنمنجي مزدور ڪردارن ۽ ڪوڏو تي لکڻ مهل رنو آهيان. مان پنمنجي سڀني ڪردارن ۾ پاڻ کي لاهي ڏنو آهي. منمنجي ڪهاڻي اڪثر ڪنهن جي ڪهاڻي آهي. فنيءَ طور مون ڪهاڻي جا سڀ تفصيل ڪهاڻي ۾ بين المتن (Inter

textuality) تيڪنيڪ اپنائيندي اظهاري ڇڏيا آهن. منمنجي ڪهاڻي جو هڪ حصو (Textual متن) ۾ آهي؛ ته ٽي حصا اڻ لکيل هوندي ڪهاڻي ۾ موجود آهن انڪري، انهن جي محسوسات تائين پڙهندڙ يقينن پهچندو. مان لفاظي بدران اختصار پئي ۽ احساساتي ڳر سمانڻ جي ڪوشش ڪئي آهي ۽ ڪجهه ڪهاڻين کي نه چاهيندي به طوالت کان بچائي نه سگهيو آهيان. ٻولي جي حوالي سان مان پنهنجي علائقي جي ٻولي جي لهجي کي به استعمال هيٺ آندو آهي.

منمنجي ڪهاڻين ۾ ڊانس.....) کي ڪوڊ آهن شايد. ڪي منمنجا احساس، جيڪي پڙهندڙ تي ڏي ڪوڊ ڪري سگهندا. مان پنمنجي ڪهاڻي کي فطري طور آزاد رکي پنمنجي انداز سان لکڻ جي ڪوشش ڪئي آهي. مان پنمنجي ڪهاڻين تي تحقيق به ڪئي آهي. مان پنمنجي تاريخ تي ڪردارن کان انٽرويو به ڪيا آهن، انهن سان ڪچهري به ڪئي آهي. منمنجيون ڪهاڻيون منمنجي ڪردارن ۽ سماجي اڻبرابرين، ڏاڍا، استحصال سان تعزيت آهن. يقينن منمنجي ڪوشش آهي. مڪملتا ڪڏهن ٿيڻي ئي ڪونهي. بس هڪ مزاحمت

آهي، ڪو مقصد آهي، ڪا دانهن يا ڪو احتجاج آهي، جيڪو مون ريكارڊ ڪرايو آهي. لکڻ جي ماڻهو ڪوشش ٿي ڪندو آهي، لکي ڪٿي سگهندو آهي، مان به فقط ڪوشش ٿي ڪئي آهي.

مان لکڻ جي شروعات ٻاراڻي ادب سان 'گل ڦل' ۽ ٻيا ٻاراڻا رسالا پڙهي ڪئي. پر ادب طرف لاڙو ٻالڪپڻيءَ کان هو. پرائمري جا پنج درجا پنهنجي ڳوٺ سانڪو (عبدالله راجڙي) جي اسڪول مان پڙهي ڇهين ڪلاس ۾ گورنمينٽ پرنشلائيزڊ هاءِ اسڪول ڏهرڪي ۾ داخل ٿيس ته رسيس مهل چاچي عبدالڪريم جي بڪ اسٽور ۽ غفار بڪ ڊپو تي هليو ويندو هيس، جتي چاچو حقو چڪي رهيو هوندو هو ۽ سامهون ٿيل تي ڪتاب پيل هوندا هئا. پر پئسن جي اٿاڻ سبب هڪ رپئي، يا ڏيڍ رپئي ۾ ملندڙ ننڍڙا ڪتاب عمرو يار ۽ تارزن جي ڪهاڻين وارا ڪتاب وٺي سگهندا هئاسين، اسڪول ۾ ٿي ادبي استاد مليا، سائين عبدالقدير ڪانچون جيڪو اسانڪي ڪلاس ۾ پنهنجي فوتو ڪاپي ٿيل ڪهاڻين جي ڪتاب مان سماجي، اصلاحي ڪهاڻيون پڙهي ٻڌائيندو هو، سائين عبدالرزاق ڊڪڻ جيڪو ادبي ڳالهيون ڪندو رهندو هو، تيون استاد جميل سومرو جنهن کان متاثر ٿيس. ايئن سائين عبدالمجيد ڪانچون صاحب، سائين گل حسن ڪولاچي جو شفقت ڀريو ورتاءُ اڄ ڏينهن تائين نه وسريو آهي. پرائمري جي استادن سائين نظر محمد ڏهر، استاد حاڪم علي راجڙي، غلام فريد راجڙي، لطيف يونيورسٽيءَ ۾ سائين مڪيش ڪمار منڌاڻ، سائين ذوالفقار شاه، سيد ظفر شاه، ميڊم شميم گهمرو، سائين ممتاز مري، سائين حسن شيخ، غلام مصطفيٰ مشوري، عبدالرشيد سومرو، حسن بخاري، انصاري صاحب، جهڙا استاد ٻڌا ٿيڻ ۽ منهنجو انهن وٽ پڙهڻ منهنجي لاءِ اعزاز آهي.

واقعي، مبارڪ صاحب چواڻي مان پاڻ به هڪ ڪهاڻي آهيان. مان غربت کي تمام ويجهو کان ڏٺو آهي. مونکي فخر آهي ته مان ان پيءُ جو پٽ آهيان، جنهن جا هڏا ننڍي هوندي کان هر هلائڻ سبب مڙيل آهن. منهنجو عظيم بابا، جنهن وٽ داستان آهن ته محنتن جا، مشققتن جا، جيڪو مونکي ڪلهي تي ٻنيءَ تي ڪڍي ويندو هو ۽ ڏاندن ۾ هر جوتي زمين کيڙيندو ويندو هو ۽ ڏاندن جي جوڙي کي سڄي، ڪٻي جون هدايتون به ڏيندو ويندو هوندو هو ۽ ويجهو اچڻ تي: بس هڪ جات ڏيئي گهر هلڻ جون تسليون به. منهنجا پورهيت بابا منهنجو هي ننڍڙو پورهيو تنهنجي اُتم پورهئي کي اڀيان ٿو.

مان انتهائي بي ڌياني، ويڳاڻاڻپ، اڻهوند کي به محسوس ڪيو آهي. ته بلاوجہ شديد نفرتن، دشمنين کي به منهن ڏنو آهي. پر پنهنجي ورثي ۾ مليل دشمنن سان به محبت، همدرديءَ، نيڪ نيتيءَ جو دامن ڪڏهن به نه ڇڏيو آهي نه ڇڏبو. الاڻي جي چو مونکي، مونسان انتهائين جي نفرت ڪندڙ ماڻهن تي رحم ايندو آهي، ته خوامخواه ڪيڏي خفي ۾ آهن. ڪنهن ڏاهي چواڻي: اسان وٽ محبتن لاءِ به انتهائي محدود وقت آهي، ماڻهو نفرتن لاءِ الاڻي ڪٿان ٿا وقت ڪڍي اچن. شال اسان سڀ سک پڙهي، پر امن، تعليم يافتہ، خوشحال، معاشي خودمختيار، مهذب سماج جي اڏاوت لاءِ پاڻ پتوڙيون. ۽ جيترو ٿي سگهي، ڪنهن جي ڪم اچون، ڪنهن جو ڀلو ڪيون. ڇو ته منفيت، نيت جي بدي، بيائيءَ، ٺڳيءَ، ڌوڪو پهرو پٽو پنڌ به ڪندو آهي ۽ ان کي اکيون به ٿينديون آهن، جيڪو آخرڪار ٻي ڪنهن نه اسانکي ئي ڳولي لهندو آهي. تنهنڪري ڪر ڀلا، هو ڀلا. منهنجي خاندان ڏاڏاڻي ۽ ناناڻي ٻنهي پاسن کان پيڙهين کان وٺي شديد استحصال جو شڪار رهندو پئي آيو آهي. منهنجي ڏاڏي کان ان جي نه ڪيل گناهن عيوض نه فقط تيار ڪيل فصل ڪسيا ويا، پر ڳوٺ جي سوين ايڪڙ زمين مان به ان وقت جي وڏيرن خرد برد ڪري ان کي هڪ ايڪڙ به نه ڪٽڻ ڏنو.

انڪري هو آخر تائين مفلسيءَ ۾ رهندي. پرائي رهڪي پوکي ڪندي
 ٻچا پاليندو رهيو. ساڳي ڪارمنهنجي نانا بابا سان به ٿيندي رهي. نانا
 کي پٽ جو اولاد نه هوانڪري. جڏهن مان جاپس ته چمن مھينن جو
 مس ٿيم ته امان مونکي نانا کي بخشش ڪري ڏنو. انڪري هن مهل
 تائين مان ان گهر ۾ رهان پيو. منهنجو نانا بابا بعد ۾ وڏي جدوجهد
 کانپوءِ پنهنجا حق وڙهي ورتا.

مان شايد ڪهاڻي طرف انڪري به آيس ڇو ته مون گھڻ رنگي
 استحصال کي به محسوس ڪيو. ٻيو مان ننڍپڻ کان وٺي ڪن لائي
 ٻڌڻ جو شوقين رهيو آهيان. مان استاد شھزادي چچڻ ۽ عبدالرحيم
 سومري کي ڪلاڪن جا ڪلاڪ ٻڌو آهي. نانا بابا جي پڳ مت يار
 نانا رسول بخش ڏهر جي چورين جا پيرائتا ڪارنامه هجن. يا مامي
 علي حسن ڏهر جا قصا، ڪتن جي شوق جا داستان، تڏن، شادين،
 فيصلن، ڳوناڻن پوڙهن ماڻهن، حمل فقير شر، ملهار ٿانگي واري،
 مرحوم الله بچائي راجڙي جهڙن سگهڙن، توڻي پوڙهي عورتن جي سگهڙ
 ڪچمرين، خاص طور ڏاڏيءَ جي گفتگو مان ٻولي ڳڏائيندو رهيو
 آهيان. ننڍي عمر کان منهنجي تحت الشعور ۾ ٻولي جا پنڊار سمايل
 آهن. انڪري شايد مان نوجوان هوندي پنهنجي ڪهاڻين ۾ پوڙهو ٿي
 ڳالهائيندو آهيان. منهنجي اڪثر ڪهاڻين جي ٻولي جينيئن ٻولي
 آهي. جيڪا مون ڪٿي نه ڪٿي ٻڌي آهي.

منهنجي ذاتي ڪهاڻي کي منهنجي ڪنهن شاهڪار پينٽنگ
 جي نموني جهڙي نرلي واه جي ڪنڌي تي اڏيل ڳوٺ سانڪو (عبدالله
 راجڙي) جي گهٽين ۾ ڪيڏندڙ ٻار کان شروع ٿي، ليڪچرر ٿيڻ تائين
 منهنجي بي شمار دوستن، محترم استادن ۽ منهنجي ڀائرن پئي لکيو
 آهي. منهنجي وڏي ڀاءُ منير احمد قادري، عبدالشڪور جنهن منهنجي
 ننڍيءَ ڀاءُ هوندي مونکي ننڍي ڀاءُ جيان پڙهايو. منهنجا تعليمي خرچ

پريا، هميشه مون تي اعتماد ڪيو. بلڪه سموري خاندان جو ايئن پرڄملو ٿي بيٺو جيئن ڪو وڏو سياڻو ملاح تتل پيڙي ڪي وڏي مهارت سان ڪناري تائين رسائيندو آهي. اسانجي خاندان ۾ اسانجو هي ڀاءُ ڄڻ هڪ ڀاءُ ٿي نه پر سموري خاندان جي حياتي پيو گذاري، سڀني بار ان جي ڪلمن تي آهن الله سائين کيس وڏي حياتي عطا فرمائي، مقبول ڀاءُ جيڪو بابا جي ٻانهن جو ٻل آهي، عمران ننڍو ڀاءُ جنهن هڪ ڏينهن شهدادپور مان منهنجي ڪهاڻي ڪاوش اخبار ۾ پڙهي ميسيج ڪيو هو: ”ڀائو بهترين ڪهاڻي 50 رپئي جو نوبل انعام ايزي لوڊ ڪرايان ٿو.“ يقين ڪيو. ڄڻ ته مونکي ايزي لوڊ جي صورت ۾ واقعي نوبل انعام مليو هي ڀاءُ ۽ دوست ئي آهن. جيڪي مونسان منهنجي سنگين حالتن ۾ ڪلهوڙي بيٺا آهن. پوءِ اهي جهيڙا هجن، منهنجي ننڍڙي پري فائزه جي دل جي سرجري هجي، فصل تٽڻ جا فرض هجن، اسان ڀائرن هڪ ٻي جو ساٿ ڏنو آهي. جڏهن ڪراچي ۾ پنهنجي پياري ڀائتي رضوانه کي جناح اسپتال ۾ وڃي داخل ڪيوسين، جيڪا اسان کان وڇڙي ويئي، جيڪا هميشه اسانکي ياد رهندي... پر عبدالشڪور ڀاءُ انجي حياتي بچائڻ لاءِ پئسن جون ٽميون ڪڍي آيو. حقيقت ۾ هي ڪتاب پنهنجي سموري خاندان خاص طور ڀائين، ڀائتن، بابا، امان، نانا، بابا، ڏاڏا، ڏاڏي، جيون ساٿي ۽ پيئرن کي اربين ٿو منهنجي ڪهاڻي ۾ منهنجي خاندان جو ڪردار رهيو آهي. هڪ سيلف ميڊ ماڻهو گهڻو ٿو اوڏر تي گذارو ڪندڙ منهنجي لاءِ دنيا جو مشڪل ترين ڪم ڪنهن کان پئسا گهرڻ رهيو آهي، جيڪو مان ڪيو به تمام گهڻو آهي. شهر پهچڻ تائين ڪرايو به نه هجڻ، پر تنهن هوندي سياست به ڪئي، ادب، اسٽيج ڊرامه نگاريءَ جتي استاد اورنگزيب ساگر، جاويد ڪانيون، نديم شاهه، حسين مهر، معشوق چاچر، لطيف مهر، عزيز سومرو ۽ احسان سومرو ۽ استاد جمال ڀٽو جهڙا

دوست مليا، سوشل ورڪ ڪان ويندي، ليٽ ٿيڪنيشن، پرائيويٽ اسڪول ٽيچنگ، ان ڪيترن ئي سالن جي جدوجهد ۾ منهنجي ڪهاڻي جڻ ته منهنجي دوستن ۽ استادن لکي آهي، مان سائين شهزادي چچڻ صاحب کي ڪيئن ٿو وساري سگهان جيڪو منهنجو يارهين ڪلاس جو پرائيويٽ فارم وٺي آيو ۽ مان 1999 ۾ مئٽرڪ پاس ڪري تعليم کي خيرآباد چئي چڪو هيس، اهو فارم ڀرجڻ منهنجي حياتي جو يو ٽرن هو جو بعد ۾ مان شاهه لطيف يونيورسٽيءَ جي انگريزي ڊپارٽمينٽ تائين پهتس ۽ اها سائين شهزادي جي ڪيريئر ڪائونسلنگ هئي جنهن سي. ايس. ايس. پي. سي. ايس. جهڙا امتحان ڏياريا، منهنجي ڪهاڻي ۾ استاد شهزادي جو ڪردار مرڪزي رهيو آهي، جنهن نه فقط بنيادي برين واشنگ، شعور سازيءَ ڪئي، پر ڪردار سازي به ڪئي. انڪري، مان انهن کي ميرپور ماٿيلي جو سقراط چوندو آهيان. مان ڪيئن ٿو وساري سگهان زاهد پنگر کي جنهن مونکي پرائيويٽ اسڪول پڙهائڻ جي صلاح ڏني. ۽ منظور احمد لغاري صاحب جي اسڪول ۾ محترم تقى محمد شاه ڏانهن موڪليو، جنهن اٽندي ئي انگريزي جي ٽيسٽ ۾ فيل ڪري وڌو ۽ سنڌي سٺي هجڻ سبب سنڌي جو استاد ڪري رکيو، پوءِ انگريزيءَ سان دل لڳي... ۽ هڪ بهترين شريف النفس دوست به مليو. ۽ اتان عبدالشڪور ڪانچون، واجد محمود، استاد عبدالقدوس، زاهد ناٿڻ، حفيظ ٻنڀ، آصف ملڪ جهڙو درياءُ دل انسان، امجد چنم، حافظ فاروق سميجو، مشتاق لاشاري، ۽ ڪيترائي ٻيا بهترين دوست مليا.

عبدالرحيم سومرو اهڙو ڀائرن جهڙو دوست به مليو جنهن مونکي بي شمار ڪتاب پڙهايا. هيءُ اهڙو انسان آهي، آدرشي، نيڪ نيت، ايماندار سڀ ڪنهن جي هڪ جهڙي عزت ڪندڙ، بااخلاق، ذميواري حساس، انسان دوست روح. مان عبدالرحيم سومري کي لفظن ۾ بيان ڪرڻ کان قاصر

آهيان. هي اهڙو شخص آهي. جنهن ڪڏهن به ڪنهن جي لاءِ من ۾ مير نه رکيو هوندو. ويتر استاد شهمزادي جي صحبت. اسانجي سنگت ۾ استاد جي حيثيت رکندڙ. منهنجي ڪهاڻين جو بهترين نقاد، ۽ مونکي حوصلو ڏيندڙ. هڪ گمنام اديب.

منهنجي تربيت ۾ محترم محمد اسماعيل سميجو ڊاڪٽر مظهر اسحاق آرائين، سياسي، سماجي شعور، ادبي شعور جي حوالي سان محترم ڊاڪٽر مبارڪ لاشاري صاحب، استاد مفتون ڪورائي جيڪو منهنجو ادبي استاد، اتساهيندڙ ڪردار پاڻ به اتساه جي علامت، ڪچهرين جو ڪوڏيو، محفل جو مور، مان اڪثر چوندو آهيان. هي ڪيترو حساس شخص آهي. فيض جي انقلابي نظمن کان ويندي پٺاڻي رح جي ستن تي روئي ڏيندڙ. مان هن شخص کي ڏٺو آهي ته هن جي داد هن جا ڳوڙها هوندا آهن. جڏهن به ڪا شاهڪار شاعري ٻڌندو، ڪنهن ظلم جو اظهار ٻڌندو، ڪو راڳي بهترين سُر وچان ڳائيندو، ڪا ڏک پري خبر پڙهندو، ٻڌندو، هڪدم روئي ڏيندو! مان هن جي شاعري کي هن جي عبادت سمجهندو آهيان. مان پنهنجي نظامي ڪهاڻي آدرشي استاد مفتون کان متاثر ٿي لکي هئي. اهڙن ماڻهن تي لکڻ ويهجي ته ڪتاب لکجي وڃن.

ان کانپوءِ استاد جميل سومرو، جنهن سنڌي ادبي سنگت شاخ ڏهرڪي ۾ مونکي ۽ رميش ڪمار بي ايم کي به رڳو ڪم ڪرڻ جو اسپيس ڏنو، پر اڳتي وڌڻ جو اعتماد به ڏنو، جيڪو اڄ ڏينهن تائين مختلف صورتن ۾ جاري آهي. استاد جميل صاحب مون سميت ڪيترن ئي نوجوانن جي تربيت پئي ڪئي آهي. ۽ ڪڏهن به ناهي ڳڻائي. مان سائين جي خداداد صلاحيتن، سندس ٻولي جي اڻپروچ، شعور جي عملي صورت، ۽ سنڌي ٻولي جي دسترس، شاعري کان بي حد متاثر رهيو آهيان. جميل صاحب ڪڏهن به پنهنجي ادبي حيثيت

ڪيش ناهي ڪرائي. هو غير محسوساتيءَ انداز سان نوجوان دوستن جي ادبي، علمي رهنمائي ۾ هميشه اڳيان رهيو آهي. ايئن محترم پريم پتافي، سائين حقنواز شيراز چانڊيو جي ايم لاڙڪ، امر ڪهاوڙ سائين مشتاق گبول، سائين اياز لطيف دايو، محترم عبدالروف پارس دايو، وجيش ڪمار، سائين سڪندر مگسي، سائين عبدالحي ڀٽو، سڪندر اوڳاهي، مير احمد مير، طالب ڪوڪر، غلام حسين سيال، عرفان لنڊ، گل لنڊ، دوست سومرو، فهمير گبول کان ويندي سموري سنڌ جي ادبي حلقي کان مون ڪنهن نه ڪنهن صورت ۾ پرايو آهي.

ان لمحي مان ڪيئن ٿو وساري سگهان پنهنجي سنڌي ادبي سنگت شاخ ڏهرڪي کي جنهن منهنجو هي ڪتاب ڇپايو آهي. ۽ پياري فدا ملڪ کي جنهن هميشه مون کي پنهنجي ننڍي پاءُ جيان پيار ڏنو آهي. ۽ منهنجو، منهنجي قد کان وڌو احترام ڪيو آهي. مون کي به هن لاءِ بي حد احترام رهيو آهي. ايئن ادبي سنگت ڏهرڪي جي سينيئر ساٿي سائين ملزم سومري لاءِ به بي حد احترام آهي. جي ايم لاڙڪ جنهن جي ادبي جنون کي ڏسي، اسان به اتساه وٺندا آهيون. ٻين محترم دوستن ۾ منظور بيدار ڀٽو، حقنواز آڪاش ٻرڙو، سرمد مظهر، پيارو مسافر پتافي، غفار شيخ، باسط سومرو، سائين عبدالغفار ڊڪڻ، سڪندر فراق لغاري جنهن سان پتيهه دليون، غلام شبير لغاري، اشوڪ ڪمار بيڪس، پيارو عاشق راجڙ جنهن جي لوڪ ڏاهپ، لاجيڪل ڊسڪشن مان پنهنجي ڪهاڻين جا موضوع ڳوليندو رهندو آهيان. ان جي ڪچهري مون کي گهڻو مواد ڏيئي ويندي آهي. نور احمد سومرو کان ته ڪافي پرايو وڌي ڳالهه اها ته انگريزي ليڪچررشپ جي انٽرويو جي تياري مهل هفتو ان جي اوطاق تي رهيس. رات جو دير تائين گڏجي پڙهندا هياسين ۽ صبح جو نماز مهل اچي اٿائيندو هو ۽ پڙهڻ لاءِ زور ڀريندو هو. مان هن دوست کان اڌاري ورتل ٿري پيس سوت

۾ انٽرويو ڏنو. ائين ئي ممتاز جلباڻي، سليم چنو، علي نواز نائچ، غلام نبي گبول، فرحان سومرو وري يونيورسٽيءَ جي آڻيون ۽ چاڙهيون دور جا اهڙا دوست رهيا... جنهن سان ڏنل سنگين حالتن ۾ تهڪ اڃان خيرپور جي فضاڻن ۾ گونجندا هوندا. پرپ داس پيو به هڪ يگانو دوست، جنهن حالتن سان نه فقط مڙس ٿي منهن ڏنو آهي، پر پاڻ ملهائي ڏيکاريو آهي. ايئن ئي مجيب الرحمن راجڙي جنهن لاءِ فقط ايترو چوندس ته هن ماڻهو سان اختلاف رکڻ لاءِ بلاوجہ سبب ڳولڻا پوندا. انتهائي صابرين، مهذب ۽ ملائم طبيعت جو مالڪ. جنهن جي فطرت ۾ آهي ته فقط احساس ۽ محبت. پير بخش راجڙي جنهن نانا بابا جي بيماري ۾ وڏي پاءَ جيان ساٿ نڀايو. استاد عبدالقادر چاچڙ جنهن قرآن پاڪ پڙهايو.

هاڻ سڀني دوستن کان منفرد محبوب دوست کي ڪيئن ٿو وساري سگهان، جنهن منهنجي جيون ۾ رنگ ڀريا، مون کي اعتماد ڏنو، مون تي ڪلاڪن جا ڪلاڪ ايئن ڳالهائيندو هو جيئن ڪو گزنگ نقاد ڪنهن ڪتاب جي اکر اکر ۾ لهي وڃي. ان لاءِ فقط اردو جا ٻه شعر ٿي اربيندس:

ملڻ لڳا ۽ جب کسی کی رفاقت میں سکون،

پھريون ھوتا ۽! کہ وہ شخص ٺڳھڙ جاتا ۽۔

*

تم نے کہا تھا آنکھ بھر کے دیکھ لیا کرو مجھے،

اب آنکھ تو بھر آتی ۽، پر تم نظر نہیں آتے۔

لک ٿورا محترم مشتاق گبول صاحب، مجيب اوڻي، مبارڪ صاحب، جميل سومرو صاحب، ملزم سومرو، فدا ملڪ، جي ايم لاڙڪ جنهن ڪتاب تي رايا ۽ بئڪ ٽائٽل لکي ڏنو.

انتھائي گھڻو مشڪور آهيان نامياري نقاد محترم خليق ٻگهيو صاحب
جو جنهن دل ۽ روح سان منمنجي ڪتاب تي مفصل انداز ۾ لکيو. ٿورائتو
پياري آصف رضا نظاماڻي جو جنهن خوبصورت ٽائٽل ٺاهي ڏنو.
۽ سمبارا پبليڪيشن جي سموري سٺ ۽ خاص طور محترم ساجد
سنڌي جو جنهن ڪتاب اوهانجي هٿن تائين پهچايو.
منمنجي فقط هڪ ئي خواهش آهي ته اوهان منمنجو ڪتاب دل
سان پڙهي پنهنجو رايو ضرور ڏيندا.

مهرباني.

محمد دين راجڙي

ليڪچرر انگريزي گورنمينٽ

بوائز ڊگري ڪاليج، ڏهرڪي

03324177619

ڊسڪورس

محمد دين راجڙيءَ جون ڪهاڻيون

هر دور ۾ ڪهاڻيءَ جي ٿيڪنڪ، ٻولي، اسلوب، موضوع ۽ پيشڪش تبديل ٿيندي رهي ٿي. هيءُ دور سنڌي سماج جو هڪ عبوري دور آهي. هن دور ۾ سنڌي سماج جي اندر ڪنهن وڏي اُچل جي اُميد ڪانهي. پيچ ڊاهه جي هڪ مسلسل عمل ۾ جتي نظرين جي رومانس جو دور ختم ٿي ويو آهي، اُتي آرٽ جو معيار چئلينج ٿي ويو آهي. شيون، ڳالهيون، رخ، رويا ۽ قدراڻ طرفا ٻڙجي ويا آهن. جنهن جي ڪري آرٽ جا نوان زاويا دريافت ٿي ڪونه پيا ٿين. هن وقت سنڌي ادب، آرٽ نه سياست جي سرواڻي ٿو ڪري. نه وري سياست آرٽ جي سرواڻيءَ جي قابل رهي آهي. محنت، رياضت، مطالعو، مشاهدو، تجربو ۽ فڪري سمتهون اڳ سنڌي آرٽ جو مقدر هونديون هيون، جنهن جي جاءِ تي هاڻي آرٽ جي دنيا ۾ ڪثير سهل پسندي اچي ورتي آهي. گهرائيءَ جي جاءِ سطحيت پسنديءَ ورتي آهي. نظرين جي جاءِ فيشن ورتي آهي. منزلن جي جاءِ بي راهه رويءَ ورتي آهي. تسلسل جي جاءِ ٽڪرن ورتي آهي ۽ فڪر جي سجاده نشينيءَ واري مسند تي ٻوليءَ جي هڪ طرفي بادشاهت قبول ڪئي وئي آهي. ڪو به اسلوب، ڪو به تخيل، ڪا به پيشڪش آئيڊل ناهي رهي. جتي سچ ۽ حقيقتن کي نسبتي بنايو ويو آهي، اُتي سوچن ۽ خيالن جا مرڪز ٿئي ويا آهن. نظرين کي شڪ جي نگاهه سان ڏسي، هڪ بي ترتيب، اڻ سڌي ۽ بي ڍنگي صورتحال کي جنميو ويو آهي. هر طرف عڪسن جي اوٽ ۾ ڌوڪا آهن. ڪجهه به ڪٽڻ جي لاءِ ڪونهي. ڪجهه به هارڻ جي لاءِ ڪونهي. ڪٽڻ، هارائڻ وارا تصور ۽ فڪر جمود جو شڪار آهن. هر طرف فتح ٿي فتح جو سلوگن آهي پر ڪا به فتح ڪانهي. تضادن جي

سائنس وسيلي اڳ انسان، سماج ۽ پنهنجي پاڻ کي سمجهڻ شروع ڪيو هو. پر هاڻي تضادن ۾ ممانثلتن ڳولي وڌيڪ پيچيدگين کي خلقيو ويو آهي، فارمولائيز ٿيڻا پيچي پوريا ويا آهن، اهڙي سموري لقاءَ ۾ جتي ادب، آرٽ پنهنجي سماجي بقا جي جنگ جي حالت ۾ هجي، اُتي باشعور تخليقڪارن جون ذميواريون اڃا به وڏي ويون آهن، موجوده دور ۾ سنڌي ادب، شاعري/فڪشن لٽريچر ۾ ڪي چند نالا آهن، جيڪي هن سموري آرٽسٽڪ، سماجي، تهذيبي ۽ ثقافتي بحران جي آگاهي رکن ٿا، آرٽ کي سماج جي اڳيان ذميوار سمجهن ٿا، ۽ پنهنجي فن ۾ مقصديت پري، پنهنجو ئي تخليقي دڳ وٺن ٿا، محمد دين راجڙي به سنڌي ادب، آرٽ، شاعريءَ ۽ ڪهاڻيءَ جو هڪ اهڙو نانءُ آهي، اهو هڪ ئي وقت نثري نظمن کان وٺي مضمونن، مقالن، تنقيدهن ۽ ڪهاڻين تي پنهنجي هڪ جداگانہ تخليقي پريڪٽس ڪندو رهي ٿو.

محمد دين راجڙي سنڌي ادب جو هڪ اهڙو نوجوان تخليقي لکاري آهي، جيڪو پنهنجي دور جي معروضي حالتن کي سمجهندي، پنهنجو نئون دڳ تلاشي ٿو، هورڳورائج الوقت نظرين جي پوئواري نٿو ڪري، پر بحثيت تخليقڪار جي، پنهنجي شعوري آئيڊيالاجي جنمي ٿو، ڇو ته رڳو نظرين جي پوئواري ڪرڻ سان ادب تخليقي ۽ فڪري آزاديءَ کان محروم ٿي ويندو آهي ۽ مقرر ڪيل پابندين جو هيراڪ بڻجي ويندو آهي، محمد دين راجڙيءَ جو تخليقي ادب، سندس اُنهيءَ شعور جو عڪاس آهي، سندس فڪشن لٽريچر ڏانهن ئي هڪ نظر ڪجي ته سندس ”خيالات جي سائنس“ مخصوص نظريات بنديءَ کان ٻاهر نڪرندي، پنهنجي ئي سماج سان گهري رشتيداري جوڙي ٿي، پنهنجي ئي سماج جي ڏڪن سڪن، المين ۽ گوندرن، خاموشين ۽ حادثن جي نفسياتي ڪلچر جي اوڪ ڊوڪ ڪري ٿي، جنهن کي ميٽا آئيڊيالاجي وسيلي ئي سمجهي سگهجي ٿو.

سندس ڪهاڻيون سنڌي سماج جي رڳو عڪاسي نٿيون ڪن، پر سنڌي سماج جي اندر موجود ناڪاريت خلاف تنقيدي زاويا به بخشين ٿيون، هُو نظرين کي يڪسر رد نٿو ڪري، چو ته هُو سمجهي ٿو ته نظريا سماجن جي لاءِ ڪَرنگهي جي هڏن جيان هُوندا آهن، پر سماجي حقيقتن کي بحثيت هڪ ڪهاڻيڪار جي، هُو مخصوص نظرياتي عينڪ جي برعڪس، پنهنجي تخليقي آئيڊيالاڄيءَ سان ڏسي ٿو، هُو حقيقتن کي ڪنهن قطعي روپ بنديءَ جو محتاج نٿو ڪري، پر حقيقتن کي مصنوعي عڪسن مان پناهيندي، فطري نوع ۾ پيش ڪري ٿو. هُو ڪنهن وڏي مرڪزيت جي پوئواري ڪرڻ جي برعڪس، سماج جي ننڍن ننڍن حادثن تي به ڪڏهن ڪڏهن پنهنجو ردعمل ظاهر ڪري ٿو. هڪ طرف هُو سماج ۾ تيز شعوري وهڪري وارو ڪهاڻيڪار آهي، ٻئي طرف فني سطح تي هُو تجرباتي ڪهاڻيڪار آهي، فني ۽ فڪري سطح تي هُو ملتي ڪلرس ۽ ملتي ڪلچر بخشڻ ۾ ڪامياب ويو آهي، محمد دين راجڙيءَ جو هي ڪهاڻين جو مجموعو بعنوان ”مان انسان ٿيندس“ جتي مٿين سمورن رايين جو گواهه آهي، اُتي بحیثیت ڪهاڻيڪار جي سندس مقام/درجي جو پڻ تعین ڪري ٿو. سندس هن ڪهاڻين جي مجموعي ۾ 31 ڪهاڻيون آهن، هڪ ڪهاڻي ڊرامي جي روپ ۾ هڪ نئون تجربو آهي.

محمد الدين جون ڪي ڪهاڻيون مختصر ترين آهي، ڪي وچوليون آهن ته ڪي ڪهاڻيون روايتي هيئت جي تشڪيل ويجهو آهن، ڪي ڪهاڻيون ڊگهيون آهن، پر ڪهاڻين جا سمورا فني ۽ فڪري تجربا جتي جدت خالقين ٿا، اُتي ڪلچرل سپاءُ کان به ڏور نه آهن، هُو جدت جي جنون جو شڪار ٿي لوڪ مزاج جو دامن ڪونه ٿو ڇڏي، پر ڪلاسڪ قدرن ۽ نواڙ جا ڪي سنگم تخليق ڪري ٿو. هر اعتبار کان سندس ڪهاڻيون جديد سماج جي عصري تقاضائن جون

شاهد آهن ۽ فني سطح تي فليش فڪشن جون هُو ٻنھو مظهر آهن. جيئن جيئن سندس ڪهاڻين جي گهرائيءَ ۾ وڃبو تيئن تيئن پڙهندڙن ۾ فڪري زاوين سان هم ڪلام ٿيندو ويندو!

محمد دين راجڙيءَ جي هڪ ڪهاڻيءَ جو عنوان ”اندر وارتا“ آهي. هيءَ ڪهاڻي اسٽريم آف ڪانشينيس ۾ لکيل آهي. هن ڪهاڻيءَ جا ڊائيلاگ ڪوٽيشنس جهڙا آهن. ڪهاڻيءَ جي جتي نيو سينسبلٽي آهي، اُتي ”دانشورانہ تنهائي“ کي به فوڪس ڪيو ويو آهي. ڪهاڻيءَ ۾ هڪ ڪردار جي لاشعوري وهڪري جو فائدو وٺندي، سماجي بدحالي جي خوبصورت عڪاسي ڪئي وئي آهي. سماجي بدحاليءَ جي عڪاسيءَ سان گڏوگڏ آرٽ جي بدحاليءَ ۽ آرٽ جي نقاليءَ واري درد کي به هڪ ئي جاءِ تي ڪرافٽمئنشپ سان پيش ڪيو ويو آهي. ڪهاڻيءَ ۾ هڪ ئي ڪردار آهي. ڪهاڻيءَ ۾ سماجي ويڳاڻاڻپ ۽ سماجي مايوسيءَ کي جيئن جو تيئن فطري رنگ ۾ نمايان ڪيو ويو آهي. ڪهاڻيءَ ۾ آدرش نالي هڪ ڪردار آهي، جنهن جي ڪهاڻي هڪ سندس دوست ٿي چوري ڪري، اُن ڪهاڻيءَ تي سندس سامهون ايوارد وٺي ٿو. جنهن جي درد عمل ۾ آدرش جي جذبن، درد، احساس کي اُپتاريو ويو آهي. پر ڪهاڻيءَ ۾ آدرش موت ۾ پنهنجي باظرف هجڻ جو ثبوت ڏيندي تخليقي چوريءَ کي لڪائي ڇڏي ٿو ۽ پنهنجي اندر جي آندَ مانڊ جي باوجود، پنهنجي، ضمير کي مطمئن ڪري وٺي ٿو. پر اُن چوريءَ واري سماجي مايوسيءَ کي پاڻ تي غالب پوڻ نٿو ڏي. هن ڪهاڻيءَ جو ڪلائيمڪس مصنوعي نٿو لڳي، پر اصلاحي ۽ هاڪاري آهي. ڪهاڻيءَ ۾ هن دور جي آرٽ واري نقل پرستيءَ واري رجحان کي ڪمرشلائيز ڪري سستي شهرت وٺڻ واري عمل کي منفي سمجهي، تاريخ جي وهڪري سان روان رهڻ صبر، استقامت، برداشت وڌيڪ محنت ۽ خوداراديت جهڙن سونهري قدرن کي هٿي ڏني وئي آهي.

ڪهاڻيڪار آدرش جي ڪردار وسيلي اسٽريم آف ڪانشينيس جي تجربي ۾ ڪامياب ويو آهي. ڪهاڻيءَ جي جتي ٽريٽمينٽ خوبصورت آهي، اُتي آدرش جي سوچن جي ساگر ۾ ٻڏي وڃڻ واري ڪيفيت پڙهندڙ کي تمام گهڻو متاثر ڪري ٿي ۽ اُنهي ڪيفيت جي برملا اظهار ۾ ڪهاڻيڪار شعوري وهڪري کي جتي هنرمنديءَ سان ٽاڪي ورتو آهي، اُتي ادبي دنيا جي لاءِ به اصلاحي نياپو ڏنو آهي. ڪهاڻيءَ جي اهڙي قسم جا ڊائيلاگ قابلِ گواهه آهن.

”.... سوچيائين: سڀئي نفرتون اظهاري ڇڏي..... پر سوچيائين منهنجي نفرت جو قد ڄامڙو آهي، دوستيءَ جو پيرم الاهي وڏو آهي.... ڪڏهن ڪڏهن ائين چو ڪندا آهيون اسين.....! مداري جي ڀولي ٿي پوندا آهيون، مداري جي اشارن تي نچندا آهيون. تماشبين خوش ڪندا آهيون.... ڪڏهن خواهشون اسان کي نچائينديون آهن، ڪڏهن سمجهوٽا نچائيندا آهن، ڪڏهن سماج نچائيندو آهي، ڪڏهن دشمن ته ڪڏهن دوست.... اسان بنا ڪنهن وقفي جي نچندا رهندا آهيون.....! مان ايڏو سطحي چو ٿو سوچيان باظرف ماڻهو ته مشهورين، چاپلوسين کان مٿي هوندا آهن... گمنام جينيس جيان، اُهي شهرت جا نه شهرت انهن جي محتاج هوندي آهي.... هر ماڻهو چالاڪي ذريعي ٻين کي بيوقوف بڻائي پنهنجوئي تعارف ڪرائي ٿو... ماڻهو آخر ڦري چو ٿا وڃن؟.....!

محمد دين جي ڪهاڻين ۾ واقعي جي عڪس بنديءَ کان پوءِ تعميري سوچ جي پرورش ٿئي ٿي، ضمير جهنگهڙجن ٿا، سڪڙي مادي پرستيءَ واري نام نهاد سائنسي سوچ جي مقابلي ۾ اخلاق جي روحاني قوت فتحياب ٿئي ٿي، سماج جي ڪلاسڪ قدرن جي اڳيان جنسي بي راهه روي شڪست کائي ٿي ۽ شعور جون وڪون سڦلتا ماڻهن ٿيون ۽ ناصحانو نياپو سرخرو ٿئي ٿو جيئنءَ سندس هڪ ڪهاڻي ”اندر ٿو

سڏي مون کي....!“ آهي، جنهن ڪهاڻيءَ ۾ هڪ اديب جي سيڪسي بک جي صورت ۾ چٽواڳ سوچن کي فوڪس ڪيو ويو آهي. احمد صاحب جيڪو خود هڪ ليکڪ آهي، سندس فيملي پيڪين هجڻ ڪري سندس خالي گهر ۾ سندس نوڪريائي (ماسيءَ) جي جوان ڌيءَ کي هڪ ڏينهن ڪم ڪار ڪندي ڏيکاريو وڃي ٿو. جوان نوڪريائي مهران ڏانهن ليکڪ جي جنسي رغبت ۽ جنسي بي راهه روي واري بدنيتي تحت ليکڪ جي اسٽريم آف ڪانشينيس کي عڪس بند ڪيو ويو آهي. ڪهاڻيءَ جو تجسس پڙهندڙ کي موهي وجهي ٿو. هيءَ ڪهاڻي فني سطح تي پلاٽ سان گڏوگڏ ڪردار نگاريءَ ۾ به سگهاري آهي، هن ڪهاڻيءَ جي اندر جنسن جي بي راهه رويءَ يا اخلاق کان عاري نام نهاد سائنسي سوچ ۽ مروج تخليقي، تهذيبي سماجي قدرن سان ٽڪراءَ ۾ ايندي ڏيکاري وئي آهي. احمد صاحب جو ڪردار، سماج جي اهڙن ڪردارن جي سوچ جي ساک پٽ وائڪي ڪري ٿو. جيڪي پنهنجي سوچ جي ماديت پرستيءَ جي اڳيان سموري سماجي ۽ اخلاقي نظام کي هارائڻ چاهين ٿا، ڪهاڻيءَ ۾ سيڪس جي بي راهه رويءَ واري سوچ کي ڪلائيمڪس جي وقت آخر ۾ ضميري شعور سان شڪست نصيب ٿئي ٿي، ڇو ته احمد صاحب واري ڪردار کي وڏي فڪري ولوڙ کان پوءِ سماج سڌار واري جذبي سان شرسار ٿيندي ڏيکاريو ويو آهي، جنهن تحت هُو سنڌ جي ڪلاسڪ ڪردارن ٻاگهل، مارئي، سسئي يا ست سورمين واري آئيڊيلزم کي ياد ڪري، عورت جي تقدس جو خيال رکندي، نوڪريائي مهران کي نيٺ آخر پنهنجي ڌيءَ سمجهي وئي ٿو. جنسي بک کي ڪهاڻيڪار شعور جي ادبي عدالت ۾ شرمسار ڪندي، هن ڪهاڻيءَ ۾ سماج جي تاريخي ۽ ڪلچرل روين کي تحفظ ڏيڻ جو سعيو ساريو آهي، اُتي ادب جي سماج سڌارڪ نظريي جو به اِبلاغ ڪيو آهي، هيءَ ڪهاڻي روايتي ڪلائيمڪس جي ابتڙ اميد

جاڳائيندڙ ڪهاڻي آهي، ڪهاڻيءَ ۾ اندر جي اُچل جي زبردست نقاشي ڪئي وئي آهي، هيءَ ڪهاڻي بديءَ کي روڪي ٿي ۽ نيڪيءَ طرف راغب ڪري ٿي، ڪن پڙهندڙن کي هن ڪهاڻيءَ جو ڪلائيمڪس اتفاق سان جيڪڏهن مصنوعي لڳي ٿو ته انهن جي اڳيان هي ڳالهه به سامهون رکي سگهجي ٿي ته ڪهاڻي رڳو اُها ڪانهي ته جيڪي ڪجهه ٿيو آهي، سو ڪهاڻيءَ جو روپ ڌاري، پر ڪهاڻي به فلسفن جي پيروي تحت ۽ تنقيد جي روشنيءَ ۾ اهڙي به هجڻ گهرجي ته ڇا نٿو ٿئي؟ جيڪو ٿيڻ کپندو هو! اُها روشني به مارڪسٽ فڪر ۽ ارسطوءَ جي فلسفن مان حاصل ٿئي ٿي ته ادب جي سماجي ڪارج تحت ليکڪ جي اُها به ذميواري آهي ته ناڪاريت کي هاڪاريت طرف راغب ڪجي، هن ڪهاڻيءَ ۾ به ڪهاڻيڪار حياتيءَ جي روشن روحاني اخلاقي پهلوئن ڏانهن اهڙن سماجي ڪردارن کي موٽڻ جي ڪوشش ڪري ٿو ۽ ڪهاڻيڪار جي حيثيت ۾ پنهنجي ادبي ڪرافت وسيلي، ڪردارن جي بقائن کي ضمير، ظرف، من، روح جي موضوعي قوت وسيلي جاڳائي ٿو.

محمد دين جون مختصر ڪهاڻيون اڪثر ڪري آفاقي صداقتن کي ڳولين ٿيون ۽ ابدي سچ جي تلاش ۾ ڪنهن به طبقاتي فرق جي رنڊڪ برداشت نٿيون ڪن جيئن سندس هڪ ڪهاڻي ”امداد“ آهي، جنهن ۾ هڪ لوئر وچولي طبقي جي زميندار جي خود ڪلامي ڏني ويئي آهي، زميندار جي خود ڪلاميءَ مان واضح ٿئي ٿو ته ٻوڏ جي آيل ڏڪار جي صورت ۾ هُو به امدادي راشن جو بيبگ وٺي ٿو، ڇو ته هُو وڏيري خانڻ کي راشن جا پنڌرهن بيبگ، خانو ٺيڪدار کي ڏهه ٻاچڪا ۽ ٻين زميندارن، سُکين زمينن وارن آفيسرن ۽ پگهاردار ماڻهن کي به امدادي راشن وٺندي ڏسي ٿو، پر لوئر وچولي زميندار کي هڪ راشن جي امدادي بيبگ وٺڻ کان پوءِ ملامت طور سڄي رات ننڊ نٿي اچي، سندس ظرف ۽

ضمير کيس سڄي رات جهنجهوڙين ٿا، هن کي اندر ئي اندر ۾ احساس ٿئي ٿو ته هن غريبن، مسڪينن، بي پھچ ماڻھن جو حق کائي قومي، اخلاقي ۽ مذهبي ڏوھ ڪيو آھي، جنهنڪري هُوراشن جو بيبگ واپس ڪرڻ جو فيصلو ڪري پنهنجي پاڻ کي مطمئن ڪري وٺي ٿو. هن ڪهاڻيءَ جو ڪلاٽيمڪس زبردست ناصحانه آهي ۽ خود ڪلامي ۽ واري پيشڪش به پُرڪشش آهي، هن ڪهاڻيءَ جو پيغام هيءَ آهي ته ”ماڻهو نه، ماڻهوءَ جو ظرف وڏو هجڻ گهرجي“ خودڪلاميه Monologic ڪهاڻين ۾ ڪردار آزاديءَ سان سفر ڪري نه سگهندو آهي، ڇو ته بقول روسي نقاد ميخائل باختن جي ته ”جيڪو ادبي متن خودڪلاميه هوندو آهي، اهو ليکڪ جي نجي ۽ محدود نقطهءَ نظر تائين محدود ٿي ويندو آهي، ڪردارن جي هڪ الڳ شخصيت انهيءَ ۾ نه رهندي آهي، جنهن جي ڪري متن فقط ذهني دنيا جو عڪس بڻجي رهجي ويندو آهي“ جيستائين محمد دين جي مونولاگڪ ڪهاڻين جو تعلق آهي ته سندس مونولاگڪ ڪهاڻين ۾ سندس انهيءَ قسم جو عڪس، سندس بحثيت، ڪهاڻيڪار جي آئيڊيالاجيءَ ۾ پسي سگهجي ٿو. ليکڪ جي حيثيت ۾ هُو جڏهن ڪردارن کي ڪلاٽيمڪس يا اينٽي ڪلاٽيمڪس ڏانهن موٽائي ٿو تڏهن سندس وجودي احساساتي ۽ ترقي پسند فڪر توڙي ناصحانه/اصلاحي آئيڊيالاجي، سندس ڪهاڻين کي پنهنجي سحر ۾ وٺي ڇڏي ٿي، ارسطو يوناني ڊرامي ليکڪ يوري پيڊز بابت چيو هو ته يوري پيڊز حياتيءَ جيئن آهي، اُن کي تيئن ئي ڏيکاري ٿو. پر حياتيءَ کي ايئن ئي ٺٽو ڏيکاري جيئن اُها هئڻ گهرجي، چيخوف جون ڪهاڻيون به حياتيءَ کي جيئن جو تيئن ڏيکارين ٿيون، پر انهيءَ قسم جي تخليقي ادب جي اڳيان فلسفن ۽ نظرين رڪاوٽ وڌي، فلسفن ۽ نظرين موجب ادب کي انهيءَ گس پنڌ جو به ذميوار هئڻ گهرجي ته سماج يا دنيا کي ڪيئن هئڻ گهرجي؟ فڪشن لٽريچر ۾ ڪهاڻين جي ڪردارن کي

بدلاء ڏانهن آماده ڪري سماجي ڪارج کي وڌيڪ ڪارائتو ڪري سگهجي ٿو محمد دين رڳو خود ڪلاميه ڪهاڻيون ڪونه لکيون آهن، پر آزاد ڪلاميه Dialogic ڪهاڻيون به لکيون آهن، ڇاڪاڻ ته هڪ باشعور تخليقڪار جي حيثيت ۾ هُو ڄاڻي ٿو ته آزاد ڪلاميه متن Dialogic ڪهاڻين ۾ ڪهاڻيڪار جي وجودي خودارادي، ڪهاڻيءَ جي آزاد تخيل تي غالب نه پوندي آهي، پر آزاد ڪلاميه Dialogic ڪهاڻين ۾ خود ڪهاڻيڪار آزاد تخيل جي پٺيان سفر ڪندو آهي، ڊائيلاگس وارين ڪهاڻين ۾ تخليق جو اسٽرڪچر ”سوانحي نوعيت“ جو نه هوندو آهي ۽ ٻيو ته ڊائيلاگس وارين ڪهاڻين جا ڪردار پنهنجي اصولي شخصيت جي فطرت جي مطابق رهندا آهن، جيئن محمد دين جي هڪ ڪهاڻي بعنوان ”احساس“ آهي، هن ڪهاڻيءَ ۾ ماءُ ۽ پُٽ جا ڊائيلاگس آهن، اُهي ڊائيلاگس فون تي ڳالهائيل آهن، ڊائيلاگس کي اهڙي فني ندرت سان توڙيو ويو آهي، جو اُهي فطري ۽ بي ساختہ گفتگوءَ جا مظهر پائنجن ٿا، ڪهاڻيءَ جو ٿيم هيءُ آهي ته پُٽ پرديس ۾ رهي ٿو، فون تي پنهنجي پوڙهيءَ ماءُ کان طبيعت پڇي ٿو سندس لاءِ بلڊ پريشر ۽ هيٽائيءَ کان گوريون، دوائون به موڪلي ٿو ڪجهه وقت جي لاءِ سنگنلس جو مسئلو ٿئي ٿو جنهن جي ڪري پُٽ پنهنجي ماءُ کي چئي ٿو ته امان وري سڀاڻي ڪال ڪندس..... پر ماءُ جو جواب درد ۾ ٻُڌل آهي، ڄڻ ته پوڙهي ماءُ کي پنهنجو روح اڳواٽ ٻُڌائي ڇڏيو هو ته هاڻي هوءَ دنيا کان موڪلائڻ واري آهي، ڪهاڻيءَ جو هڪ نقاڻي احساس پڙهندڙ کي پنهنجي سحر ۾ وٺي ڇڏي ٿو ۽ پڙهندڙ جي دل جو آسمان ڏکڻ جي ڪڪرن سان ڀرجي اچي ٿو، ماءُ جي ڊائيلاگس ۾ ڪهاڻيڪار، ميٽا فزڪس کي نهايت ئي فني ڪرافت سان جذب ڪيو آهي، انهن ڊائيلاگس ۾ ڪهاڻيڪار آزاد تخيل جي پٺيان ئي سفر ڪري ٿو ۽ انهن ڊائيلاگس کي مادي بنيادن، جوازن ۽ منطق جي ڪسوٽين تي پرکڻ، انهن جي تخليقي فطرت جي خلاف آهي.

هن مختصر ڪهاڻيءَ ۾ ماءُ جي انهن ڏائيلگس کي جيئن جو تيئن ڏهرايون ٿا، جن ۾ ڪهاڻيءَ جو ڪلائيمڪس به آهي ۽ درد جو ڌو-ڌو ۽ ڦڙو به آهي:

’ابا..... توکي ڏني ڏينهن ٿيا آهن..... اکين کي سڪ لڳي آبا.....
ساه تي ڪهڙو اعتبار..... ٻچا!..... هن پيري گوربون پلي نه
موڪلجانءِ..... تون چڪر ڏيئي ويڃانءِ.....!!!

محمد دين جون مختصر ترين ڪهاڻيون جيڪي ٻارنهن ٻارنهن يا چوڏهن ستن جون آهن، اُهي ڪهاڻيون سنڌي سماج جي معاشي درد کي چٽي طرح عڪاسين ٿيون ۽ سندس اهڙين ڪهاڻين ۾ يتيم لاوارث، ننڍڙا ڪردار مرڻ ٿا ۽ جيئن ٿا، جن جي سرپرستي ڪرڻ وارو ڪوبه ڪونهي ۽ نيٺ آخر سندن آواز آسمان ۾ گم ٿي وڃن ٿا، جيئن سندس هڪ ڪهاڻي بعنوان ”انگ اگهاڙا ٻار“ آهي، جنهن ۾ ٻن يتيم ٻارن چنڊو ۽ چاندنيءَ جي درد پري ڪهاڻي آهي، جيڪي بيت جي دوزخ کي ٽڌي ڪرڻ لاءِ سرندي وارن وٽ ڪڏين ۾ ڪم ڪن ٿا، ڪڏين جي مالڪن پاران ٿوريءَ غلطيءَ تي به کين تشدد جو شڪار بڻايو وڃي ٿو، سموري ڪهاڻيءَ ٿر جي پس منظر ۾ آهي، ٿر کي ساڳئي وقت علامتي روپ ۾ پڻ ڏيکاريو ويو آهي، جيڪو روپ هڪ اهڙي شخص جو آهي، جيڪو چنڊو جي خواب ۾ اچي کيس سندس لاءِ دُعا جي اپيل ڪري ٿو ته جيئن برسات وسي ۽ سندس (ٿر) جي بدن تي ساوڪ اُڀري اچي چنڊو خواب ۾ دعا نٿو گهري، جنهن جي ڪري ٿر کيس گهڻو ڏئي ٿو ته هو رڙيون ڪري ٿو جنهن تي ڪڏين جا مالڪ پهچي وڃن ٿا ۽ چنڊو چاندنيءَ جي آوازن کي هميشه جي لاءِ ختم ڪري ڇڏين ٿا، هيءَ ڪهاڻي ڪٿي ڪٿي فئنٽسي لڳي ٿي، ڪٿي ڪٿي ڊرامائي انداز ۾ آهي، گهڻو - ٿو هيءَ ڪهاڻي آ ڪهاڻي لڳي ٿي، ڪهاڻيءَ جي مروج فن ابتدا، وچ - عروج جي هن ڪهاڻيءَ ۾

پيروي نه ڪئي وئي آهي، ڇو ته هيءَ هڪ احساساتي ۽ تاثراتي ڪهاڻي آهي، ڪهاڻيءَ ۾ تجسس زبردست آهي، پر ڪهاڻيءَ ۾ چندو ۽ چاندنيءَ جي پيءُ ماءُ کي ٻن ستن ۾ مرندي نه ڏيکاريو وڃي ها ۽ اظهار بيان هڪ زمان ۾ هجي ها ته وڌيڪ بهتر هو.

محمد دين جيئن ته هڪ تجرباتي ڪهاڻيڪار آهي، جنهن جي ڪري ڪٿي ڪٿي مختلف تجربن جي نتيجي ۾ سندس ڪنهن ڪهاڻيءَ مان ڪهاڻيپڻو گم ٿيڻ جو انديشو ممڪن آهي، جيئن سندس هڪ ڪهاڻي ”پریت“ آهي، جنهن ۾ مروج ڪهاڻيپڻيءَ واري روايت جي محتاجي قبول ناهي ڪئي وئي ۽ ٿيم کي آزاد فضا ۾ پروان ڪرايو ويو آهي. هن ڪهاڻيءَ ۾ ڪهاڻيءَ جي رائج الوقت فن کان هتي ڪري فليش بئڪ تحت نج رومانوي آئيڊلزم کي سموئيو ويو آهي، هن ڪهاڻيءَ جو سماجي ڪارج فقط رومانس مان سواد وٺڻ ۽ روحاني درد توڙي مسرت جي ويجهڙائي ڳولڻ ۾ ئي پسي سگهجي ٿو. هيءَ جدائيءَ جي عالم ۾ هڪ ”روحاني تڙپ“ کي جذب ڪندڙ ڪهاڻي آهي، پر جدائيءَ جي منطق کان ڪوهين ڏور، جذبن جي ساحلي ڪنارن تي سفر ڪندڙ ڪهاڻي آهي، ڪهاڻيءَ ۾ پرينءَ جي ڏک جي سيليبريٽ ڪرڻ جا سعي ساريا ويا آهن، هن ڪهاڻيءَ کي ڊائريءَ جي ورق هجڻ واري انديشي کان ٻاهر ڪڍجي ها ته وڌيڪ بهتر هو.

محمد دين جون ڪهاڻيون وڏن سماجي انقلابن، تاريخي حادثن ۽ عمرانياتي زلزلن ۽ سياسي طوفانن کي سڌو مخاطب ڪونه ٿيون ٿيون، پر انفرادي ۽ سماجي روين جي ناڪاريت خلاف احتجاج ڪندي نظر اچن ٿيون، فني سطح تي هو ڪهاڻين کي وڏي پلاٽ ڏيڻ واري هنرمندي جتي ڄاڻي ٿو اُتي ڪهاڻين جي اختصار پسنديءَ جو به گهڻو قائل آهي هو وڏن پلاٽن کي مختصر ستن ۾ اُوتي وجهڻ جو فن به ڄاڻي

تو ته وري ڪڏهن ڪڏهن آکاڻين کي به ڪهاڻين جي جديد روپ ۾ ڌاري ٿو روڀن جي ريگستانن مان هُو ڪهاڻين جا ڪلاٽيمڪس چونڊي ٿو فني سطح تي اها سندس هڪ جدا انفراديت جڙي رهي آهي. ائين ڪرڻ سان هُو روايتي ۽ زوريءَ ڏنل مصنوعي ڪلاٽيمڪس واري رواج کان پناهه وٺي ٿو. سندس مختصر ڪهاڻي ”به مانيون“ کي پڙهجي ته اُن ۾ هڪ هٿ رومال ۽ ٽوپيون ڪپائيندڙ پورهيت جو ڪردار بازار ۾ ڏيکاريو وڃي ٿو. جيڪو پگهر اُگهندي هوٽل جي ڪائونٽر تي ويهندڙ مالڪ کان پڇي ٿو ته في ماني گهڻي آهي؟ جواب مليس ٿو ته ست روپيا پوءِ پورهيت پنهنجي کيسي مان مان به مانيون خريد ڪري سگهي ٿو. هيءُ ڪهاڻي سماج ۾ رهندڙ پورهيت جي معاشي حالت جي پد کي ظاهر ڪري سماج جي پورهيتن جي جيون بابت وڏا سوال جنمي ٿي. ائين هڪ بي مختصر ترين ڪهاڻي جيڪا پنجن سٽن تي مشتمل آهي. تنهن جو عنوان آهي ”پئسو ڪونهي“ هن ڪهاڻيءَ ۾ هڪ مڙهي جو ڪردار آهي، جيڪو سهڪي جي بيماريءَ ۾ سُڪي هڏ ٿي ويو آهي ۽ مٺي اسپتال جي ميدان تي ڪائس تي وي نماندو پڇي ٿو چاچا اثرائتو علاج چونڌا ڪرايو؟ مڙهو جواب ڏئي ٿو ”پئسو ڪونهي!“ ائين محمد دين لمحن کي قيد ڪري، انهن لمحن جي درد کي ڪنورٽ ڪرڻ وارو به ڪهاڻيڪار آهي ۽ وڏي ڳالهه کي سمرائڻ ڪرڻ واري سندس ڪرافٽمئنشپ ساراهه جوڳي آهي. محمد دين جي ڪهاڻين ۾ سائير ادب جي مسئلن کي به عڪس بند ڪيو ويو آهي ۽ سندس ڪن ڪهاڻين کي عام سادي واهيبي واري فهم سان پرڪٽ غلطي ڪرڻ آهي، ڇاڪاڻ ته جهڙيءَ طرح هُو روايتي انداز واري سادي سودي پلاٽ ۽ ڪلاٽيمڪس جي روايتي طاقت تي زور رکندڙ ڪهاڻيڪار ناهي، تهڙيءَ طرح هُو ڪلاٽيمڪس کانپوءِ اينتي ڪلاٽيمڪس ڏئي.

پڙهندڙ کان به معياري اڻپروچ گهرندڙ ڪهاڻيڪار آهي، ائين هُو جدت ۾ به تجربا ڪندڙ ڪهاڻيڪار آهي، جيئن سندس هڪ ڪهاڻي بعنوان ”وزن“ آهي، جنهن ڪهاڻيءَ ۾ ٻن شاعرن جي وچ ۾ وزن بحر تان اختلاف ٿيل ڳالهه ٿيا ٿي تائين پهچي وڃي ٿو. ٻئي شاعر دانهن ڪٿي ٿاڻي تي پهچي وڃن ٿا، ايس ايڇ او کي دانهن ڏين ٿا ۽ ايس ايڇ او هنن ڏانهن ڏسندي رهجي وڃي ٿو. هن ڪهاڻيءَ ۾ جيڪي ڪجهه ڏٺو ويو آهي، سو حقيقت کان مٿانهين حقيقت Hyper-Reality آهي، چو ته عصري حقيقت جي جاءِ تي مصنوعات ساهه کڻي ٿي، صداقت جي جاءِ عدم صداقت ورتي آهي ۽ سماج جي اصلي حقيقت ائين بلڪل ڪانهي جو وزن بحر جو بحث ٿپاڻي تائين پهچي شاعرن کي ٿاڻي تي وڃڻو پوي، پر هن ڪهاڻيءَ مان به چٽا مقصد آهي به آهن ته اسان جون حالتون رينٽلي مان هائپپر رينٽلي ڏي وڃي رهيون آهن ۽ اهو گمان ڪهاڻيڪار شايد واضح ڪرڻ چاهيو آهي، پيو ته ڪهاڻيڪار اهو ڏيکارڻ چاهي ٿو ته سائبر ادب ۾ اصليت به هاڻي ثقليت وسيلي سڃاتي ويندي يا اصلي ادبين جي اهميت به هاڻي نقلي شهرت وٺندڙ ادبين ذريعي سڃاڻپ ۾ ايندي، بحرحال هي ڪهاڻي سولي سادي ناهي، پر جديد پڄاڻان جي دور ۾ وڃائجي ويل قدرن جي وڃائجي وڃڻ جو انڪشاف ڪندڙ يا پيشنگوئي ڪندڙ نقيب ڪهاڻي آهي.

محمد دين جون ڪجهه ڪهاڻيون پنهنجي وجود ۾ ڪن خاص ايونٽس کي ڪٿي دستوري فني فارمولا ٿاڻپ فڪشن جي زيب و زينت نٿيون بڻجن، پر روزمره جي معاملن جي دستوري سماجي ڏڪن کي پاڻ ۾ سمائين ٿيون، ۽ جديد دور جي ننڍڙن ننڍڙن وقتي ۽ عارضي ترجيديز کي به هوا جي جهونڪي جيان محسوس ڪرائين ٿيون، جيئن سندس هڪ ڪهاڻي ”اي تي ايم مشين“ آهي، جنهن ۾ هڪ پرائيوٽ

اسڪول جو اُستاد پنهنجو خالي کيسو ڏسي اي تي ايم مشين ۾ پنهنجو ڪارڊ داخل ڪري ٿو. پر سندس پگهار نه آئي آهي. رڳو ڪارڊ منهن واپس ڪڍي ٿو ۽ اُستاد کي اُنهيءَ تي بچان لڳي ٿي. هن کي ائين ٿو لڳي جڻ اي تي ايم مشين هُن تي ڪلي رهي هُجي. محمد دين جي مختصر ترين ڪهاڻين ۾ پلاٽن جي پيچيدگين کان دفائيندي. ڪهاڻيءَ کي هڪدم ڪلاٽيمڪس جي ويجهو آندو وڃي ٿو. جيڪو مختصر ڪهاڻيءَ جو اهم فن آهي پنجن سٽن ۾ به سندس ڪي ڪهاڻيون روايتي سماج جي غلط رواجن خلاف زبردست احتجاج ڪن ٿيون. جيئن سندس هڪ ڪهاڻي ”قسمت“ آهي. جنهن ۾ هڪ جوان جمارڻ ارڙهن سالن جي عورت جو مڙس برادري تڪرار ۾ مارجي وڃي ٿو. ڪهاڻيءَ جي آخري سٽ وارو ڊائيلاگ ڪهاڻيءَ جي ڪلاٽيمڪس انتهائي سگهاري ۽ تڪڙي انداز ۾ ظاهر ڪري ٿو. اهو ڊائيلاگ هيءَ آهي:

بس ادي جيڪا قسمت..... پُٽ نه هجيس ها ته پڙٽايونس ها.....!
 ائين سندس ڪهاڻي ”ڊبل اسٽينڊرڊ“ آهي، جيڪا نقل / ڪاپي ڪرڻ ڪرائڻ وقت ڪجهه ماڻهن جي ڪاپي متعلق ڊبل اسٽينڊرڊ کي ثابت ڪري ٿي. اها ڪهاڻي موجوده تعليمي نظام جي انتظامي نقصن کي واضح ڪري ٿي. محمد دين جون مختصر ترين ڪهاڻيون فڪري ڪائنات ۾ پيلي وڏو بدلاءُ نه آڻينديون هُجن. پر سماج جي ننڍين ننڍين براين تان پردو کڻن ٿيون، هڪ طرف اُهي مختصر ڪهاڻيون فني سطح تي جدت جو نمونو آهن ته ٻئي طرف اُهي سنڌي سماج جي غلط ميڊيائي ڪلچر جي اُبتڙ، سنڌي سماج جي ڪلاسڪ قدرن، ثقافتي رجحانن ۽ سڀيتائي لاڙن کي نئين سر جيارڻ جي ڪوشش لڳن ٿيون، ”نئين دور جي مارئي“ به هڪ اهڙي ئي مختصر ترين ڪهاڻي آهي، جنهن ۾ نئين دور جي مارئي به پنهنجي پيار شيراز

سان ڪورٽ مٽريج ڪرڻ کان انڪار اُنهيءَ ڪري ڪري ٿي. ڇاڪاڻ ته هوءُ پنهنجي بابا جي شفقت ۽ ماءُ جي عظيم ترين پيار ۽ رشتن جي عزتن جو جنازو ڪيڙ نٿي چاهي، ڇو ته هُن وٽ پيار حاصلات نه پر قربانيءَ جو نالو آهي. محمد دين جي هن قسم جون ڪهاڻيون ناصحانه آهن. سماجي اصلاح جو پراڌو آهن ۽ سنڌي سماج جي ثقافتي اخلاقي، تهذيبي ۽ تمدني قدرن کي اصلي حالت ڏانهن موٽائين ٿيون. محمد دين جي ڪهاڻين ۾ مختلف سماجي لقائن جا عڪس، جهلڪيون، اولڙا ترورا آهن، جيڪي پڙهندڙ کي مختلف عنوانن جا فليش ڏين ٿا. جنهن جي ڪري سندس ڪهاڻين کي فليش فڪشن چئجي ٿو اُنهيءَ تناظر ۾ ڪهاڻي جي ڊيگهه يا اختصار پسندي ڪو فني مسئلو ناهي. هُو مائڪرو ڪهاڻين ۾ حياتيءَ جي اهم غير اهم ٿڪرن ۽ لمحن کي عڪس بند ڪرڻ جون فنڪارانه صلاحيتون رکي ٿو. جديد مختصر ڪهاڻين جنهن کي ڪنهن هڪ مقرر پئماني يا ڪسوتي تي پرکي ٿي نٿو سگهجي، تنهن ۾ فني تجربن جي هڪ سيريز آهي. جنهن ۾ مختلف فني تجربا ساهه کڻن ٿا. محمد دين به اُنهن تجربن تي خوب مشق سازي ڪندي ”هڪ سٽي ڪهاڻين“ کي به تخليق ڪيو آهي. هڪ سٽي ڪهاڻين ۾ هُن پنهنجي عهد جي معروضي حقيقتن بابت پنهنجو ئي تخليقي ادراڪ ڏنو آهي، جيڪو نتيجو خيز اُنهيءَ ڪري آهي، جو اهو سندس ذاتي نڪتہ نظر آهي. جنهن سان هر پڙهندڙ جو متفق هجڻ ضروري ڪونهي. پر اُنهن ۾ ليکڪ جو ادراڪ سندس احساس کي ڀرپور پروموت ڪري ٿو هڪ سٽ ڪهاڻي ۾ سندس نئون انداز آهي. هتي نموني طور ڏيان ٿو.

1. فيس بڪ جديد ادبي سنگت آهي.

2. ادب بهترين پناهه گاهه آهي.

3. هتي انقلاب آسان قسطن تي وڪري لاءِ موجود آهي.

4. سڀ کان بهترين شراب چانهه آهي.

جديد مختصر ڪهاڻي هڪ هڪ ست کان مختصر ٿيندي هڪ لفظ ۽ هڪ لفظ کان پڙيءَ يا تبڪي تائين محدود ٿي وئي آهي. پر ڪهاڻي اهڙي لمحي ۾ ”ڪهاڻي“ نٿي رهي، پر اها هڪ اشارو هڪ نڪتہ نظر، هڪ احساس ۽ هڪ جذبو ٿي منتقل ڪري سگهي ٿي. جڏهن ته انهن ڪهاڻين ۾ ”ڪهاڻيپڻو“ موجود نٿو رهي، پر اهو ضرور آهي ته مختصر ترين ڪهاڻين / هڪ ست ڪهاڻين جي پيچ گهڙ Deconstruction ڪري ڪهاڻيءَ جي هڪ سٽي متن واري نثر جا تضاد ڳولي، ٻوليءَ جي ڀروسي، يقين، اعتماد تي شڪ ڪري سگهجي ٿو ڇو ته متن اندر نوان نوان نياپا به ڳولڻا آهن ۽ حتمي راءِ واري لفظ کي چئلينج به ڪري سگهجي ٿو. تنقيد ۾ فڪر کي ڌڪ رسائي ٻولي ائين ئي اڃا تائين پنهنجي سجاده نشينيءَ کي برقرار رکندي اچي ٿي، جيئن محمد دين جون مٿيون هڪ سٽيون ڪهاڻيون آهن. ڪهاڻي آهي ”فيس بڪ جديد ادبي سنگت آهي“ هن جي هڪڙي معنيٰ هيءَ آهي ته ادبي سنگت اصلي بي آهي بي معنيٰ ته پراڻي ادبي سنگت به آهي، ٽين معنيٰ آهي ته نئين دور ۾ فيس بڪ ئي سڀ ڪجهه آهي، چوٿين معنيٰ آهي ته فيس بڪ واري ادبي سنگت اڃان ارتقا جي پيچ گهڙ واري مرحلي ۾ آهي، پنهنجي ميچوئريءَ جي مقام تائين اسان وٽ اڃا ناهي پهتي! ائينءَ بي ڪهاڻي آهي ”ادب بهترين پناهه گاهه آهي“ ٻوليءَ جي اسٽرڪچر کي ڏسجي ته انهيءَ ڪهاڻيءَ مان به مختلف مفهوم نڪرن ٿا، هڪ مفهوم هيءَ آهي ته سماج ۾ اڻ وڻندڙ صورتحال کان بچڻ لاءِ ٻيون پناهه گاهون آهن، ٻيو مفهوم هيءَ آهي ته سماج ۾ ٿيندڙ ظلم کان اڪيون ٻوتي، ادب ۾ پناهه وٺجي، ٽيون مفهوم هيءَ آهي ته ادب سياست کان پناهه آهي، چوٿون مفهوم هيءَ آهي ته سماج ۾ ادب

ڪان سواءِ پيو ڪوبه رومانس ناهي رهيو. پنجنون مفهوم هي آهي ته ادب ڪان سواءِ سرواڻيو ٿي نٿو ڪري سگهجي، ٽيئن ڪهاڻين آهي ته ”هتي انقلاب آسان قسطن تي وڪري لاءِ موجود آهي“ هن ڪهاڻيءَ جي ٻوليءَ جي بيهڪ مان هڪ مقصد هيءُ ٿو نڪري ته انقلابن جا دور ختم ٿي ويا، پيو مقصد آهي ته انقلاب لفظن، جملن، ڪتابن ۽ ميڊيا تي سحر ۾ قيد آهي، عوام جو ان سان ڪوبه تعلق ڪونهي ٿيون مقصد هيءُ آهي ته هر شيءِ کي هن پوسٽ ماڊرن دور ۾ مارڪيٽ جي وکر بڻائڻ جي ڪوشش ڪئي پئي وڃي، انهيءَ ڪري انقلاب بدلاءِ هاڻي مارڪيٽ جي اڳهن تي موجود هوندو، چوٿون مقصد هيءُ آهي ته ڪوبه وڏو واقعو ڪوبه وڏو اوچتو انقلاب ڪونه ايندو، پر ريزڪي گهريلو وکر جيان گهرج پٽاندڙ ٿورو ٿورو قسطن ۾ پيو ايندو. پنجنون مقصد هيءُ آهي ته دنيا ۾ شيون، انقلاب ڪنهن به تسلسل جا محتاج ناهن رهيا، پر ٽڪرن ٽڪرن جي صورت ۾ قسطوار بي ترتيب، اڻ ڍنگي نموني هاڻي موجود رهن پيون، چوٿين ڪهاڻي آهي ”سڀ کان بهترين شراب چانهه آهي“ هن مان هڪ مراد هيءُ آهي ته غريب ماڻهوءَ جي سڀ کان وڏي عياشي چانهه پيئڻ آهي، ٻي مراد هيءُ آهي ته چانهه به صحت لاءِ نقصانڪار آهي، ٽين مراد هيءُ آهي ته دنيا ۾ سڀ کان وڌيڪ پسند ڪئي ويندڙ شيءِ چانهه ئي آهي، چوٿين مراد هيءُ آهي ته چانهه به ماڻهوءَ کي فنا ڏانهن وٺي وڃي ٿي، ائين هنن توڙي ٻين مختصر هڪ سٽي ڪهاڻين مان ٻوليءَ مان جنم وٺندڙ ڪيترائي مختلف پيغام جنم وٺن ٿا، ڪيترائي نوان تفسير سامهون اچن ٿا ۽ انهن تفسيرن/تشریحن ۾ موجود تضاد ڳولي سگهجن ٿا، جنهن عمل جي نتيجي ۾ اهو چئي سگهجي ٿو ته معنائون، تشریحوں لاتعداد آهن، ڪنهن به طءِ ٿيل معنيٰ تي پاڙي نٿو سگهجي، پر انهيءَ جو مقصد اهو به نه وٺڻ گهرجي ته حتمي معنيٰ جي اڻ هوند کي اڳيان رکي،

ڪهاڻيڪار/ ليکڪ جي پنهنجي تخليقي معنيٰ کان ئي انڪار ڪجي، تحرير خود ليکڪ جي پنهنجن ادراڪي نتيجن ۽ ذاتي ارادن جو به آئينو هوندي آهي. انهيءَ ڪري ڪثيري معنويت جي رش ۾ خود ڪهاڻيڪار/ ليکڪ جي اصلي معنيٰ کان به انڪار نٿو ڪري سگهجي. محمد دين جي مختصر ڪهاڻين کان پوءِ ڪجهه وڏين ڪهاڻين تي نگاهه وجهي ته انهن ڪهاڻين ۾ هڪ طرف خود ڪهاڻيڪار جي خوداراديت ڳولي وئي، ٻيو ته سندس مختصر ڪهاڻيءَ جي وڏي سائيز وارين ڪهاڻين ۾ باقاعدي ڪهاڻيءَ جي فني لوازمات شروعات وچ ۽ ڪلائيمڪس جي به پابندي نظر ايندي، سڀ کان وڏي ڳالهه ته هنن ئي ڪهاڻين ۾ پڙهندڙ کي ڪهاڻيپڻو به نظر ايندو جيئن سندس هڪ ڪهاڻي بعنوان ”جاڳر“ آهي. هيءَ ڪهاڻي ڪيمي ڪولھڻ جي واقعي کان متاثر ٿي لکي وئي آهي. جنهن ۾ هڪ ڪردار الهه ڌني جي جوان ڄمار ڌيءَ ملوڪان، جنهن کي هستيريا جي بيماري آهي، تنهن کان جاڳر تي فقير جن ڪڍڻ جي ڪوشش ڪن ٿا، الغوزه ۽ جوڙي جي رون رون ٻيهر شروع ٿئي ٿي، پوپو ملوڪان کي لنيون هڻي ٿو ۽ آخر ۾ شيخ ٽپائي کيس ڏنپ ڏيڻ جي ڪوشش ڪري ٿو ته ملوڪان باهه جي مچ ۾ منهن ڀري ڪري پسم ٿيڻ لڳي ٿي. هن ڪهاڻيءَ ۾ جاهلانہ رسم رواج ۽ اجائي عقيدت پرستيءَ کان چوٽڪاري، وٺڻ جو سنيهو موجود آهي. ڪهاڻيءَ ۾ ڊائيلاگس جڻ ته فطري نوعَ ۾ پائجن ٿا، ۽ ڪهاڻيءَ جو پلاٽ توڙي ڪلائيمڪس/ وچ توڙي عروج سگهارو آهي.

ڪراچي ليکڪ جي هڪ علامتي ڪهاڻي لکڻ جو تجربو آهي. علامتي هئڻ جي باوجود ليکڪ انهيءَ کي ڪلائيمڪس ڏئي نتيجہ خيز بنايو آهي. ”ڪراچي“ هڪ ماءُ جو ڪردار آهي. جنهنجو پٽ ”امن“ اغوا ٿي ويو آهي. ڪراچيءَ پنهنجي خوبصورت ماضيءَ کي ياد ڪري ٿي ۽

حال جي بدامنيءَ، گولين جي آوازن، لاقانونيت، ڏاڍا، ايمبولينس جي گُوڪن، باهين، دانهن جي ڪربلا جو پيش منظر ڏيکاري ٿي. جنهن ۾ سندس پُٽ به زخمي سڪرات جي حالت ۾ آهي. سندس پُٽ امن وچن ڪري ٿو ته هُو پنهنجي ماءُ ”ڪراچيءَ“ ڏانهن نيٺ ضرور موٽي ايندو. هيءُ ڪهاڻي جيتوڻيڪ ضرورت کان زياده طوالت جو شڪار ٿي وئي آهي، پوءِ ڪٿي ڪٿي ڊائلاگن جي وهڪري ۾ وهي ويندڙ ڪهاڻي لڳي ٿي. پر ڪهاڻيءَ ۾ ڪهاڻيپڻو ضرور موجود آهي. ڪهاڻيءَ جي روايتي ۽ مروج فن کي محمد دين راجڙي رڳو ابتدا - وچ - عروج جي معيار تي لکڻ جي برعڪس اڪثر ڪري ڪردارن تي زور ڏئي ٿو. هُو سماج جي ننڍڙن، ڏتڙيل، مفلس، احساس محروميءَ جي شڪار ٿيل ڪردارن جو ڪهاڻيڪار آهي. هُن جي ڪهاڻين ۾ لڳزري لائيف جي جاءِ درد جي اُس ۾ تڙپندڙ ڪردار پنهنجا عڪس پسائين ٿا. هُن وٽ نان اشوز کي اشوز بڻائڻ جو شوق نٿو پلجي. پر سماج جا حقيقي اشوز بک، بدحالي، بيروزگاري، ناخواندگي، بدامني ۽ ڏڪار جهڙا موضوع سندس ڪهاڻين جي رُوح ۾ زندهه رهن ٿا، هُو تاثر جي گهراڻيءَ ۾ وڃي ٿو. ڪردارن جي رُوح ۾ بحیثیت ليکڪ جي پاڻ جذب ٿي وڃي ٿو. ڪيفيتن جي ڪئنواسن کي چٽي ٿو ۽ غريب پنٽي پيل انتهائي لوئر ڪلاس جي ماڻهن جي ذهني، دلي، روحاني، معاشي ۽ سماجي دردن جو پاڻ ساٿي بڻجندي نظر اچي ٿو. جيڪا سندس سچيلنا، سندس حساس طبيعت جي بدولت پڙهندڙ جي سامهون اچي ٿي، اهو ڪهاڻين جي پلاٽن ۽ ڪلائيمڪس جي زوردار اثر پذيريءَ وارو دامن به ڪٿي ڇڏي ڏئي ٿو ۽ سڄو زور ڪردار نگاريءَ تي ڏئي ٿو. جيئن زندگي ۾ ڪن ڪردارن جو ڪلائيمڪس نظر ناهي ايندو، ڇو ته انهن جي ڏکڻ غمن درد جي دنيا بي انت هوندي آهي. ائينءَ محمد دين به اهڙن پورهيت ۽ درد جي مسافتن کي کاتيندڙ ڪردارن کي بنا ڪلائيمڪس ڇڏي ڏنو آهي. ڇو نه انهن ڪردارن جي

هن سماج ۾ دردن جي ڪا به پڄاڻي ڪانهي، هڪ بي پيرو ۽ بي انت درد انهن کي سماجي ۽ معاشي زنجيرن واري نظام ۾ جڪڙيو بيٺو آهي، جيستائين اهو نظام تبديل نٿو ٿئي، تيستائين اهي ڪردار بمشڪل خوشيءَ جو صبح اُڀرندي ڏسي سگهن، سماج جي اهڙن ڪردارن کي هن پنهنجي ڪهاڻين جا هيرا ڪري پيش ڪيو آهي، سندس هڪ ڪهاڻي ”ٽوبو“ ٽي پڙهي وڃي ته هن ڪهاڻيءَ ۾ هڪ ٽوبي کي ڪهاڻيءَ جو مرڪز بڻايو ويو آهي، جيڪو ڏينهن رات پاڻيءَ مان لاش ڪڍي ٿو گهر جي ٻچن لاءِ سيدو سامان وٺي ٿو پر گهر وڃڻ وقت ڪانه ڪا فون ڪال ڪيس واپس گهرائي ٿي، پنهنجي ذات پنهنجي ئي ڌنڌي تي هن کي بچان لڳي ٿي، هو غربت، محروميءَ، بيروزگاريءَ جي ڪري پنهنجي ئي اندر ۾ پنهنجي خواهشن، بيوسين ۽ محرومين جا لاش لڙهندي ڏسي ٿو هن کي صاحب به ڏٺا ڏيندو رهي ٿو پر آبپاشي کاتي ۾ پٽيوالي جيتري به نوڪري نٿو وٺي ڏئي، هن ٽوبي جي ڪردار (رٻن) جي ذهني پيڙيءَ، جسماني عذاب، نفسياتي ڪرب کي ڪهاڻيڪار محمد دين جنهن فنڪارانه صلاحيتن سان سرشار ڪري پيش ڪيو آهي، تنهن جي ساراهه نه ڪرڻ هڪ ادبي بدديانتداري هوندي سموري ڪهاڻيءَ رٻن جي پنهنجي خود ڪلاميءَ مان واضح ٿئي ٿي، ضمير متڪلم First Person ۾ لکيل هيءَ ڪهاڻي Stream of consciousness ۾ آهي ۽ اسلوب وجودي فلسفي جي پرچاري نوعيت جو آهي، پر ٽوبي جي پوري جيون ڪٿا جيڪا انتهائي درد ۾ ٻڌل آهي، سا ڪهاڻيءَ ۾ آسانيءَ سان سمائي وئي آهي، سنڌي ادب ۾ اهو شعوري روءِ ۾ لکڻ وارو انداز شوڪت حسين شعوري ڪيهر شوڪت، مشتاق شعوري نور گهلو نور الهدي شاهه، ماڻڪ ۽ مدد علي سنڌيءَ وغيره وٽ نظر اچي ٿو محمد دين ڪن ٻين ڪهاڻين جيان هن ڪهاڻي ٽوبي ۾ به ڪو مصنوعي ڪلائيمڪس ڏيڻ جو سعيو ڪونه ساريو آهي، پر ڪهاڻيءَ ۾ رٻن جي ڪردار کي وري پاڻيءَ جي اندر لاش

ڪيڙ جي لاءِ آخر ۾ ٽٻي هڻندي ڏيکاريو ويو آهي. بنا ڪلاٽيمڪس هن ڪهاڻيءَ کي پيش ڪرڻ جو هڪ مقصد هيءَ به آهي ته ڪجهه پڙهندڙ تي ڇڏي ڏيڻ گهرجي. ٻيو ته اسان جي سماج ۾ اهڙن مفلس محروم ڪردارن جي دردن جو ڪو درمان اڃان تائين ٿيو به ناهي. خود ڪلاميه ۽ اسٽريم آف ڪانشينيس ۾ محمد دين جي هڪ ٻي ڪهاڻي ”ڳولا“ آهي. جنهن ۾ هڪ باشعور فرد سماج ۾ آيل مائار تي پريشان آهي. هن کي ائين ٿو لڳي ته سماج ۾ رڳو ڪوڙ ڳالهايو وڃي ٿو ڪوڙا نعرا هنيا وڃن ٿا. عملي طور مائار جو راج آهي. ڪوبه بدلاءُ ڪا به تبديلي متحرڪ ناهي. ڪردار جي خود ڪلاميه انداز نهايت من موهندڙ آهي. ڪجهه سٽون اُن جون هن نموني طور پيش ڪجن ٿيون:

”نئي سوچ، متحرڪ جذبا، انقلاب، شاعري، ادب، فلسفو، ڊرامو آرٽ، مصوري، آرٽيڪل اخبارون..... ڪهڙي پاسي منهن ڪري ويو.....؟ اندر ۾ ايڏي ڇُپ، ايڏي مصلحت، جنگ بندي.....!! جهنگ جهاڳيندڙ ڪولو جو ڏاند..... ڪيڏي نه سانت آهي..... اندر جي آويءَ ۾ جڻ..... چروهي آئي آهي، ڪيڏي نه مائار ٿي ويئي آهي.....؟! قلم ڪير کڻي ويو.....؟“

هن ڪهاڻين جي مجموعي ۾ محمد دين جي هڪ اهم ڪهاڻيءَ جو عنوان آهي ”قاتڪ“ هن ڪهاڻيءَ ۾ نهايت لوئر ڪلاس واري سرڪاري ملازم جي جيون جي درد ڪٿا کي سميتيو ويو آهي. ڪهاڻيءَ ۾ ڪرافت هيءَ آهي ته ڪهاڻيڪارجي پنهنجي اظهار بيان ۽ ڪردار جي خود ڪلاميءَ جي وچ واري سرحد ائين گم ٿي وڃي ٿي. جو پڙهندڙ ڪهاڻيڪار ۽ ڪردار جي شخصيت جي وچ واري فرق کي ڳوليندو رهجي وڃي ٿو. هن ڪهاڻيءَ ۾ رڳو قاتڪ جا در بند ڪرڻ ۽ ڪولڻ واري سرڪاري ملازم جي درد پري ڪهاڻي ناهي. پر انهيءَ غريب سرڪاري ملازم جي اندر جي اک سان نه صرف قاتڪ، ريل، مسافرن

جي مجبورين مسئلن، ڏک، اڻ هوندين، محرومين، مايوسين ۽ عدم سهوليتن کي نهايت قابليت سان واکو ڪيو ويو آهي، پر دنيا جهان جي ڪربن، عتابن، اُرھائين، بي رونقن ۽ غمن جي به اُپتار ڪئي وئي آهي، اُنهيءَ کانسواءِ اُن سموري ماحول ۽ ان ماحول جي ماضي حال مستقبل جي اڳيان به ڪي سوال رکيا ويا آهن، اُهو ريلوي ملازم پنهنجي مُنهن ڳالهائي ٿو سندس خود ڪلاميءَ ۾ فليس سان ماضيءَ جي جهلڪ اسڪرين تي نمودار ٿئي ٿي، اچو ته سندس سوچن جو عڪس پسون:

”چا ته ريلوي جو ماضي هو. انگريز هيٺين ملازم جو ڪيڏو خيال رکندا هئا سياري ۾ گرم ڪوٽ..... ٽوپ، بوت، وردي..... ڦاٽڪ سان منسلڪ ڦاٽڪ واري لاءِ ڪوارٽر..... جنهن ۾ ڪمر ورائڻو، اڱڻ، اندر وڻ پوکيل، غسل خانو ۽ سياري ۾ سرديءَ کي شڪست ڏيڻ لاءِ آتشدان..... اڄڪلهه ڦاٽڪ ڪوارٽرن جي تباهه حالي ڏسي ائين لڳندو آ..... جڻ نوڪري ڪرڻ پيو عذاب آهي نه بجلي جي سهولت نه پاڻي، نه رهائش نه ماني، نه چانهه، گرمي، سردي، مينهن مچر، طوفان، خوف، اڪيلائي..... نه تحفظ.....!“

محمد دين هن ڪهاڻيءَ ۾ نه صرف نيو سينسبلي ڏني آهي، پر ٻارنهن سورنهن هزار پگهار واري ملازم ملوڪ جي انفرادي/فردِي، گهريلو معاشي ۽ سماجي مسئلن، ڏکڻ کي به نهايت ئي آرتسٽڪ انداز ۾ اُپاريو آهي، هيءَ ڪهاڻي بنا ڪلائيمڪس جي آهي، هيءَ ڪهاڻي پڙهندڙ کي پنهنجي سحر ۾ وڪوڙي وٺي ٿي.

سرلان محمد دين جي هڪ اهڙي ڪهاڻي آهي، جنهن ۾ ورهاڱي کان پوءِ هند جي سنڌي ماڻهن جي درد کي سهيڙيو ويو آهي، سرلان هڪ اهڙي عورت آهي، جيڪا سنڌ ڌرتيءَ جي سڪ محبت ۾ بيتاب ٿي سنڌ ۾ پهچي ٿي ته پاءُ سان ملندي ئي گهڙي سڪ ۽ خوشيءَ ۾

سندس ساه جو پڪيٽرو اڏامي وڃي ٿو. هيءَ جذبن جي اُچل واري ڪهاڻي آهي. جنهن جو پلاٽ حب الوطنيءَ جي جذبي جي چوڌاري ڦري ٿو ۽ هن جو ڪلائيمڪس منفرد، غير امڪاني ۽ غير معمولي نوعيت جو آهي هيءَ ڪهاڻي هند ۾ رهندڙ سنڌين جي سورن کي تازو دم بنائي ٿي، پر کين روحاني سُور به ڏيندي، هنن سڀني ڪهاڻين ۾ سڀ کان وڌيڪ سگهاري ڪهاڻي بعنوان ”سرڪس“ آهي، سرڪس ڪهاڻيءَ جو مرڪزي ڪردار ”ڪوڏو“ آهي، هيءَ هڪ زبردست علامتي ڪهاڻي آهي، ڪهاڻيءَ ۾ ڪوڏو جي ڪردار جي وسيلي انسان جي وجودي مسئلن ۽ وجودي سوالن کي چيڙيو ويو آهي، ڪوڏو ميلي جي سرڪس ۾ ماڻهن کي پنهنجي اداڪاريءَ جي وسيلي مزاح اڀري ٿو، ڪلائي ٿو ۽ مختلف جانورن ۽ پکين جي آوازن جو نقل ڪري ماڻهن کي تفريح مهيا ڪندو رهي ٿو ڪهاڻيءَ جي منظر نگاريءَ ۾ جديد ادراڪ کي کنڊيريو ويو آهي، منظر ڪشيءَ جو هڪ مختصر روپ پيش ڪجي ٿو:

”..... آسمان سان ڳالهيون ڪندڙ جهولا..... بازارون، دڪان، ڪُلها گس..... ماڻهو..... گهرن جي تهه خانن مان نڪتل ماڻهو..... جيون جي نفسانفسيءَ کان فرار ٿيل ماڻهو..... گوڙ گهمسان ۾ وڃائجي ويل انسان..... دربار جي احاطي ۾ ڏهل جي ٿاپ تي مدهوش ٿي نچندڙ ماڻهو.....!“

ڪهاڻيءَ ۾ مارڪيٽ ڪلچر کان وٺي ماڻهوءَ جي بيچينيءَ، بيقراريءَ، وجودي اڪيلائي ۽ غريب طبقي جي معاشي ولوڙ کي عڪس بند ڪيو ويو آهي، ڪهاڻيءَ ۾ ڪوڏو بار بار مزاح وسيلي ماڻهن جي خدمت ڪندو رهي ٿو، سمورو سرڪس هن جي تماشي جو محتاج آهي، هُو بيمار ٿي پوي ٿو، سخت بخار ۾ به سرڪس جو مئنيجر ڪانئس پرفارمنس ڪرائي ٿو ۽ هُو آخري بار ماڻهن کي ڪلائي پوءِ مري

وڃي ٿو. ڪوڏو دراصل هڪ سڄي، حساس، باظرف ٻا ڌمير ۽ نيڪ ماڻهوءَ جو ڪردار آهي، جيڪو ماڻهن جي اڳيان جسماني ۽ روحاني مزدوري ڪري ٿو ۽ روزي ڪمائي ٿو ۽ نيٺ ائين ڪندي ڪندي دنيا ڇڏي وڃي ٿو. سرڪس هن سماج جي علامت آهي ۽ ڪوڏو اسان پاڻ آهيون، جيڪي پاڻ کي تڪليف اُنهيءَ ڪري ڏيون ٿا، جيئن ٻيا ماڻهو خوش رهن، ائين ڪندي اسين به ڪوڏوءَ جيان ختم ٿي وڃون ٿا، هن ڪهاڻيءَ ۾ ڪردار باقاعدي چرپر ڪن ٿا، ڪهاڻيڪار فنڪارانه انداز سان پنهنجي علامتي ڪهاڻيءَ جي ڪهاڻيءَ اندر ئي اوک ڊوڪ ڪئي آهي، ڪهاڻيءَ جون ڪجهه سٽون پڙهون ٿا:

”ڪوڏوءَ کي هي سڄي دنيا آسمان جي ڇٽيءَ هيٺيان وڏو سرڪس لڳي ٿي، جتي هر ماڻهو ڪوڏو آهي..... هر ڪنهن کونه ڪو تماشو سڳي ورتو آهي..... ڪي ڪردار جا ڪوڏو ته ڪي گفتار جا ڪوڏو..... ته ڪي ڪرتب باز ڪوڏو.....“

مجموعي طرح محمد دين راجڙيءَ جون ڪهاڻيون سنڌي فڪشن لٽريچر جي معيار جي دائري ۾ اچن ٿيون، سندس ڪهاڻيون منصوبابنديءَ سان ڪهاڻيءَ جي سمورن فني لوازمات کي اڳيان رکي لکيون نه ويون آهن، پر هن ڪهاڻيءَ جي اندر ڪردار نگاري ڪئي آهي، اها ڪردار نگاري سندس جذبي جي پويان سفر ڪري ٿي، جنهن جي ڪري ڪردار به جذبن جي اڳيان ڪنهن رتابنديءَ جي اصولن جي پيروي نٿا ڪن، ڪٿي اُهي ڪردار نتيجي خيز آهن، ڪٿي ڪلاٽيمڪس کان سواءِ آهن، ڪٿي اُهي ڪردار ڪلاٽيمڪس تي زور ڏيڻ جي برعڪس اينٽي ڪلاٽيمڪس تي زور ڏين ٿا، ڪٿي سندس ڪلاٽيمڪس مصنوعي لڳن ٿا، ڇو ته هُو ڪردارن کي ناممڪن هجڻ واري انقلابي صورتحال ڏانهن وٺي وڃي ٿو. سندس ڪردار امير ڪلاس جا ڪردار ناهن، پر غريب طبقي جا ڪردار آهن.

جيڪي هر وقت چُست، روان، تحرڪ ۾ رهندي حياتيءَ جو گذران ڪن ٿا، انيڪ مسئلن کي منهن ڏين ٿا ۽ بدلاءَ جا طلبگار آهن، هُو ڪردارن کي جيئن ۽ جو تيئن ۽ هجڻ واري فوٽوگرافيءَ ڏيڻ جي بجاءِ، انهن ڪردارن جي حق خود اراديت واري سوچ کي نڪاريندڙ ڪهاڻيڪار آهي، ڪردارن ۾ خود ڪهاڻيڪار جذب ٿيندي نظر اچي ٿو يا ڪردارن جي احساس ۾ لڙهندو وڃي ٿو محمد دين جون هي ڪهاڻيون سندس شروعاتي تجربن جي ساک پٽ آهن، ڪهاڻي لکڻ جو سفر انتهائي ڊگهو ۽ پيچيده به هوندو آهي، جيڪو ڪثير زمانا طلبيندو آهي، ڪيترن ئي موضوعن کي جيتوڻيڪ هنن ڪهاڻين ۾ چُهي ورتو آهي، پر ايڪيهين صديءَ جا نوان نوان ڪيئي، ڪردار اڃا سندس ڪهاڻين جي ڇانوَ ۾ پلجي ڪونه سگهيا آهن، وڏي ڳالهه ته محمد دين کي فني تجربن کان هٽي ڪري اڃا پنهنجو هڪ انداز سمجهڻو پوندو، کيس پنهنجي اسلوب ۽ انفراديت لاءِ اڃا پتو نٿو آهي، انهيءَ سڀ جي باوجود، سندس هي ڪهاڻيون هڪ سگهه ۽ ڪشش رکن ٿيون ۽ دانشورانہ شعور کي مخاطب ٿين ٿيون، هي عام ڪهاڻيون ناهن، پر شعور، مطالعي، مشاهدي، محنت، رياضت ۽ جديد ادراڪ جون گواهه ڪهاڻيون آهن، ايندڙ توڙي همعصر جا مورخ ۽ نقاد سندس ڪهاڻين جي معيار کان منهن موڙي نٿا سگهن.....!!

— خليف بگهيو/مورو

ڪهاڻي جو پتڪيل مسافر

محمد دين راجڙي ڪهاڻي جو پتڪيل مسافر نه آهي پر ڪهاڻي جو ڪردار پتڪيل مسافر آهي، شايد ان ڪري راجڙي صاحب ڪهاڻي جي ماحول ۾ گم ٿي پاڻ به پتڪي ويو آهي. پتڪڻ به خراب

ڳالهه نه آهي ڇو ته ڪنهن رستي کي اختيار ڪرڻ لاءِ پهريون ڏاڪو پٽڪڻ، وڃائجڻ، گم ٿيڻ، غلطيون ڪرڻ، سڪڻ، اپنائڻ، حاصلات هٿ ڪرڻ، منزل ڳولڻ، رستا تلاش ڪرڻ جا مرحلا هوندا آهن. هي رستو ان ڪري به ڪنن آهي جو سندس اردگرد جو سمورو ماحول شاعرن ۽ شاعري جو آهي. نثر جا ڪنن پيچرا اختيار ڪرڻ سندن مرضي آهي يا ڪنهن جو مشورو پر هي رستو محمد دين جي عين فطرت سان ٺهڪندڙ آهي. جيڪڏهن ڪو ماڻهو غور سان سندن چهره کي ڄاڇيندو ته راجڙي جي اسڪن جي هر جيو گهرڙي ۾ نثر سان ٺينگ ٽپا نظر ايندا، اها پي ڳالهه آهي ته انهي نثر جي ميجوئري کي ڪير قبول ڪري يا وقت جو انتظار ڪري.

محمد دين راجڙي ڪهاڻي جي ڪهاڻي آهي. پنهنجي اردگرد جي نون لفظن ۽ سهيوگي صورتحال تي لکيل ڪهاڻيون ٻڌائن ٿيون ته ساڻس لهه وچڙ ۾ ايندڙ هر فرد ۽ هر واقعو سندن ڪهاڻين جو حصو آهي. اهي ڪهاڻيون جيڪڏهن ٻاهرين ماحول جون آهن ته انهن جي ترتيب ۾ راجڙي صاحب جي اندر جي ڪهاڻي آهي يعني ايئن محسوس ٿيندو ته ڪهاڻي جو ٻاهريون ڍانچو معروضي حالتون آهن ته انهن ڪهاڻين جو اندريون ماس / ڳر / تت محمد دين راجڙي جون اندريون حالتون آهن. هو ڪهاڻين ۾ داخلي احساس اوتيندو آهي. تنهنڪري ئي شايد ڪهاڻين ۾ رس چس آهي ۽ ڪهاڻي پڙهندڙ کي پاڻ سان گڏ وٺي هلندي آهي. محمد دين جي ڪهاڻين لاءِ ايئن ته نثا چئون جو آخري ڪهاڻيون آهن پر ڪجهه ڪهاڻيون پنهنجو جواب پاڻ آهن جنهن ۾ موضوعن جي انفراديت سان گڏ انهن ڪردارن کي به زندگي عطا ٿئي ٿي جيڪي پنهنجن ڪهاڻين جو حصو آهن. اهڙيون ڪهاڻيون ان ڪري به اهم آهن جو جنهن ماحول مان راجڙي صاحب ويهي هي ڪهاڻيون لکي رهيو آهي ان ماحول ۾ ادب عام ماڻهن لاءِ ايترو اجنبی آهي، جيتري زندگي، انهن

ماڻهن لاءِ اجنبِي آهي. جتي انسانيت اجنبِي آهي. جتي ووت انهن ماڻهن جو پنهنجو ووت نه آهي. جتي ووت سندن هٿيار هجڻ بجاءِ وڌيري جو قرض آهي، جتي جي زندگي حاڪمن جي ڪرم نوازي آهي. تنهنڪري اهي ماڻهو اڌاري زندگي ۾ ڪيش تي موت وٺندا آهن اهي قبيلائي جهڳڙا هجن يا چورن ۽ ڦورون جون وارتائون هجن. پر جي ماري نه وڃن ته خوشحال پنجاب مان ڪهي آيل ماڻهن، عورتن ۽ انهن جي اينگرو ماڙي گيس، لبرٽي پاور پلانٽ وغيره واري زندگي ڏسي جيئري ٿي مرندا ضرور آهن ته سڀ ڪجهه اسان وٽ هوندي به نه اسان وٽ گيس آهي نه بجلي آهي نه زندگي جون سهولتون آهن. راجڙي جو ڳوٺ به انهن محرومين مان آجو نه آهي. محمدين راجڙي اهڙي ماحول ۾ ويهي جڏهن محروم ڪردارن جون ڪهاڻيون لکندو آهي ته انهن ڪهاڻين ۾ هڏا ۽ چمر ته ٻين جا هوندا پر رت محمد دين راجڙي ۽ سندن ڳوٺ سانڪو جو هوندو آهي. پٽراڊاڪس ۾ اهڙو سموري سنڌ جو آهي ۽ اهو حشر سموري سنڌ جي وارتا آهي.

تهذيب به پٽ پريل ماڻهن جي هوندي آهي. انگ اگهاڙن ۽ پٽ بڪايل ڪردارن ۽ ڪهاڻين جي ڪا تهذيب نه هوندي آهي. تنهنڪري شايد توڻي جو پٽ پيءُ طرفان آندل تربيت ٿرالي وارو ڪيڏو ٿو حاصل ڪرڻ بجاءِ توڻي پيءُ کي به وڃائي ويهي رهي ٿو. سرلان پنهنجي وطن جي تيارو کان وڌيڪ سالن جي انتظار پڄاڻان پهچي به المي جو شڪار ٿي وڃي ٿي ۽ سندس لاش واپس وڃي ٿو. ورهاست واري وڏي سموري مسلمان ورثي کي هندستان حوالي ٿيڻ کانپوءِ به انسانن جي وڏي جاري رکي آهي. مني صدي گذرڻ کانپوءِ به دوستانه رويو وجود ۾ نه آيا آهن. اهڙا ڪيترائي مسئلا آهن جيڪي تهذيبن جي دائري ۾ اچن ٿا جن کي محمد دين راجڙي ڪنهن نه ڪنهن پاسي کان اجاگر ڪيو آهي.

محمددين راڄڙي جون هونئن ته سموريون ڪهاڻيون ڪافي گهرجائون آهن پر ”ٽوپو“، ”ڦاٽڪ“، پٿرائجي ويل اڪيون ”پيراڊو“، ”بودلو“، ”سرڪس“، ”سرلان“، ”تضاد“، ”اندر ٿو سڏي مونڪي“ ۽ ناٽڪ ”سيڪنڊ اسٽيٽمنٽ“ مون کي ان ڪري پسند آهن جو انهن جو ڪنٽيٽ يعني متن توجه طلب آهي. اُهي ڪهاڻيون پنهنجي جاءِ تي سٺي موضوعاتي چونڊ، ٽريٽمنٽ يا ڊڪشن سبب منفرد آهن. ٻي طرف انهن ڪهاڻين تي ڪهاڻيپڻو ايڏو جاندار نه آهي جو راڄڙي صاحب جون ڪهاڻيون پڙهندي ڪڏهن ڪڏهن محسوس ٿيندو آهي ته هو ٽڪڙو ئي ڪهاڻي جي انت تائين پهچڻ چاهيندو هجي جنهن جي لاءِ ڪجهه ڌيرج يا صبر جي ضرورت هوندي آهي. آرت جو مطلب ئي ترسڻ ۽ ترسائڻ هوندو آهي. اخبار جي خبر جيان پڻ يا ٽن سرخين ۾ سموري وارتا جي خبر پئجي وڃي ته پڙهندڙ تفصيلي خبر ۾ ورلي وڃڻ پسند ڪندو آهي. جڏهن ته ڪهاڻي جي متن ۾ ڪي به اخباري سرخيون نه هونديون آهن پر وارياسي زمين جي اهڙي ٿڌڙي هير هوندي آهي جو پنڌ ڪندڙ کي ڪٿي به احساس نه ٿيندو آهي ته هو ڪٿان روانو ٿيو ۽ ڪٿي پهتو آهي. ايئن مونڪي هاروڪو موراڪامي جي ڪهاڻين Men with Women ۾ ڪهاڻي Drive my car ياد ٿي اچي جيڪا پڙهندي مونڪي خبر ئي نه پئي ته ڪيتري ڪهاڻي پڙهي ويو آهيان ۽ ڪهاڻي ۾ آهي ڇا؟ پر ڪهاڻي جو سرور الله ڪيئن جسم ۾ سرايت ڪندو الله ڪٿي وڃي پهتو. ڪهاڻي ۾ اهو ڪهاڻي پڻو هوندو آهي. موراڪامي جون ٻيون ڪهاڻيون به لاجواب آهن. ايئن به ناهي ته محمد دين جي ڪهاڻين ۾ ڪهاڻي پڻو ناهي پر اها ڌيرج جي ڪوٽ محسوس ٿئي ٿي. اهو به ٿي سگهي ٿو ته سندن اهو انداز پنهنجو الڳ ۽ منفرد اسلوب آهي جيڪو اڳتي هلي پنهنجا گس جوڙي.

ڪهاڻين ٿوبو ۽ ڦاٽڪ ۾ ڪردارن جي پيڙيءَ ايتن بيان ڪيل آهي جو اسان جي سماج جي اجتماعي درد جا اولڙا نظر ايندا آهن. معاشي ڪسمپرسِي ۽ زندگي جي معيار کان هيٺ جي زندگي اسان جي سماج جو اجتماعي درد آهي. جيڪو استحصالِي قوتن جي هٿان محروميت جي چڪيا تي چڙهي اسان جي وجود جو حصو ٿي ويو آهي ۽ اسان معياري زندگي جي خوابن کان به پري رکيا ويا آهيون. جڏهن ته سماج جي ڪوڪلائٽ تي سندس ڪهاڻين مان احساس ۽ سيڪنڊ اسٽيٽمينٽ ناٽڪ نمايان آهن. جيڪي ڊبل اسٽينڊرڊ ۽ ماديت پرستي سبب پنهنجي ذات جي انا تي چڙهي ڪنهن ٻي جي درد يا احساس ڪچلي ٿا ڇڏيون. ايتن به ناهي ته صفا احساسن جي موت جون ڪهاڻيون آهن پر آپٽيمزم جي حوالي کان سندن ڪهاڻي ”اندر ٿو سڏي مونکي“ مثال آهي جنهن ۾ هڪڙي ليکڪ جو اندر جاڳي پوي ٿو ۽ هو ضمير جي ملامت کي محسوس ڪري پڇتاءَ جو شڪار ٿي، ڪڏي ڪم ڪرڻ کان باز اچي وڃي ٿو. اها ڪهاڻي زو معنيٰ ۾ به ڏسي سگهجي ٿي ته ڪهاڻي جي ڪردار مهران شايد گهر مالڪ کي اندر سڏي ٿي يعني اهو ڪم کيس اندر سڏي ٿو پر اصل ڪهاڻي اندر جي جاڳي پوڻ ۽ اندر جو سڏ آهي.

ڪهاڻين ۾ بچل ڪلينڪ واري ڪهاڻي بلڪل منفرد ۽ سائنسي حقيقت تي آهي ته اسان جي سماج ۾ جنسي محرومي جا شڪار ماڻهو ڪيئن پنهنجي ضرورت جي پوراءَ لاءِ سيمينس جي چيڪنگ لاءِ فرتيلٽي ٽيسٽ ڏيڻ بهاني پنهنجو ڪم ڪري ٿا وڃن. اهي سمورا پاسا پنهنجي جاءِ تي پر انهي موضوع تي ڊسڪورس پيدا ڪرڻ خود هڪ وڏي دعوت ۽ وڏو چيلينج آهي ته اولاد ٿيڻ يا بي اولادي لاءِ اسپرمز جي چيڪنگ به ضروري آهي. ٻي صورت ۾ اسان جهڙي پٺتي پيل سماج ۾ جتي ماڻهو اولاد پيرن تي پڙچاڙهي گهرندا هجن يا ٻين وهمي

ڦيڻن يا ڏاڳن وسيلي حاصل ڪرڻ جي ڪوشش ڪندا هجن. اهڙي معاشري ۾ ماڻهو بهاني طور تي سهي پر پنهنجي جنسي اسپرمرز چيڪ ڪرائڻ ڪنهن ڪلينڪ تي وڃن ٿا، ته اها وڏي غنيمت آهي. محمددين راجڙي پنهنجي ذاتي مشاهدن ۽ تجربن مان اهڙيون ڪهاڻيون ڪٽي اسان کي پڙهائي ٿو جنهن سان تمام گهڻيون نيون حقيقتون اسان جي سامهون اچي وڃن ٿيون. اهڙي ذاتي تجربن مان ڪهاڻي ”سچ کي پئي“ به آهي جنهن ۾ هڪڙي اسڪول جا استاد سماج جي تبديلي لاءِ ته وڏا بحث ڪندا آهن پر پنهنجي عملي تبديلي لاءِ پاڻ به تيار نه هوندا آهن. تبديلي هميشه انفراديت کان شروع ٿي اجتماعيت جو حصو ٿي ويندي آهي، ڊائريڪٽ ڪا به تبديلي نه ايندي آهي. اهڙي ڏس ۾ ڪهاڻي ”مان انسان ٿيندس“ مونکي جج صاحب تي وڏي ستاير واري ڪهاڻي محسوس ٿي ته ڪيئن جج صاحب ٻارن کان سندن مستقبل جو پڇي ٿو ۽ هر ٻار جي جواب ۾ منفي ڪميٽس ڏئي ٿو جنهن سان انهي اسڪول جي ٻارن جي ذهن ۾ نه ڄاڻ ڪهڙا خاڪا پيدا ٿيندا هوندا جڏهن ته جج صاحب پاڻ به تيوشن پڙهائي جج ٿيو هو. تيوشن خود تعليمي نظام تي هڪ سواليه نشان آهي. اهڙيون ڪيتريون ڳالهيون اسان سماج مان ڪٽي سگهون ٿا جيڪي مشعل راهه ٿي سگهن ٿيون.

بحيڻيت هڪ فرد ۽ دوست جي، محمددين راجڙي ادب ۾ ايترو تڪڙو آيو جو اچڻ جو ڄڻ پتو ئي نه پيو ۽ اچڻ سان ئي پنهنجي منفرد حيثيت ۽ جاءِ ٺاهي ويٺو. جنهن ۾ سندن ڪمٽمنٽ ۽ محنت شامل آهي. هوشين کي صرف ڪتب نٿو آڻي پر انهن کي پڙهي ۽ پرجهي به ٿو جنهن عرق ريزي جي نتيجي ۾ هو ڪافي حد تائين گهرائي ۾ به پهچي ويندو آهي. پر منهنجي ڪڏهن ڪڏهن دل چوندو آهي ته راجڙي صاحب کي روڪجي ته في الحال لکڻ کان پري رهي پر اهو به

هڪڙو نقصان هوندو پر پوءِ به وسيع مطالعو، نظرين، فلسفن، تاريخ، تهذيب ۽ آرٽ جي اصل سڃاڻپ وقت وٺندي آهي جيڪي شيون محمدين جي ڪم ۾ نڪار سان گڏ نواڻ به آڻينديون. وڏي ڪهاڻي لکڻ لاءِ محمد دين کي وڏو ٿيڻو پوندو جيتوڻيڪ هونديڙو ماڻهو هيئنر به نه آهي. ٻي طرف ذاتي طور سدائين دوستن لاءِ هڪيو ٻڪيو حاضر هجڻ، دوستن جو سدائين اوسيئڙو ڪندڙ ۽ محبتون ڏيڻ به سندن وٽان سڪڻ جهڙيون آهن. سماجي زندگي ۾ به هو متحرڪ هوندو آهي. پير پنهنجي ڪهاڻين جيان منفرد ۽ پيارو آهي ۽ سندن روپ به ڪهاڻين جيان سميل آهي. پر سندس شخصيت ۾ وزن نثر کي جلا بخشي ٿو. مونکي ذاتي طور سندن نثر مان ڪهاڻين ۾ وڏو دم محسوس ٿيندو آهي ۽ ڪهاڻي سندن فطرت وٽان پڻ آهي. ڪهاڻين جي محنت جو ثمر هي پورهيو سندن پهرين پيار جي پهرين نشاني آهي ۽ پهريون پيار نه وسرڻ جهڙو هوندو آهي. اسان سمورن دوستن جو دالو شخص شال پنهنجي علمي ادبي سفر ۾ سڦل رهي، آمين!

— ڊاڪٽر مبارڪ علي لاشاري/سند يونيورسٽي

جديد ترقي پسند ڪهاڻيڪار جون ڪهاڻيون

محمد دين راجڙي سنڌي ادب ۾ جديد ڪهاڻيڪار طور سڃاتو وڃي ٿو. هن جون ڪهاڻيون عوامي ڪهاڻيون آهن. ڦاٽڪ تي مزدوري ڪندڙ پوڙهي شخص کان اڌڙو ٽوٽي جي داخلي ڪرپ، پيٽا، بي چيني سميت هڪ حساس آرٽسٽ جي ذهني انتشار، نفسياتي مونجهارن تي پنهنجي منفرد ٿڪ تيز انداز سان وزن دار ڪهاڻيون لکيون اٿس. سندس ڪهاڻين ۾ سنڌي ماڻهن جي هر درد، اهنج، آه

جي تصوير آهي. جنهن تصوير ۾ ليڪڪ انيڪ طبقن جي ڪردارن کي زبان ڏيئي سندن بي وسي، محرومي، مايوسي ۽ خوابن جون تعبيرون ڪسجڻ کان بڪ، بدحالي، زيادتي، استحصال جهڙي پانت پانت عالم ۾ هڪ وڏي رڙ ڪرڻ جو حوصلو ڏنو آهي. ۽ اها مظلوم رڙ شعوري پڙهندڙ جي دماغ جا پرڏا ڦاڙهي ڇڏيندي!

تبديلي هڪ فطري عمل آهي جيڪو مسلسل ٿي رهيو آهي پوءِ تبديلي عقيدن ۾ هجي، ڪنهن نظام ۾ هجي يا ڪنهن به مٿيрил / نان مٿيрил وجود ۾ هجي. سماج کي وقت جي تيز رفتار سان تبديل ٿيڻو آهي. ۽ ان سلسلي ۾ تبديلي آڻيندڙ عنصرن ۾ آزادي ۽ آرٽ جو وڏو هٿ رهيو آهي. ليڪڪ جنهن سماج جو ذميوار فرد آهي اتي به تبديلي گهريل آهي جنهن جو مثال تعليم ۽ سماج تي لکيل سندس ڪهاڻيون آهن. جيڪي منافق، ٻڌاڪي، اندر کوٽن سماجي پلائي جي هام هڻندڙ جي منهن تي هڪ رانيوٽي - هڪ پونڊي مثل آهن. ۽ پوءِ جڏهن هُو اندر جي آئيني ۾ پنهنجو منهن ڏسندا ته سندن منهن رهڙيل، ڦٽيل ٿي هوندو جنهن مان بيضيميري جي پونءِ وهي رهي هوندي!

ڪهاڻي ”ٽوپو“ جي ڪردار ربن جي خدڪلامي ۾ بيان ڪيل احساس ڪيڏا نه ترس کائڻ جهڙا آهن، جن کي پڙهڻ کان پوءِ خاموش ٿي ٿي سگهجي ٿو يا ربن سان همدردي جي ڏيک ڪارڻ ڳلن تي به ڪوسا لڙڪ لاڙي سگهجن ٿا.

جيئن: جنهن جو ٿا لاش ڪڍون هر ڪو روئڻ ۽ پٽڪي ۾ پورو ٿي ويندو آهي.... پنهنجي پيارن جي لاش تي روئيندڙ ماڻهن کان ڪير پڇسا گهري؟... اسين ته جڳ جهان جا لاش ڳولڻ لاءِ نه ٿا ڏسون رات نه ڏينهن، درياءُ ۾ واهن ۾ لهي ٿا پئون..... پر اسان جي اندر ۾ ڪنهن لهي ڏنو آهي! ته اندر ۾ ڪيترين ئي خواهشن، بيوسين ۽ محرومين جا لاش ٿا لڙهن....

ايئن ئي، جيئن: محمد الدين راجڙيءَ جي ڪهاڻي ”ٽوپو“ آبپاشي کاتي جي سھاري تڳندڙ ماڻھن جي ھڪ پوري درد ڪٿا آھي. / ماڻھن جا لاش پاڻي مان ڳولي ڪيڏن تي توڻن جي گھر زندگي ساھ ڪٽڻ لڳندي آھي، خوشيون منھن ڏيکارڻ موٽي اينديون آھن. ايئن ئي سندس ھڪ ٻئي ڪھاڻي ”ڦاٽڪ“ ڪردار ملوڪ جي خدڪلامي تي مبني آھي جنھن ۾ ماڻھن تي مختلف زاوين سان تنقيد ڪئي ويئي آھي. توڻي ڪھاڻيءَ جيئن ھيءَ ڪھاڻي بہ پنھنجي شعبي (ريلوي) سان سلھاڙيل ھينين ملازمن جي جيون ڪھاڻي آھي. ملوڪ جي تجربي جي نگاهه ايڏي تيز آھي جو ڦاٽڪ تان گذرندڙ ماڻھن جي اندر جھاتي پائي سندس ڪوڪلي ھجڻ تائين جو اندازو لڳائي وٺندو آھي. محمد الدين جون ڪھاڻيون مظلوم محڪوم عوام جي دردن جون تصويرون آھن، جن جي منظر عام اچڻ تي — نمائش ٿيڻ تي اسان وقت جا مدبر، عالم، ڏاھا سندس ڪردارن سان ھمدردي جا رسمي لفظ ئي چئي سگھون ٿا.

مجيب اونو — قاضي احمد

جديد ڪھاڻي جي لاءِ عام طرح اھو بہ ٻڌو ۽ پڙھيو آھي تہ ڪھاڻي جو زوال آھي يا زوال ٿي رھيو آھي.

ائين ھرگز ناھي، ڪھاڻي اڄ بہ لکجي پئي ۽ تمام جدت سان لکي وڃي پئي. اڳ جي پيٽ ۾ ڪھاڻي پنھنجو رُخ ضرور مٽيو آھي، جديد ڪھاڻي مختصر آھي، پر تمام پُراثر آھي. تمام ٿورڙن جملن ۾ مفھوم ۽ تہ پڙھندڙ جي سامھون اچي وڃي ٿو.

ڪيترائي نوجوان ڪھاڻيڪار موجود آھن، جيڪي پنھنجو رت ۽ ست ڏيئي سنڌي ادب کي پنھنجو ادبي پورھيو ڀاري رھيا آھن

اھڙن ڪھاڻي جي قلمڪارن ۾ اسانجو پيارو ساٿي سائين محمد دين راجڙي صاحب ھڪ سٺي نقاد ھجڻ سان گڏ ھڪ بہترين ڪھاڻيڪار

آهي. هن نوجوان جو هي جيڪو ڪهاڻين جو مجموعو اڄ اسان جي هٿن ۾ آهي، ان مجموعي ۾ جيڪي به ڪهاڻيون شامل ڪيون ويون آهن سي سڀ سندس ذاتي مشاهدي جي بنياد تي لکيل آهن. هر ڪهاڻي ۾ جدت سان گڏوگڏ حساسيت ۽ نفاست پڙهڻ سان محسوس ٿئي ٿي. هن پنهنجين ڪهاڻين ۾ عام مسئلن کي قلم جي نوڪ سان ڪاغذ جي ڪينواس تي وائڪو ڪيو آهي جيڪي پڙهندڙن جي سامهون آهن.

”پيراڊو“، جاڳر، توڻو ۽ ڦاٽڪ وارو ۽ ٻيون ڪهاڻيون سندس اهڙيون ڪهاڻيون آهن، جن ۾ نچ بهرائي جي ماحول ۽ حالتن کي فوڪس ڪيو ويو آهي. پاڻ به ڳوٺاڻي ماحول ۾ پلي جوان ٿيو آهي انڪري هن. پنهنجين ڪهاڻين ۾ اهڙا ڪردار ڏاڍي سليقي سان پيش ڪيا آهن، شايد اڳ ۾ ڪنهن ٻي ڪهاڻيڪار پنهنجي قلم جي نوڪ تي آندا هجن.

اسين کيس پُر اميد آهيون هي اسانجو پيارو ساٿي جنهن حوصلي ۽ همت، محنت ۽ مشاهدي جي آڌار تي تيزي سان وڌڻ ۽ ڪٽي رهيو آهي، کيس اهو ڏينهن پري ناهي سندس نالو آڱرين تي ڳڻڻ جيترو مشهور ڪهاڻيڪارن ۾ ڳڻيو ويندو.

— ملزم سومرو/ ڏهرڪي

مان انسان ٿيندس جي تخليقڪار ايم ڊي راجڙي تي لکڻ مون لاءِ وڏو اعزاز آهي، ايم ڊي راجڙي سان منهنجو ادبي دعا سلام گذريل ڏهن سالن کان وٺي آهي. سائين ايم ڊي جي ڪهاڻين ۾ هر ڪردار واضع بيان ٿيل آهي، جهڙي طرح توڻو اسان جي معاشري ۾ هڪ اهم ڪردار رهيو آهي توڻي کي هميشه ڪو نه ڪو لاش ڪيڻ مهل ئي گهرائبو آهي.

ڪوڊو پسته قد واري ماڻهو جي اندر جي آتم ڪٿا آهي جنهن کي ايم ڊي سهڻي طريقي ان ڪوڊو جي درد کي بيان ڪيو آهي،

ايم ڊي جي ڪهاڻين ۾ ڪهاڻين جو پلاٽ ۽ موضوعات جي
وسعت جي اڌام بهترين ٿيل آهي
جيتري قدر مان انسان ٿيندس ته ان لاءِ ڪاش اسين سڀ اندر جي
ڪوئي ۾ پاڻ کي انسان سمجهون ته سڀ مسئلا حل ٿي ويندا .

— جي ايم لاڙڪ - ڏهرڪي

گهڻ پاڙهو
گهٽ ڳالهائيندڙ
سريلي طبيعت جو مالڪ
مصلحت جو مثالي ڪردار
بهترين ڪهاڻيڪار
تخليق جي روح کي سمجهندڙ نقاد
نثر جي حسن ۽ نڌاڪت کي پنهنجو ڪندڙ قلمڪار
اسان جو دوست محمد دين راڄڙي تخليقي سفر جي قافلي ۾
پنهنجي حصي جي شعور ۽ پيار سان پنهنجي سٿ سان همقدم آهي.
توڻي جو هي دوست عمر ۾ اسان کان گهڻو ننڍو آهي پر هن سان ملي
اٿين محسوس ٿيندو آهي ڇڻ اسان بس رڳو وڏا ٿي ويا هجون وڏ پڻو
۽ ماڻهپو هن وٽ رهجي ويو هجي. محمد دين با ڪمال شخصيت جو
مالڪ آهي، سندس طبيعت ۽ مذاج پُر ڪشش هجي به ڇو نه جو
سندس جنم سال جي پهرين پر اميد ۽ سپاويڪ ڏينهن تي ٿيو آهي.
هي دوست مونکي پنهنجي پيار جي احساس جي پهرين وڪ جهڙو
پيارو آهي. اسان هڪٻئي جي صحبت ۾ قرب جون ڪيئي راتيون گڏ
ڪتي خلوص جا سوين سج اڀاريا آهن.
هن دوست جي سچائي، محنت، ايمانداري، اخلاق، سڀ ۽ ساڃاه

ڏسي هن جي اسان ۾ موجودگي تي فخر محسوس ٿيندو آهي. هي ماڻهو اياز جي ستن ”ڪٿي ته پڇيو ٿڪ مسافر“ جو عملي ڪردار آهي. سنڌي ادب لاءِ سندس ڪيل خدمتن کي سدائين محبت ۽ قدر جي نگاه سان ڏٺو ويندو.

ڪهاڻي هجي يا مضمون نگاري کيس پوري اتهااس سان طوالت کي چنڊ ستن ۾ سميتڙڙ جوفن جڻ کيس ورثي ۾ مليو هجي. سندس ڪهاڻين ۾ قاتڪ واري کان وٺي ٽوبي تائين انيڪ سماجي درد ۽ اڙيتون شامل آهن. سندس ڪهاڻيون سماجي انياءَ جون چٽيون تصويرون ته آهن ئي پر ان سان گڏ انهي پيڙا ۽ پيچ ڊاه جي سلجهاو جو گس به آهن. آئون هن پيار جي پانڊيٽڙي جي بهتر مستقبل جو دعا ڳو آهيان.

— فداملڪ — ڏهرڪي

ڪهاڻيون

توبو...!

سج جهڙين پڙين ۾ هو... سڀني سوارين جا منهن گهرن ڏانهن هئا... هر ماڻهو ٽڪاوتون ڪمائي گهرن ڏانهن پئي موٽيو..... ربن پنهنجي توڻن جي ٽولي کان موڪلائي ڳوٺ جي اڏي ڏانهن روانو ٿيو... ڳوٺ جون سڀ سواريون نڪري چڪيون هيون... ربن اڏي تي بيهي ساري جو انتظار ڪري ٿو... متان ڳوٺ جي ڪا گاڏي ملي وڃي... اڄ ربن کي پتيءَ ۾ پنج سئو مليا هئا... اڄ ربن پنهنجي سڪليڏي پٽ لاءِ پاپا ورتا، ڪيڏو ورتو، اتو سبزي... گيهه ڪنڊ پتي..... اڄ ربن سرخرو پئي ٿيڻ چاهيو..... گهر وارا ڪيڏا خوش ٿيندا، منهنجي هٿن ۾ سودو ڏسي.....! منهنجو پٽ ڪيڏو خوش ٿيندو، جڏهن مان ان جي هٿن ۾ هي ننڍڙو تربڪتر ترالي ڏيندس... يا الله اڄ ڪا ساري ملي شل... نه ته پيرين پنڌ نڪري پوندس... رات ٿي ويئي آهي... شل ٿورو سوڀر پڇان ها... پر لاش به ته پٿر ٻڌل هجڻ سبب ڪو مليو پئي ڇا... اها ته شاباس آهي ميو جي سامي کي جو وڃي تري مان لاش تاري آيو..... ڳوٺ ڪيئن پڇان...؟ پنڌ وڃان...؟ ائين نه ٿئي جو رستي ۾ ڪچي جو پنڌ آهي... ڪا رات واردات کان خالي ناهي... ماڻهو ڏنڌو اهڙو ڪري جو گهٽ ۾ گهٽ ٻچن ۾ تيمر تي پڄي... ڪڏهن ايس. پي صاحب فيڊر تي توکڻي وڃي ته ڪڏهن ناري تي..... جتي لاش ٿا ڏسن..... اُتي اسان ئي وڃون ٿا... ماڻهو خودڪشيون به پاڻي ۾ ٽپو ڏيئي ٿا ڪن... بيروزگار، پريمي، جيڪو ٿو گهران رسي ڏي ڏو درياءَ ۾ مان اڄ کانپوءِ لاش نه ڪيندس نه سرڪار نوڪري تي ڏي..... نه پگهار نه وظيفو... جنهن جو ٿا لاش ڪيون هر ڪوروث ۽ پٽڪي ۾ پورو ٿي ويندو آهي... پنهنجي پيارن جي لاش تي روئيندڙ ماڻهن کان ڪير پئسا گهري..... هر دفعي سوچيندو آڻ اهو ڏنڌو ڇڏي ڏيندس..... هر دفعي ڦري ويندو آڻ... مهينا پراڻا بدبودار آهي لاش به اسان ڪڍي ڏيون... وارث به جنهن کان

پري تي بيهن ٿا..... هر دفعي لاش ڪيڙ لاءِ درياءَ ۾ لهي پوندا آهيون
ڪيڏا توڙا ٻين جو لاش ڳوليندي ڳوليندي پاڻ لاش تي ويندا آهن.....
اڳئين مهيني اسان جو توڙو ٻڏي ويو.... جيڪو درياءَ جي بئراج وٽ ڪڏ
آهي، ان ۾ ته ڊگهي ساهي وارا توڙا به ٻڏي ويندا آهن.... انور ته اڃان
سيڪڙاٽ هو... ڪڏهن مان به..... ته منهنجي ٻچن جو ڇا ٿيندو.....؟

پر مان لاش ڪيڙ جو ئي ڏٺو ڇو ڪندو آن؟.....
رات مسافر خاني ۾ ٽڪي پوان ٿو..... ملان جي ٻانگ مهل ئي ڳوٺ
روانو ٿيندس.....

جڏهن ربن شهر ڏانهن واپس پئي آيو ائين پئي لڳس جڻ ته
معصوم ٻار ٻيلي ۾ گهر جو رستو ٽپي ويو هجي..... ڏوڙ وجهندس اهڙي
ڏنڌي کي....

اها رات جڻ مفلس جي زندگي جهڙي ٿي پئي هيس.....
پاسي واري جيب ۾ موبائيل فون جي گهنڻي وجيس ٿي..... ها چاچا
سواري نڪري ويئي..... ملان جي ٻانگ مهل سکر مان نڪرندس.....
ٻيو مڙيئي ڳوٺ ڏي خير سلائي نه..... نيڪ آ، نيڪ آ.....

ربن کي موبائيل فون ڏي پي.او صاحب وٺي ڏنو هو..... ته
جئين لاش ملڻ شرط توڙين جي ٽولي جي اڳواڻ سان ٽڪڙو رابطي ۾
اچي سگهجي..... صاحب به هر دفعي ڏٺا ٿو ڏي.....

چي: بالا آفيسرن کي لکيو ٿم ته توڙين کي آبپاشي کاتي ۾ ٻيون نه
پتئيوالي جيتري پگهار ڏيئي به نوڪري ڏني وڃي.....

هر دفعي صاحب کي درخواست ڏيندا آهيون..... هر دفعي
صاحب آسرو ته پڪو ڏيندو آهي.... اجهو ٿي توڙين کي نوڪري ملي....
ٻوڏ ۾ به ته مهينن جا مهينا اصل او ڪشمور کون وٺي نوشهري تائين
لاش اسان ئي ڪڍيا ها.....

ربن پنڌ ڪندي ڪندي مسافر خاني تي اچي پهتو.....

اڄ رات ڏکي سڪي گذري سڀاڻي ڳوٺ وڃي راهڪي
 سنڀاريندس..... پيڻان اها به ڪا زندگي آ..... جو ڪڏهن ڪٿي ته
 دربر ٿيون ڪڏهن ڪٿي..... صاحب وارا لاش ڪڍايون..... سڪڻو
 سلام ٿي نه ٿا ڪن..... ڪم نڪتو ڊڪڻ وسريو..... ڪڏهن
 ڪڏهن ته پاڙي جا پئسا به جيبون پري گهر پڄندا آهيون..... پر اسين
 تارا ٿياسين الاهي جي چو؟..... اها اٽڪل الائي جي چوسڪي سين.....
 الائي جو ذات هئي... هاڻي ته اهڙا هري ويا آهيون..... جيسن لاش ڳولي
 ٻاهر نه ڪڍون درياءَ مان نڪرون ٿي نه..... ڪهڙي اچي مصيبت ۾
 ڦاٿا آهيون..... مان ته سڀاڻي صاحب کي درخواست ڏيئي ٿو وٺان
 معافي..... پاڻي جهاڳڻ کي سولا آهن..... ڦڦڙ ٿا ٻاهر نڪرن...
 اسين ته جڳ جهان جا لاش ڳولڻ لاءِ نه ٿا ڏسون رات نه ڏينهن، درياءَ ۾
 واهن ۾ لهي ٿا پئون..... پر اسان جي اندر ۾ ڪنهن لهي ڏنو آهي! ته
 اندر ۾ ڪيترين ئي خواهشن، بيوسين ۽ محرومين جا لاش ٿا لڙهن...
 اسان جي جيءَ ۾ ڪنهن جهاتي پاتي آهي ته اسان جي ٻارڙن جي تن
 تي ڪپڙا ڪونهن..... پنج سون لاءِ هڪ ٻي لاش جو انتظار ڪرڻو
 پوندو آهي...!!! درياءَ جا پيٽ ڇڄولڻ کي سولا آهن.....

پنج سئو پتي ۾ به ڪڏهن ڪڏهن ٿا اچن... ڪڏهن ته رڳو گهران
 ڏيئي گهر پهچون ٿا... پر اسين لاش ڪڍون چو ٿا؟.....

پر سال جيڪا گڊو وٽ هاءِ. ايس درياءَ ۾ وڃي ڪري ته بروقت....
 اتي هجڻ سبب اسان جي ٽولي ڪيترن ماڻهن، معصوم ٻارن جي
 حياتي بچائي هئي.... مارڻ واري کان بچائڻ وارو گهڻو طاقتور آهي.....
 پر آخر اسين به ته انسان آهيون..... قياس ڪائي لهي ٿا پئون پاڻي ۾.....
 بي گندرو هوندو جيڪو ماڻهن جون دانهون ٻڏي درياءَ ۾ نه لهندو.... پر
 سڄي حياتي ڪنهن ٺيڪو ڪنيو آهي.... اسان جا ٻچا به ته بک تي
 آهن..... ڪيئن ڪجي؟.... اڄ ننڍا، سڀاڻي وڏا مان هن هن هوائي
 پورهئي مان گهر جو گاڏو ڪيئن گهليندس؟..... سڀاڻي ٿو ڏيان

جواب صاحب کي..... سڄي ڏينهن جي تڪاوت ربن جي اکين ۾ ننڊ
جا غلاف ڇاڙهي ڇڏيا.....

صبح جو سوڀر ربن جي موبائل جي گهنٽي هن جي اک کولي
ڇڏي... ربن ڪاٿي آن؟..... موبائل موڪليانءِ تو ٽولي ڪٿائي
درياءَ تي پهچ..... لاش جو اطلاع مليو آهي. ڪنهن عورت جو لاش
آهي.....

حاضر سائين توهان موبائل موڪليو.....
ربن ٽولي سُميت لاشن جي ڳولا لاءِ درياءَ ۾ گهٽي هڻي گم ٿي
ويو..... لاش جا وارث ۽ پوليس ڪناري تي ئي لاش جو انتظار ڪندا
رهيا.....!!

سرڪس

شو شروع ٿيڻ ۾ اڃان دير هئي. وچين ڌمال هُئڻ سبب ماڻهن جا ڪٽڪ اچي لٿا ها. هر پاسي گوڙ ٿي گوڙ لائون اسپيڪرن جا آواز: او پائو هيڏي او ادا هلي آ ٻه ڌڙيو ٻار... ميجڪ شو... هيڏانهن اچو عجيب و غريب جانور... روشنيون آواز... ڪن ڌاريندڙ آواز... ماڻهو ٿي ماڻهو هڪڙا تماشبين، ٻيا تماشو. ٺڪ ٺڪ ٺڪ ٺڪ آ پائو آخري شو، ٽڪيٽ وٺو. موت جو کوه زندگي ۽ موت جو سودو هڪ ڪار پنچ موٽر سائيڪل..... زوڪاٽ.... ٺڪ ٺڪ ٺڪ شو ختم.... اچو پرين ترين تي... آسمان سان ڳالهيون ڪندڙ جمولا... بازارون، دڪان، ڪلها گس.. وٺڪوونڪي گهرن جي تهه خانن مان نڪتل ماڻهو.... جيون جي نفسانفسي کان فرار ٿيل ماڻهو... گوڙ گهمسان ۾ ويڄائجي ويل انسان.. درٻار جي احاطي ۾ دهل جي ٿاپ تي مدهوش ٿي نچندڙ ماڻهو... گوڏن ڀر وار کولي الغوزي جي مڏر آواز ۽ جوڙي تي ڪنڌ ڏوڏيندڙ عورتون... نغارا ڌمال.... نعرا.... بيت ڏوهيڙا.... پيرين اُگهاڙا قافلا، گهرن جي ڀرن مان نڪري ايندڙ ماڻهو... شهر جي گهٽين ۾ ماڻهن جا ريلا... پورا، ڪارا، قد آور، بندرا، ڄامڙا، سمڻا، ڪوجها، پڪا پوڙها، ڏسڻا وائسڻا ماڻهو... ڪي ڪهڙي نيت سان ته ڪي ڪهڙي خيال سان. ڪي فقير منش ته ڪي گيڙو رتا... ملنگ، مَسٽ. ڪي ٽولن ۾ ڪي اڪيلا... تن تنها... ڪي جوش خروش ۾ ته ڪي هيڏي ماڻهن هوندي هيڪلا هيڪلا... اداس نراس.... ماڻهو جو من به ته ميلي جيڏي ماپ رکي ٿو... سرڪس جي شو ۾ وڃي وقت بچو هو. رڳو چند ڪرسيون خالي هيون.... سرڪس جو مينئجر پريشان هو جو ڪوڏو اڄ ڪرتب ڏيکارڻ کان نابري واري بيٺو هو.... بخار جون به ٽڪيون کائڻ باوجود ڪوڏو منجهيل هو.. ته ڪيئن ڪري سندس برقي رفتار سان حرڪت ڪندڙ بُت اڄ چيو نه پيو ڪريس.... مينئجر جي هر ممڪن ڪوشش:

ڏس ڪوڏو اسان وٽ هاڻي، گهوڙا شينمن، ڪرتب باز چوڪرا چوڪريون الاڻي جو ڪيترا اٿم آهن. پر ماڻهن کي ڪلاڻو نه ته سڀاڻي شوهر ڪير ايندو؟... ماڻهو مزاح چاهين ٿا... سماجي چڪتاڻ سبب ماڻهو نراش آهن، هو چند گهوڙيون مسڪرائڻ چاهن ٿا... تون همت ڪر... تون هڪ ئي ڪوڏو آهين... شو شروع ٿيڻ ۾ ڪجهه وقت وڃي بچيو آهي... اُت همت ڪر... سڀئي سرڪس وارا ڪوڏو جي چوڌاري مڙي اچن ٿا. ها ڪوڏو همت ڪر...

ڏس ڪوڏو مان مينئجر آهيان سڀني کان وڌيڪ پگهار کڻان ٿو. پر منهنجو پنهنجو ڪم آهي... مان باصلاحيت آهيان. مان گهوڙو ڪجهه ڪري سگهان ٿو، پر ڪوڏو نه ٿو ٿي سگهان... ڪوڏو تون ئي آهين... ڪوڏو چند ماڻهو هوندا آهن... هر ڪو ڪوڏو ناهي هوندو... ڪرسيون پرڃي وڃن ٿيون. ماڻهو شو شروع ڪرڻ لاءِ هوڪرا هڻن ٿا....

انائونسر: انتظار جون گهوڙيون ختم اجهو اوهان سڀني جي مرجهايل چمرن تي مرڪون وڪيريندڙ اسانجي سرڪس جو مشهور زمانه ڪردار ايندو ڪوڏو... ماڻهو هڪ آواز ٿي رڙيون ڪن ٿا ڪوڏو ڪوڏو ڪوڏو ڪوڏو ڪوڏو... اُت ڪوڏو شاباش اچ ميلو پريل آهي، اچ ميلي جا اوج آهن... جي اچ شو ڪامياب نه ويو ته اڳ ئي خساري ۾ هلندڙ سرڪس ڪنگال ٿي ويندي... ڪجهه ڪرتب باز جوڪر انٽري ڪري ٿا اچن تماشابين خاموشي سان ڪرتب ڏسن ٿا... هاڻي، گهوڙن، شينمن جا ڪرتب... هڪ دفعو ٻيهر شور شروع ٿي وڃي ٿو ڪوڏو ڪوڏو ڪوڏو... ڏس ڪوڏو اسان سڀني جي روزي توسان مشروط آهي... ڪوڏو رڳو تون همت ڪري هڪ انٽري ڪري آ... ماڻهن کي تنهنجي ضرورت آهي... ماڻهن خوش ٿيڻ لاءِ پئسا پريا آهن... ڪوڏو اتي بيهي ٿو... ڪوڏو جي چمري تي مصنوعي نڪ لڳي وڃي ٿو... ڪوڏو کي ماسڪ پارايو وڃي ٿو.

ڪوڏو جو گهربل ميڪ اپ ٿي وڃي ٿو..... سرڪس جا منتظمين
 پردي جي پٺيان اٿي بيهي ڪوڏو جي همت ٻڌائڻ لاءِ تاڙيون وڄائن ٿا...
 ڪوڏو بخار باوجود سموريون توانايون ميڙي هٿ لوڏيندو سرڪس جي
 اسٽيج تي نمودار ٿئي ٿو... سرڪس جو پنڊال هوڪرن سان گونجي
 اُٿي ٿو..... ڪوڏو جي اکين آڏو انداز اچي وڃي ٿو... ڪوڏو کي هي
 سڄي سموري دنيا آسمان جي چٽي هيٺان وڏي سرڪس لڳي ٿي؛
 جتي هر ماڻهو ڪوڏو آهي... هر ڪنهن کونه ڪو تماشو سڳي ورتو
 آهي... ڪي ڪردار جا ڪوڏو ته ڪي گفتار جا ڪوڏو... ته ڪي
 ڪرتب باز ڪوڏو... ڪوڏو ڪرتب ڏيکاري... ماڻهو ڪلائي ساڻو ٿي
 سمڪي پردي پٺيان موٽي اچي ٿو... سڀئي ڪوڏو جي پٺي ٺيڻ ٿا...
 شاباس ڪوڏو... مينيجر ڪوڏو کي پاڪر پائي ٿو... ڪوڏو کي قد آور
 مينيجر دماغ جو ڪوڏو لڳي ٿو... ڪوڏو کي پاڻي پياري پيهر انٽري
 لاءِ ڦاٽل ڪيو وڃي ٿو... ڏس ڪوڏو بس رڳو هڪ دفعو... ڪوڏو
 سوچي ٿو ڪيترو مشڪل آهي؛ ڪوڏو ٿيڻ... تماشو ٻڙجڻ... پاڻ روئي
 ماڻهو ڪلائي... شايد اسان مان هر ماڻهو ڪوڏو آهي ڪو سرڪس جو
 ڪوڏو... ته ڪو ٻاهر جو ڪوڏو... ته ڪو اندر جو ڪوڏو... استاد
 ڪوڏو جي انٽري... ڪوڏو تيار ٿي... بس تنهنجا ٻه آئتم... اعلان
 ٿئي ٿو هڪ دفعو پيهر اوھان کي ڪلائي ڪلائي ڪيو ڪندڙ ڪردار
 ڪوڏو ڪوڏو... ڪوڏو سرڪس جو پردو چيري پيهر تماشاين آڏو
 اسٽيج تي گهڙي اچي ٿو... تماشين سينيون وڄائي ڪوڏو جو
 استقبال ڪن ٿا. ڪوڏو ابتدا سبتا مختلف ڪرتب ڏيکاري فنڪاريون
 ڪري ٿو... ڪڏهن ڪهڙي حرڪت ته ڪڏهن ڪهڙو ڪرتب...
 ڪوڏو جي واھ واھ ٿي وڃي ٿي... سڀئي تماشاڻي ڪوڏو کي پاڻ جهڙا
 ڄاڻڻا لڳن ٿا... ڪي مجبور ته ڪي مشهور... ڪوڏو هٿ لوڏيندو
 اسٽيج جو ڪر حوالي ڪري پردي جي پٺيان موٽي اچي ٿو... مينيجر:

شاباس ڪوڏو.... اڙي بابا ڪوڏو کي چانهه پيارو.... ڏس نه ڪوڏو
هن تماشبين دنيا کي انگيچ رکڻو هوندو آهي.... پيت وڏو پاپي آهي
ڪوڏو... انهي پيت جو ڪڏو ڀرڻ لاءِ ماڻهو ڪوئلي جي کاڻين ۾ گهڙي
ويندا آهن.. گذرن ۾ لهي پوندا آهن.... ۽ ٻوسائجي مري ويندا آهن...
ٻچا پالڻ لاءِ ماڻهو سمندين ۾ ترورا ترورا ٿي نظرن کان اوجھل ٿي ويندا
آهن ۽ ڪڏهن ناهن مونددا.....

انائونسمينت ٿئي ٿي... کلڻ لاءِ تيار ٿيو.... توهانجي خدمت ۾
ڪوڏو اسانجي سرڪس جي جان ڪوڏو.... ڪوڏو ڳوڙها تمائيندو
استيڇ تي ڊڪندو اچي ٿو.... ماڻهن جا هوڪرا.... ڪوڏو ڪوڏو
ڪوڏو ڪوڏو رسي تي چڙهي بابو جيان سگريت پي ڏيکاري ٿو ننڍڙي
گهوڙي تي چڙهي ڪيئي حرڪتون ڪري ٿو.... مائيڪ وٺي
اداڪارن، پڪين، سياستدانن جي نقل ڪري ماڻهو ڪلائي ٿو.... آخر ۾
ماڻهن کان موڪلائي پردي طرف ايئن پٺيرو موٽي ٿو جيئن ماڻهو
درگاهن جي درن تان پٺييرا مونددا آهن پردو ڪري پوي ٿو... شو پورو ٿيو
جو اعلان ٿئي ٿو... ڪوڏو لاءِ پردي جي پٺيان ۽ پردي جي اڳيان بي
شمار تارتيون وڃن ٿيون.... ڪوڏو مينيجر جي ٻانهن ۾ ساڻو ٿي ڪري
پئي ٿو.... استاد اسان جو آخري شوقبول پئي جا لفظ چئي... سالن جو
ٿڪ ڀڄڻ لاءِ هميشه جي لاءِ سُمهي پوي ٿو.....!!

جاگر...

باهه جي مڇ جي چوڌاري ڪي ماڻهو ڪانپ ڪڍي ويٺا هئا ته ڪي پلٽي ماريون، گهر جي ڪشادي اڱڻ تي الغوزه جي سُريلِي آواز تي ڪيترن ئي ائين پئي ڪنڌ لوڏيا جيئن هلڪي هوا ۾ سج مُڪي جا ٻوٽا لوڏيندا آهن. آچر، جمعي جي ڪن ۾ سڀاٽ ڪيو ته: ”تڏ ۾ آواز پري تائين ويندو آهي.“ پاڙي جون پوڙهيون عورتون پنهنجي ڏيئرن، پٽن، گهرن، جنن پوتن، پيروزگارين، تنگدستين، قسمت جي خراپين ڪانسواءِ الاهي ڪهڙا ڪهڙا سوال ذهن جي پلو ۾ ٻڌي اچي مڙيون، هڪ عورت ٻي عورت سان ڀڙڪي ادي مڙهو گوڏن کان ويهي رهيو آهي. اکين کان به گهڻو گهر ۾ هڪ نه ٻي ڇڏي ئي نٿي... ”ڪاٺي“ کان ”سوال“ ڪندم ته ڪنهن دشمن تعويذ ته ناهن ڪرايا... ادي ماڻهن تي ڪهڙو پروسو... ها ادي توبه ڪيو... اڄ ڪلهه ته ماڻهو هروڀرو دشمني تي لهي ايندا آهن... الغوزه سان گڏهاڻي ڌارم پويي سان گڏ آيل هڪ چيلي عورت ۽ ”جوڙي“ واري جوڙي جي به الغوزه سان سنگت ڪرائيندي سُريلِي جوڙي وڃائڻ شروع ڪئي... باهه جي مڇ جي سامهون... الهڏني جي جوان ڌي ملوڪان مٿي تي ڪپڙو وجهي، ڪنڌ زمين ۾ جُهڪائي تماشو ٻڌجي ويٺل هئي... ملوڪان ڪي دماغي دورا پوندا هئا، ڊاڪٽرن ”هستيڙيا“ جي نشاندهي ڪري مسلسل علاج هلائڻ ۽ نياڻي جي جلد از جلد شادي ڪرائڻ جو مشورو ڏنو هو... ملوڪان جي سنگت تي گوڙ هو... ڳوٺ جي ماڻهن اچي الهڏني کي ٽپن تي کنيو... بابا ڊاڪٽرن کي پلا ”حساب“ جي ڪهڙي خبر... انهن کي ته رڳو ايندي آ سَعي هُڻڻ.... پئسا ڦرڻ... ملوڪان جي ڪتاب ڪڍائي... جي جنن جواثر نه نڪري ته منهنجي... مُت سان ڪوڙجان ٻن سالن ۾ ڌارم پويو پنجن، ڇهن ڏانفن جي جنن کي گُتي ناڙ ڪري اصل گُڪڙ ڪري ڪڍي ڏنائين... مائين جو رنيون هيون... گُڪڙو ڪو گُڪڙو ڪو... ڪندا جن ويا پڇندا...

اڃ آخرڪار جاڳر جو بندوبست ڪري مڇ ٻاريو ويو... جڏهن سڀ ماڻهو اچي مڇ جي چوڌاري ويٺا... ته ڌارم ڏونگي مڇ ۾ وجهندي... تيل جي بوتل منهن تي چاڙهي... اڌ ڪن بوتل ڳڙڪائي... جيئن ئي واندو ٿيو... ته سندس گڏ آيل مائي اٿي بيٺي... بابا پيران پير جو پيتو ڪڍو مڇ جي چوڌاري پوءِ جيڪو ٻاهر جيڪو اندر... ڌارم چوڙي جنن کي به گيسي ڪرائي ڇڏي... وچ ۾ ڪير نه ڳالهائي... جنهن مهل ”فقير“ خوشي ڪندو... پوءِ پلي جنهن جو جيڪو سوال هجي ٻڌي... ائين چئي جئين ئي چيلي ويئي....

ڌارم پڙهائي شروع ڪئي... ته الغوزه ۽ چوڙي واري فقيرن ساز بند ڪيا... الاهي ڇا جو ڇا پئي پڙهيائين... آخر ۾ استادي، استاد جمعي فقير جي... چئي، ها بابا الله ڏنا... ڪيون الاتوهار..... جي سائين؛

الغوزه ۽ چوڙي جي رون رون ٻيهر شروع ٿي ويئي..... ها فقير..... کُل ڪر، ڪهڙي قبيلي جو آڻ..... هندو آڻ مسلمان آڻ... ڪاٺيءَ جو ڪهڙو قصور آهي... ڪاٺي کي ڪٿان قابو ڪيو اٿئي... خوشي ڪر فقير، خوشي ڪر، شڪ شرم نه ڪر..... ملوڪان مندر جي مورت جي جان بت بڻيل رهي....

ها فقير... اڃ خوشي جو ڏينهن ٿي... کُل ڪر... ڪيڏ... ظاهر ٿي... ڪاٺي جي ڪيئن جان آجي ڪندين... ڪهڙي پير کي مڃندو آڻ، ڪهڙي پير جو مريد آڻ... جنهن درٻار تي چئو توکي چڪر لڳايون... قلندر شهباز، پٽائي، سچل سرمست، شاهه گاجي... حاجن شاهه حضوري... جنهن تي حڪم ڪر... ملوڪان جي اکين احتجاج ڪندي نير وهائڻ شروع ڪيا....

عورتن ۾ سُس سُس شروع ٿي..... چوڙو جن آڻ... جان گهٽي ڪڙو ٿس... مشڪل ڪيڏي... ظاهر ڪون ٿيندو... نه نه ڪيڏندو... ڌارم: اڙي تلهڙ ڪٿي ڏيو آ مونکي... لڳي ٿو ”فقير“ پيار ۾ نه مڃيندو.

ها فقير ڪر بسم الله
الغوزه ۽ جوڙي واري فقيرن سازن تي زور ڏنو....
ملوڪان ڍنڍڪار ڏيئي روئڻ شروع ڪيو.... ملوڪان جي ماءُ جي
دل جو ڪڙڪو وڌي ويو....
ڏارم ملوڪان جي پني تي لڪڙن جو وسڪارو لائي ڏنو....
معصوم نياڻي جون جيڏيون دانهون هيون اوتريون نڪري ويون....
جي مرد هجي ها ته پڇي وڃي ها....
ملوڪان جو پيءُ چاهيندي به پويي جو هٿ روڪي نه سگهيو....
هڪ مائٽ ڪن ۾ چيس: الهڏنا متان ڪجهه چئين ڏارم جلالِي ۾
آ.... هي ڪاري جادو ۽ چلن جي ڪڙيل پوپن جي آه هڪ هڪاڻ
هوندي آ.... ”حساب“ سڏي نه ڪندو ته سختي ٿيندي... جهٽ گهڙي دل
جهلي ويهه... فقير زبان ڪول... نه ته مون ديوقابو ڪيا آهن.
هڪ مائي ڳالهائيو.... ابا (ڪاٺي) کان پڇو ته سهي فقير آ، ڪي
ملوڪان آ.... مار مهل جن ڪاٺي جي جان مان نڪري ويندا آهن....
مائي تون چپ ڪري ويهه.... مان سڀ مڪر سڃاڻان ٿو.... اڙي
وجهو شيخ باهه ۾، جنهن مهل تبي ڳاڙهي ٿئي ته ڏيانس ٿو ڏنپ، ڏنپ
جونالو ٻڌندي ئي ملوڪان جا چرڪ نڪري ويا...
شيخ باهه ۾ وڌي ويئي....
ڏارم، ملوڪان جي وارن ۾ هٿ وجهي.... وار چڪڻ لڳو....
هڪ مائي، پي ڪي ”چوٽ پڪڙي ٿس“... چوڙها جن به چوٽ جا
ڪولا هوندا آهن....
ڏارم ملوڪان جي وارن کان وٺي ڏندوڙي ٿو....
سڏي ڪندين يا نه.... ڪُل، ڳالهائي ته ڪاٺي جي جان مان ڪيئن
نڪرندين....؟
ملوڪان رڙيون ڪري روئڻ لڳي.... منهنجي جان ڇڏيو.... مان
ملوڪان آهيان.... خدا جي واسطي منهنجي جان ڇڏيو....

وري مڪر.....

ڌارم ٻي هٿ سان ... ملوڪان جي پني تي لڪڙ وسائي ٿو.....
اڙي ڪڍي ڏيو آن شيخ ته ڏيانس ڏنپ.....

ملوڪان جي بت مان خوف وچان سرڙيتون نڪري ٿيون وڃن.....
ملوڪان ڌارم کان چڏائي پڇڻ جي ڪندي آهي ته پويان ويٺل
مرد پڪڙي ويهاري ٿا چڏينس.... ملوڪان..... رڙيون، دانهون ڪري
چئي ٿي ته مون کي جن نه آهن مان... هاڻي نيڪ آهيان....
مونکي ڪا بيماري ناهي.... خدا جي واسطي مونکي چڏيو

ڌارم جيئن ئي باهه ۾ ڳاڙهي ٿيل شيخ هٿ ۾ کڻي ٿو....
ملوڪان..... اُپ ڌاريندڙ رڙيون ڪندي... بوڪلائجي ٿي وڃي... پنهنجا
سڀ ماڻه، ماءُ، پيءُ عورتن کي دشمن سمجهي ٿي.... اهڙي ڏلت، ۽ پيڙاءُ
کان بيزار ٿي... سڀني جا هٿ چڏائي.... باهه جي وڏي مچ ۾ منهن ڀري
وڃي ڪري ٿي سڀ اُٿي پون ٿا... اڙي چوڪري کي کڻو باهه مان... اُٿو
وارو ڪيو... اٿو رڙي.... کڻو.... کڻو.... ونو.... کڻوس مٿي.... وارو
ڪيو.... اڙي..... اڙي اڙي وارو ڪيو، وارو ڪيو.... اڙي

فقير: جن کي چئبو آهي

ڪاڻي: مخصوص ٻولي ۾ جن ورتل ناري/عورت کي ڪاڻي چيو وڃي ٿو.
جاڳر: رات جو عاملن، پوپن پاران جن ڪڍڻ لاءِ ٻاريل مچ ۽ ماحول
حساب: مخصوص ٻولي ۾ جنن جي اثر کي چئبو آهي
ڪتاب ڪڍائڻ: تعويض ڏيندڙ ماڻهن وٽ موجود هڪ ڪتاب جنهن تي
متاثر جوهٽ رکائي بيماري تشخيص ڪئي وڃي
چوٽ پڪڙڻ: وارن جي چوٽي پڪڙڻ

ڦاٽڪ

ڦاٽڪ جا در ڪوليندي بند ڪندي ڪيتريون ريلون ٽپايون اٿم....
 هاڻي ته منهنجي جيون جي ڪويل پير ريل جي ڄڻ منزل اچڻ واري آهي،
 هاڻي پاڻي پونئين ٻاري ۾ آهي.... اجهو تو ڏيغو گل ٿئي.... ملوڪ ڦاٽڪ
 واري اندر جاري ۾ ڦاٽڪ تي گهاريل زندگي جي اڻ ڪت بهارن ۽ سارو ٿين
 جي ڏيئن ڪي پئي جر ڪايو.... رات جي ريل باڪ جي تيشڻ تي رسڻ واري
 هئي.... سج اڃان ننڊ ۾ هو.... عصر ويل مينهن ڪٿين گلن، فصلن، وڻن
 کي غسل ڪرايو هو.... ڪڪرن جي ڍال اچڻ سبب تارن پردي پٺيان پئي
 فطرت جو درشن ڪيو.... چنڊ ڪنهن ڪنهن مهل بادلن جي وٽي مان
 جهاتي پئي پاتي.... تڏڙي هوا جي جهوٽن ۾ پنن هڪ ٻئي سان پاڪر پئي
 پاتا.... ۽ چوڏس ڪڙڪ جي سنهري فصلن منجهه سائي ڇهت وڻن جا
 منظر ڏنڌيل ڏنڌيل پئي پاسيا.... آڪيرن ۾ ڦڙتوت پئجي چڪي هئي....
 پڪي ماڻهن کان پهرين جاڳي ڏئي ڪي ٻئي باجهايو ۽ ٻچا پئي ساريا....
 سندن چرڙاڻا شڪرائي جا نغارا پئي پاسيا.... اڏان ۽ پري کان ريل جا
 اڏمات ملوڪ ڦاٽڪ جي پت تان سائي ۽ ڳاڙهي لاليتن هيٺ لاهي اچي
 ٻن کتن جي پري ڪوئي جي ڪنڊ ۾ رکيون.... ۽ سائي جهنڊي ڪٽي ڦاٽڪ
 در وٽ پيئو.... گُو.....! چڪ چڪ چڪ چڪ.... اک چنپ ۾ نان
 اسٽاپ ريل متجندي.... ڦاٽڪ کان ڪجهه پري وٺو موڙو ٿي پئي....
 اکين اڳيان سگريٽ جي دونهين جيان اوجھل ٿي ويئي.... ۽ ڪجهه
 گهڙين کانپوءِ سج به اک ڪڍي.... ملوڪ ڦاٽڪ واري ڦاٽڪ جا ٻئي در
 کولي ڄڻ شهر ڪلڻ جو اعلان ڪيو.... ماڻهو جاڳيا، معنيٰ گوڙ جاڳيو....
 ڦاٽڪ ڳوٺن ۽ شهر جو بارڊر ٿيندي آهي.... ملوڪ ڪير واري کان ڏهن
 رين جو ڪير وٺي چانهه ڪاڙهي.... ۽ سُڪيون پريندي چي: ڇا ته ريلوي
 جو ماضي هو انگريز هينين ملازم جو ڪيڏو خيال رکندا ها.... سياري ۾
 گرم ڪوٽ، ٽوپ، بوت، وردي.... ڦاٽڪ سان منسلڪ ڦاٽڪ واري لاءِ

ڪوارٽر، جنهن ۾ ڪمرو، ورائنڊو، اڱڻ، اندروڻ پوکيل، غسل خانو ۽ سياري ۾ سردي کي شڪست ڏيڻ لاءِ آتشدان... ڦاٽڪ واري جو ڪوارٽر ڇا هوندو هو... ڇڻ ته بنگلو... اڄڪلهه ڦاٽڪ ڪوارٽرن جي تباهه حالي ڏسي ائين لڳندو آ... ڇڻ ته آفيسرن ۽ رياست جو ضمير ۽ احساس ريل جي ڦيٽي هيٺان اچي چيپاٽجي ويا آهن... اڄڪلهه ڦاٽڪ تي نوڪري ڪرڻ پيڻو عذاب آهي... نه بجلي جي سهولت، نه پاڻي، نه رهائش، نه ماني، نه چانهه، ويران علائقن جي ڦاٽڪن تي ته ويچارو ڦاٽڪ وارو ڪڏهن ڪڏهن بک تي به سمهي گذاري... گرمي، سردي، مينهن، مچر، طوفان، خوف، اڪيلائي... نه تحافظ، نه... ٻين جا در کولي کولي ڇڻ پنهنجا در پيڪٽري ڇڏيا آهن... نوجوان نياڻين جي شادي... ٻارڙن جي تعليم، مهانگائي جو مانگر مچ... ڇا ٿو ٿئي ٻارنهن، سورنهن هزارن مان پر ڇا ڪجي جيون جي ريل گاڏي جو گهيڙي آ... اٺ ڪلاڪ جي پگهار ۾ ٻارنهن ڪلاڪن جي نوڪري هڪ پوري پني پگهار ان مان وري هزار روپيو بيت آفيسر کاتيو وڃي آفيسر جو پيٽ به ڦاٽڪ جي ڪڇ ۾ ڏبي جيترو آهي، تئين گريڊ جي نوڪري سفر فري.. ڪهڙو اسان غريب ماڻهو سياح آهيون... جو وتندا سين گهمندا... ميڊيڪل فري ريلوي جي اسپتال سڪريا... ڪير ٿو پهچي سواءِ اجگر بيمارين جي اڪثر ماڻهو ڪاوڙيا ٿا اچن ڦاٽڪ واري تي... ٿرين مهل در نه کول ته ماڻهو گارين تي لهي ٿا اچن، جي کول ته نوڪري تيل... هر ماڻهو کي لاءِ جي ڇا جي تڪڙ آهي؟... اسان کي هر دم ريل جو انتظار... اڳتي ته ڏينهن رات ڪيڏيون ريلون متجنديون هيون... هاڻي ته رڳورات جو ريلن جي رش هوندي آهي... ڪي ريلون طوفان جيان تيز ته اڪثر پوڙهيون ٿي چڪيون آهن. ڊگ.. ڊگ.. ڊگ.. ڪري ڪلاڪن جا ڪلاڪ ڏٻري ڏاند جيان پڙ ڪڍي بيهجيورهن... گهٽ اجرت ۾ ڪيڏو ڪم آهي... نه ڏينهن جو سڪون نه رات جي راحت... ننڊ مهل به اندر ۾ ريلن جا ڪوڪا ۽ چرڪ هر دم اندر ۾ ريل اچڻ جو الڪو جاڳي ٿو. مٿان ريل

اچي وڃي ! هر دم حاضر دماغ رهڻو ٿو پوي ڪنهن مهل مال گاڏي ڪنهن مهل تيل گاڏي ته ڪنهن مهل مسافر گاڏي ڪي تيز ته ڪي ڊريون بند جي پترين جيان اندر ۾ پڻ ريل پٽريون وڇايل آهن جتان ڪيئي بدسلوڪ روين پوڳنائن، پيڙائن، بيوسين، محرومين ۽ ڪنهن مهل خوشين جون ريلون مٽيون آهن پر پٽرين جيان نه ٿڙيا آهيون نه مٽيا آهيون بس حد نگاهه تائين سڌا وڇايل آهيون ۽ ريل جي رياست جو لنگهه آهيون نوڪري تي چڙهڻ کانپوءِ گهر ۾ ڪهڙي به هنگامي صورتحال ٿئي نوڪري تان ناهي لهڻو پلي ڪو پيارو گذاري وڃي اسان ڦاٽڪ جي درن سان ڳچي لڳي پار ٿا ڪڍون ۽ پٽرين سان ٿا ڏک ونديون جيستائين وڃي ساڻي پهچي

ڪيڏي نه اوڀرائپ آهي ماڻهن ۾، نفسا نفسي چڪتاڻ، افراتفري هر ماڻهو واٽرو واٽرو آهي، هر مسافر واٽرو آهي، هر ڪنهن جو ڌيان اڻ ڪت ورهايل آهي ... ڪيترا ماڻهو ٽپندا آهن ڪي ڪي خوش باقي اڪثر ورهايل پريشان ڪير ٿو پڇي اسان جو حال ماڻهو ته پنهنجو پاڻ ڪي به وساري وينا آهن وڇايل وجود ڪارن ۾، موٽر سائيڪلن تي، گاڏين تي پنهنجا بت سينگاري رڳو ٿا پرم بچائن زنده مجسما هر ماڻهو ڪوئا ڊوڙ ۾ آهي اڪت بيچين، بيسود پاج ماڻهو لڳي ٿو قبر جي گور ۾ ئي ساهه ڀتيندا الا جي چوسپ ڊوڙن ٿا ماڻهن جا اندر ريل جي انجڻ جهڙا ساڻا ٿي پيا آهن سندن حياتي جي ريل دٻي ۾ قرب، خوشي، سڪون، تعاون، مهذبڻي، اخلاق، باهمي تعاون ۽ تهذيب جون دريون بيڪٽريل آهن ۽ روحانيت جا گاڏا ڪنهن ويران اسٽيشن ۾ ڍڪجي پيا آهن ... ريل جي اوج سان گڏ ماڻهن جا معيار ۽ قدر به ڏيوالپڻي جوشڪار ٿي پيا آهن ماڻهن جي اندر ۾ ريج ٿر جي ڌڪار جيان ڪاهي آئي آهي نه ماڻهو اپ ۾ خوش آهن ۽ نه ڊائون ۾ ... ماڻهو الا جي چوريل جي دٻن جيان ترتيب ۾، اتحاد ۽ ايڪي ۾ نٿا هلن ۽ هر ڪو انجڻ ٿيڻ ٿو چاهي !! ...

هر ڪو ترين ٿي ڳاهڻ تو چاهي، ڪوريل پٽڙيون به ٿئي!! آءُ ته ٻن رستن جي وچ ۾ آهيان هڪ روڊ رستو ٻيو ريل رستو... رستن جو انت ٿئي ٿو۔ پٽڙيون به دم پٽن ٿيون جي نٿا ڪن رستا ته انساني خواهشن جا، لالچن جا، بيواجبين، اٽڪلن، چالبازين، بين کي بيوقوف بڻائڻ جا، مادي ترقي جا ۽ ڪاٽڪاڻين جا... هر ڪو ٿوريون پڇائي... هر ڪو تويلاڻ کي ٽڪائي ساڻو ڪري هر ڪنهن وٽ سائي بتي آهي... دل ٿي چاهي ماڻهن جي بيچيني جي پريل ريل گاڏي کي ڳاڙهي جهنڊي ڏيڪاري بيهاري ڇڏيان ۽ برابري چين سڪون، انصاف ۽ پيار سيڪاريان.... الا ۽ جي چوسماج به ترين جيان ورهايل آهي... ڪو ايڪانامي درجو، ڪو بزنس ڪلاس، ڪو اي سي ڪلاس... ڪي ته دروازن، رستن، ليٽرين، چٽين تي لتڪليل مسافر... هميشه ڏڪن، ٽاپن ۾، پيرن ۾، ڌڪار ۽ ٽوٽن ۾ انهن لاءِ ته ريل جو فرش ئي وڏي نعمت آ ڇڻ... هر ماڻهو جي اندر ۾ طويل پٽڙين جو چارو ڇايل آهي جتي هو بنا ڪنهن وقفي جي مختلف سوچ جون ترينون ٿا ڊروڙائن... ڦاٽڪ تان گذرندڙ سون چهرن تي اهو تاثر چٽريل هوندو آهي ته ماڻهو شهر پيڙا جو سودو ڪرڻ ايندا آهن پر اڪثر ماڻهن جي ميلن مان دڪانن جي پيلن مان مايوس ٿي ڳوٺ موٽندا آهن... ماڻهو پٽڙين هيٺان ويڇايل ڪاٺي ڦٽن جيان ڳري رهيا آهن... چيتيون ٿي رهيا آهن... منهنجي وس ۾ هجي ته ڦاٽڪ در کي اڏيت - ڇاڻي ڪيان ها ۽ ريل جيتري ڪوڪ ڪري ماڻهن کي سجاڳ ڪيان ها... اڪثر ماڻهو ريل ڊي جيترا آهن، ڪو ڪو ريل جيڏو آهي ماڻهن پٽڙين جيان طويل ڄميل ۽ صابرين لاءِ جي چوڪونهن جنهن کي وڙني ريل جا ڦيٽا به لتاڙين ته روڊ رستي ايندڙ هزارين سواريون به...

ڊي وارو ساڻي به لاءِ جي اڄ چو ڪونه پھتو آهي نه اطلاع ڪيو اٿس.... شام ٿيڻ تي آهي.... سج جو ڳاڙهو گولو پوڙهي نم جي وڻ پٺيان موڪلائي رهيو آهي تڪليف باوجود ڪيڏو انس ٿي ويو آهي ڦاٽڪ گيٽن سان.... پٽڙين سان.... ريل سان.... پنهنجي ننڍڙي ڪوئي سان.... ريل ۾ گذرندڙ هٿ لوڏيندڙ ماڻهن سان.... معصوم خوبصورت مسافرن

سان.... ريل درين مان نهاريندڙ انسانن سان..... ڇڻ ته منهنجو وجود به ريل
۾ پيوست ٿي ويو آهي ۽ حياتي مسافري ٿي پئي آهي.....!

اندر ٿوسڏي مونکي...!

جون جي ٿاڪ منجهند پکين کي وٺڻ تي ويهڻ تي مجبور ڪري
 ڇڏيو هيو.... سج جڻ باهه وسائي رهيو هو. ڪالوني جون گهٽيون ويران
 هيون. احمد صاحب جي فيملي پيڪن هجڻ ڪري پنجن ڪمرن
 جي گهر ۾ اڪيلو هو.... ويتر آچر جو ڏينهن گهر ۾ ڪنهن مهل
 ڪتاب ته ڪنهن مهل اخبار پئي پڙهيائين..... ته ڪنهن مهل تي
 وي تي مختلف چئنل ڏسي دل پئي وندرايائين.... اڄ عجيب بوريت
 آهي.... گهر جي دري جو کولي ته ٻاهر سانت ئي سانت پکي پڪڙ جيءَ
 بچائي آڪيري پيڙا ٿي چڪا هئا.... پل لاءِ منهن ۾ پٽڪيو. الله تنهنجا
 لک شڪر آهن جو اهڙي ڪاڙهي ۾ اي سي جي تڌڙي هير پيو
 وٺان.... دل چيس ته ڪار ڪڍي ڪنهن دوست سان ملڻ هليو وڃان....
 يا ان ڪاڙهي جهڙي گرمي تي ڪهاڙي لکان.... يا پٽائي جو سرسسي
 پڙهان.... ڪنهن ڪنهن مهل خيال پئي آيس ته ان موتمار بوريت کي
 هارائڻ لاءِ آرام جي ٿيبلت وٺي شام تائين سمهي پوان.... فرج مان
 پاڻي جو ٿڌو گلاس ڪڍي پيئائين. اڄ ماسي به ناهي آئي جو چانهه
 ناهي ڏي.... ماڻهو اڪيلائي پسند.... تنهائي پسند الائي جي ڪيئن
 هوندا آهن.... تنهائي ته پاڻ سان ويڙه جو پيو نالو آهي.... ماڻهو
 واقعي ئي اڪيلائي نٿو پوڳي سگهي.... سوچيائين موبائيل ڪٿي
 ڪنهن ويجهي دوست سان ڊگهي ڪچهري ڪيان.... پر سڀ ستا پيا
 هوندا.... ايتري ۾ درڪڙ ڪيس.... در کوليائين.... ماسي جي ڏيءَ مهران
 هئي.... جوان جماڻ.... سادڙن ڪپڙن ۾ پئي بڪي.... ڏسڻي ويسڻي
 خوبصورت خدو خال.... بيگم صاحبه ڪونهي ڇا صاحب....؟

نه اها ته پيڪن ڏانهن ويل آهي.... ماسي ڪٿي آهي؟

امان کي بخار آهي صاحب.... ان ڪري مونکي مڪواڻس ته....
 اوهان کي ماني پچائي ڏيان.... مهران جي چهري تي بي اعتمادِي جا

اولڙا واضح نظر اچڻ لڳا.... اندر جي وهم ۽ وسوسن سبب ڳالهائڻ مهل پئي هٻڪي ۽ حياءَ وچان ويئي پئي لال ٿيندي.... مهران جي ماءُ ملوڪان سالن کان صاحب جي ڪوارٽر نما بنگلي تي ڪم ڪندي هئي ۽ ملوڪان جو مٿس جمعو احمد صاحب جو مالي هيو.... احمد صاحب مهران جي حالت کي سمجهندي نيڪ آهي تون ڪچن ۾ وڃ ۽ فرج مان کاڌو ڪڍي گرم ڪري ڏئي.

مهران جيئن جو ڪچن ۾ ويئي احمد صاحب جي دل جي ڌڙڪن تيز ٿي ويئي.... پنهنجي اڪيلائي جو سامان محسوس ٿيڻ لڳس مهران..... واه جو جواني جو رنگ اٿس.
چونءِ!.....

بي چيني ويتر ويس وٺ ٿيندي.... غريب آ ته پوءِ ڇا هي.... عزت... دنيا ۾ ڪير غريب آهي؟.... ڏيءَ جيتري آهي پر ڏيءَ ته ناهي نه.... سيڪس پنهنجي وس ۾ ٿورو آهي.... ڪير ٿو ڪنٽرول ڪري سگهي... پنهنجي سڄي بوريٽ هڪ ڌڪ ۾ نه..... ها..... عجيب ٻڌ تر..... سالن جو اعتماد..... اها ڳالهه هڪ باشعور پڙهڻي لکڻي.... آفيسر..... اديب ماڻهو کي نه جڳائي..... پر اڄڪلهه جي زماني ۾ ڪير شريف آهي..... دنيا جا وڏا نالا، اديب، دانشور به ته.....

دل جي رفتار ويس تيز ٿيندي..... ڌڪ..... ڌڪ..... ڌڪ..... خشڪ ٿيڻ لڳس... ائين به خواهش ڪي دٻائڻ نه گهرجي.... خواهش جي طوفان هن جي شرافت جا ڏيئا اجهائڻ شروع ڪيا..... ماني صاحب..... هون..... ها..... ها اتي رک.....

مهران ماني ٽيبل تي رکڻ لاءِ جئين جو جُھڪي..... ان جي بدن جي وروڪڙن احمد صاحب جي اندر ۾ ويڙهه شروع ڪيا.... مهران جي منهن تي لتڪندڙ وارن جي لت هن جي شرافت کي لٽڻ لڳي.... ايتري ۾ مهران ڪچن مان ڪجهه کڻڻ لاءِ واپس هلي ويئي....

احمد صاحب هت ڏوٽ لاءِ آئيني جي سامهون اچي بيٺو...
پنهنجي انسانيت جي ڳالهين. انسانيت پرستي ۽ ادب ڄڻ ته آئيني
جي شڪل ڌاري ورتي هئي.... ڄڻ آئينو چئي رهيو هيس... اهو
تنهنجي قول ۽ فعل جو تضاد آهي.... واپس صوفي تي اچي ويٺو.....
بدن ٽپي باهه ٿي ويس

مهران: صاحب چانهه ٺاهيان؟

هان ها..... ٺاهه..... دل ۾ طوفان اٿڻ لڳس.....

بانهن کان وٺي گڏ ويهاريانس ها.....

يا ڪچن ۾ هليو وڃان... جوان جماڻ آهي انڪار ڪونه ڪندي
ڪچن ۾ وڃان... نه وڃان... ها نه نه ها..... ڪچن ۾ وڃڻ لاءِ
صوفي تان اٿي بيٺو.....

ائين لڳس ڪمري ۾ وڃ..... نه وڃ..... وڃ نه وڃ وڃ جا
آواز گونجي رهيا هيا.....

ڪچن طرف وزني قدم سان وڌڻ لڳو... ڪچن تائين پهچڻ لاءِ
ڄڻ واري جو پنڌ هو.... آهسته آهسته اچي ڪچن جي دروازي تي
پهتو... مهران پٺيري چانهه ٺاهڻ ۾ مصروف هئي.....

..... وڃي پڪ وجهانس..... دروازي ڀرسان ڪتابن جي شيلف
تي نظر پيس.....

پنهنجون ڪهاڻيون... ڪتاب افسانا، تحريرون چٽرون ڪندي
وڏا وڏا تهڪ ڏيئي ڪلندي محسوس ٿيس... ائين لڳس هڪ اديب
پنهنجي ئي لکڻين جي ڪورٽ ۾ آهي.....

مهران تائين پهچڻ لاءِ هزارين رڪاوٽون، هزارين لوڙها آهن.....
پنهنجي ڪهاڻين جا تائيتل: سنڌ جي نياڻي ڀاڳل، مارئي.....
سسئي.. پٽائي جون ست سورميون.

احمد گهڙي کن جي شيطاني ڪاٺيوءَ..... اندر واري همراھ کي
ڪهڙو منهن ڏيکاريندين..... ان حرڪت عيوض ضمير جي

هت ۾ توا ۽ بجا تنگيل نظر آيس..... اهو ڪريل ڪم توکي نه
جڳائي..... واپس اچي صوفي تي ويٺو.....

مهران چانهه ڪٽي آئي..... صاحب اڃان اوهان ماني ناهي کاڌيا
ڪنڌ مٿي ڪٽي مهران جي معصوم چهري ڏانهن ڏنائين..... ائين
لڳس پنهنجي ڌيءَ مارئي بيٺي آهي..... ضمير جي مينهن سڀ آويون
اجهائي ڇڏيون بس پت کاوان ٿو..... تون پنهنجي گهر وڃ..... مٿي تي
هت رکندي مهران کي چيائين..... مهران گهر جو دروازو ٽپي گم
ٿي ويئي.....

احمد صاحب چانهه جو ڪپ ڪٽي لان جي دري جو کولي ته ٻاهر
کاڙهي جهڙو ڏينهن ملهاري موسم ۾ متجي چڪو هو..... پکين جي
قطارن مٿان جهڙ جا قافلا ٽپي رهيا ها..... هلڪي هلڪي هير ۾ روح
جهمريون هڻڻ لڳس.....

ائين لڳس پنهنجي تحريرن آڏو جڙ ته سرخرو ٿي پيو هو.....
پنهنجون تحريرون لکڻيون، ڪتاب، قول جڙ ته هن جي گهر جي
وسيع لان تي ضمير جي مداري آڏو جهمريون هڻي رهيون هيون.....

اندر وارتا...!

هال ۾ تائين جي گونج.... آدرش ڪنڌ ڦيرائي ڏٺو هن ڪانسواءِ سڀ تائين وڃائي رهيا هئا..... ۽ هڪ مهان اديب: مهمان خاص ڪهاڻي تي رايو ڏيندي چيو: هي ڪهاڻي ماڻهو جي اندر جو تعارف آهي. اسين اندر ۾ ڪٿي نه ڪٿي ڪٽل هوندا آهيون ۽ هي ڪهاڻي اندر وارتا، ان ڪوٽ جو پرپور اظهار آهي. هي ڪهاڻي حياتي جي ڪتاب جو مڙهاڳ آهي. ڪهاڻيڪار جا ڪردار الاهي ذهين، باشعور آهن.... اڇوتا ڪردار آهن.... پٽائي رح جي ست پلي بک ڀرم جي جهڙا.... هال ۾ تائين جي ٻيهر گونج.... آدرش جي اندر ۾ ڇڻ فائر ٿي پئي لڳا... هڪ لڳا محسوس ٿيس رڙيون ڪيان، چئي ڏيان ته تائين منهنجي لاءِ وڃايو ڪهاڻي منهنجي آهي.....!! دوست بهترين ڪهاڻي جو انعام وٺي آدرش ڏانهن وڌي رهيو هو.... آدرش دوست جي پاڪر مان پاڻ کي آڇو ڪرائي ائين محسوس ڪيو ڇڻ ته ڪنهن ننڍي نينگري معصوم ڳوٺاڻي چوڪري پيءُ جيڏي پوڙهي مڙس جو پاڪر ڇڏائي جان آڇي ڪرائي هجي.... سوچيائين: سڀئي نفرتون اظهاري ڇڏي.... پر سوچيائين منهنجي نفرت جو قد ڄامڙو آهي، دوستي جو ڀرم الاهي وڏو آهي.... پر اسين بي زبان نياڻي جيان پنهنجي وجود جا سڀئي اختيار ڪڏهن ڪڏهن مڪمل طرح ٻين جي حوالي ڇو ڪندا آهيون؟.... ڪڏهن ڪڏهن ائين ڇو ڪندا آهيون اسين....! مداري جي ڀولي ٿي پوندا آهيون، مداري جي اشارن تي نچندا آهيون.... تماشبين خوش ڪندا آهيون.... ڪڏهن خواهشون اسان کي نچائينديون آهن، ڪڏهن سمجهو تن نچائيندا آهن، ڪڏهن سماج نچائيندو آهي، ڪڏهن دشمن ته ڪڏهن دوست، ڪڏهن مجبورين، بي وسيون، محروميون، مشڪلاتون، روبا، احساس... اسان بنا ڪنهن وقفي جي نچندا رهندا آهيون.... اسين پنهنجي پر ڪٿي آزاد آهيون!! اسين نچون پيا ڪڏهن

بيت گذر لاءِ ته ڪڏهن خاندان لاءِ اسين رڳو نچندا وتندا آهيون، ڪڏهن پنهنجن لاءِ ته ڪڏهن پراون لاءِ... ماڻهو ته نه ٿيا سين ناچو ٿياسين!.....

رات جا ٽي ٿيا ها، هن جي دوست سميت سڀ موڪلائي گهرن ڏانهن روانا ٿي چڪا هئا... اڃا آچر جي رات آهي، ۽ چنڊ جي چوڏهين، ائين لڳي ٿو رات پنهنجي وجود تي سفيد چادر ويڙهي ڇڏي آهي.... ڪيڏي نه چپ آهي، رستا ڊمرپن ٿا، مسئلن ساھي پتي آهي.... دل چوي ٿي اڃا پوري رات خاموشي محسوس ڪيان ۽ مانار سان سڀات ڪيان ته حد درجي جي سچائي پيڙاءُ آهي. ماڻهو سادگين، سچائين کي ڪيش ٿا ڪرائين. ائين ٿو لڳي اسين سڀ چور آهيون. سماج ٻيلو ٿو لڳي، قبرستان ٿو لڳي، سڀ سُمهي پيا آهن، رڳو چند روح ٿا جاڳن.... جو چوندا آهن، روح مرندا ڪونهن.... سچائي جي نسل اٽلپ ٿيندي پئي وڃي.... رات جي بيت ۾ هزارين ڪهاڻيون جنم وٺن ٿيون.... رات به حياتي جي ست ۾ اڌ دم جيان آهي.... رات شاندار نعمت آهي.... ماڻهن سان گڏ مسئلا به ننڊ ڪن ٿا. ۽ جئين ئي سج اک ڪڍي ٿو ماڻهو مسئلن جو تسلسل جوڙي اڳتي وڌن ٿا... ائين ٿو لڳي ماڻهو هُجڻ مڃائن ٿا... رات پوري ٿي ته ڏينهن جو ڀرڊو ڇاڙهيو ويو.... اڃا آچر آهي، پر الائي جي ڇو مسئلن جي موڪل ڪونهي!.... ماڻهو اندر جي قلعي ۾ قيد آهن. هر ماڻهو وقت ٻاري ٿو ۽ حياتي جا دونهان جهتي ٿو.... ڪڏهن ڪڏهن ائين لڳندو آهي اسين سڀ ڪوئي جا ڪاروباري آهيون. اسان جو اندر غار آهي، جتي ڪيئي ڏينهن جا مانارا آهن.... اسين هر روز ڏنگجون ٿا، هر دفعي وقت سان ڊوڙيون ٿا ۽ هر دفعي شڪست ڪير ٿو کائي.... اسين هر وقت ٻين کي التيمتر ڏيون ٿا، ڪڏهن پنهنجو پاڻ کي التيمتر ڏنو آهي؟.... اسان جو وجود بندوق جهڙو آهي ڪڏهن ڪڏهن پنهنجي اندر ۾ ڦاٽندڙ ڀر اکثر ٻين جا سينا چيريندڙ....

من ڪيڏو اباڻڪو ٿي پيو آهي، جو آرٽ اٽلپ آهي، نه ڪو آدرشي ماڻهو ٿو ملي نه ڪو تخليقي مصور جنهن کان بي وسي جي تصوير ٺهرائجي.... اسان جي گهرن جا نقشا به بنهه سادا آهن، ڪيڏو نه دونهون

آهي، ماڻهن جا اندر لالتين جي اندر جيان ڪارائيل آهن.... نه لائبريري
آهي نه آرٽ گيلري، نه ناٽڪ منڊلي آهي ۽ نه ئي ٿيتر: جتي حياتي
پر فارم ڪجي، هر ڪو پنهنجي مطلب جي ديو جو پوڄاري آهي، هر
ڪو ڪم جي ڳالهه ڪري ٿو ۽ پڇي ٿو.... محبت جا معيار ڪيڏا نه
بازاري ٿي پيا آهن، سطحي ٿي پيا آهن.... خوشيون به خالص ناهن
رهيون، اخلاق، قدر اڏوهي جي ور چڙهيل آهن. شين سان گڏ ماڻهن جي
سوچ ۾ به ملاوت آهي.... ڪي ماڻهو ته پنهنجي پاڻ لاءِ به ڄڻ اجنبی
آهن.... سڀئي رشتا چو جڙتو لڳن ٿا، ماڻهن مان رشتن جي شناس ٿي
چڏائي ويئي آهي.... سڀ ماڻهون مشينون آهن ڄڻ.... مان اڄ کانپوءِ
پڻ لاءِ نه لکندس... تخليق به ته اولاد جهڙي ئي پياري ٿئي ٿي....

پوءِ آءُ پنهنجا ٻچا پڻ حوالي ڇو ڪيان؟..... پر.....

مان ايڏو سطحي ڇو ٿو سوچيان، باظرف ماڻهون ته مشهورين،
چاپلوسين کان مٿي هوندا آهن.... گم نام جينيس جيان، اُهي شهرت
جا نه شهرت انهن جي محتاج هوندي آهي.... پر تخليق اظهار کان سواءِ
اندر جي ڄر آهي.... هر ماڻهو چالاڪي ذريعي ٻين کي بيوقوف بڻائي
پنهنجو ئي تعارف ڪرائي ٿو.... ماڻهو آخر ڦري ڇو ٿا وڃن؟.....!

ان راز کي ڪير ڇو ڪو نه پروڙي سگهيو آهي ته نفرتن جي هزارين
حصي ۾ به محبت ڀريل هوندي آهي.... نفرت جي دٻي منجهه ئي ڪنول جا
خوبصورت گل ٿيندا آهن.... ڪي ماڻهو بلڪه اڪثر ماڻهو چوندا آهن ته
اميدون نه رکجن، اميدن جا ڏيڻا هلڪڙي ڦوڪي سان گل ٿيو وڃن، پر اميد
بنا ڪيئن ٿو جي سگهجي... ڪڏهن ڪڏهن اميدون پنهنجي مڪمل بي
يقينين کانپوءِ به ڪيون آهن.... اسان وٽ قابليت جا ڇڻ جا معيار به الاهي
مدي خارج آهن، شعور بجاءِ چالاڪي ٿي جاچي وڃي.... محبت ۽ زندگي
کي ماڻهو سمجهندو مس آهي ته حياتي پوري ٿيڻ لڳندي آهي.... محبت
کي مڃائڻ لاءِ ته ست جنم به ٿورا آهن.... پر آءُ واري ويڙهي سمنڊن جي
گهرين تائين غوطو هڻندس.... آءُ محبت سان گڏ حياتي جو مقصد

ماڻيندس.... آءُ بنا ڪنهن پرواهه جي هلندو ويندس.... پنٽ ڪندو ويندس
بنا ڪنهن ٿڪ جي اڻ ڪٽندڙ منزل طرف... آءُ هلندو ويندس..... پنٽ
ڪندو ويندس..... پولاڙن تائين پنٽ ڪندو ويندس.....

سچ کي پئي...!

سند پبلڪ سروس ڪميشن ذريعي تازو هيڊ ماستري جو امتحان پاس ڪري ٿري پيس واري هيڊ ماستر نوجوان کي پري کان ايندو ڏسي اُس ۾ اخبار پڙهندڙ هڪ استاد سگريٽ اجهائيندي منهن ۾ پڻ ڪيو... استاد، ٽاء ڪوٽ وارو صاحب پهچي ويو ٿي.....

بئي استاد اخبار مان منهن ڪيندي، جواب ڏنو..... نئون آ، ٻه ٽي ڏينهن جوش اٿس ڏسون، سائين! ته... لکن جي لوڏ ڪيستائين ٿي هلي..... جنهن مهل ٿو موقعو مليس..... ڇاڙي شروع..... استاد قوم جا اڏيندڙ آهن..... استاد سماجي سائنسدان آهن..... استاد سڌا ٿي پون ته انقلاب چند وڪن تي آهي. رڳي جتي استادن تي آڇا؟..... بابا سڄو نظام ئي اُلت لڳو پيو آهي. ڪير ٿو گهٽ ڪري..... جڏهن کان اهو هيڊ ماستر آيو آ، چورا بدتميزي تي لهي آيا آهن. سائين اوهان جو پيرڊ آ، سائين پڙهايو..... جڻ پڻي جا نوڪر هجن.

ٿرڙا ٿرڙا چورا ڪٿي ڪيا ٿن ڀرتي..... پينٽ سوت پاتيون وٽندا هن بالم بٽيا..... پيٽان..... اسان جي سروس، هنن جي عمر کان به وڏي آ..... هاڻي وري ٽيون هنن جا..... زبردست..... ايتري ۾ نوجوان هيڊ ماستر اچي پاسي مان لنگهيو..... استادن رسمي سلام ڪيو..... ۽ اُٿي وڃي استاف روم ۾ ويٺا.

هيڊ ماستر آفيس مان صحيح ڪري جئين ئي وزٽ تي نڪتو ته اڌ کان وڌيڪ ڪلاس خالي هئا..... ۽ ٻار لاوارث..... ڪي وڙهي رهيا هيا..... ته ڪي وڏي آواز سان گوڙ ڪري رهيا هئا..... ۽ ڪجهه ٻار ڇاڪ ڪٿي بورڊ تي ”سخت گوڙ ڪندڙن جا نالا“ لکي رهيا ها.....

نوجوان هيڊ ماسٽر ڪلاس روم ۾ داخل ٿيندي ئي گجگوڙ
ڪئي..... ڪلاس آيا مڇي مارڪيٽ آ، ڪهڙي استاد جو پيرڊ آ؟
ٻارن جو گوڙ چپ ۾ تبديل ٿي ويو.....

سائين انگريزي جو..... سر نور احمد جو.....
ويو سائين کي سڏي اچو..... ۽ خاموش ٿي هوم ورڪ
واروبڪ ڪولو.....

نوجوان، هيڊ ماسٽر لڳاتار سڀني ڪلاس ورت ڪيا، سواءِ چند
استادن جي..... ٻيا استاد ٽولن جا صورت ۾ اسڪول جي ميدان
تي ڪچهرين ۾ مصروف هئا، ڪجهه اخبار جو انتظار ڪري رهيا هئا،
تہ جيئن هڪڙا استاد پڙهي پوري ڪن، تہ ٻيا شروع ڪن..... استاد
اخبار ايڏي دلچسپي سان پڙهندا هئا، جو لڳندو هو اخبار ياد ٿا
ڪن.....

غوث ڏنا.....

جيءُ.....

سرور پٽيوالي کي تہ ڏسو..... چانهه ٿو ڪاڙهي، ڪي
هڏا چاڙهيا اٿس جو پڇن ئي نٿا.....

ڪير چئي سائين سچ پٽيوالن کي، سڀني ڪم چور سست،
ڪاهل..... ٿوئي..... اتي تي چٽي هن سائين! ڪم جا نه ڪار جا
دشمن اناج جا.....

اسلام عليڪم سائين!

وعليڪم اسلام!

هيڊ ماسٽر جئين ئي اسٽاف روم ۾ داخل ٿيو.....
ڪي استاد مٿل ساهه سان اٿي بيٺا..... ڪنهن هٿ ڏنو
تہ ڪنهن پاڪر پاتو.....

هڪ استاد اخبار مان نظر چورائيندي..... هٿ جي ٽيڪ
ڏيئي ائين اٿڻ جي ڪوشش ڪئي جئين ڏانداري سان چپر ٿو
ڪٽي.....

چي: سائين!

اُٿيو سمجههجو.....

سر ڪلاس خالي پيا هن.....

استاد هڪ ٻئي ڏي نهارڻ لڳا.....

سائين فضل اوهاڻ جو ائين ڪلاس ۾ پيرڊ آ..... توهان جو
ڏهين ۾..... سائين مراد توهان جو نائين ۾..... ڪجهه
استاد ڪلاس ۾ هليا ويا.....

هڪ استاد هيڊ ماستر کي ويهڻ جي صلاح
ڪئي..... بحث شروع ٿيو..... چند استاد
ڪلاس وٺي ايندا رهيا، ۽ ويندا رهيا پر اڪثريت استادن جي بحث ۾
زور شور سان حصو ورتو..... جڻ سنڌ اسيمبلي جو اجلاس پيو
هلي.....

ايتري ۾ ٻاهر اس ۾ ويٺل استادن جا چند گروپ به اچي استاف روم
۾ هلندڙ بحث ۾ شامل ٿيا..... صاحب نئون آيو آ،
ڪيئي آيا سائين اهڙا..... اصل ۾ ڇا آهي نه سر ڪرپشن جاتي
ڪاٿي وڌي ويئي آ..... ڪو به مسيت جو ڪڪ ڪونهي،
باقي هنن جي ڪاوڙ رڳو تعليم کاتي تي آ..... چي: استاد
گوسٽرو آهن، اسڪول بند آهن..... به تي ڏينهن ته ججن لولو رد
ڪيو..... ٻيڙا خدا جو قهر آ..... پنجن وڳي پيا اسڪول جا
دورا ڪن..... آهي ڪو ملڪ ۾ راڻو راڻي.....

چانهه آئي..... سڀني پيئي.....

ڪميشن پاس هيڊ ماستر ڳالهائڻ شروع ڪيو.....

ها ابا تون هل مان اچان ٿو..... هوم ورڪ چيڪ ڪر، هلي گوڙ
بند ڪرائي مان اچان ٿو.....

ها سائين مان ڳالهه پئي ڪئي ته..... چڱو جي پرائيويٽ اسڪول
ڪليا، نه ته تعليم جو ته مهڪارو هو....

هڪ استاد موليٰ ڏني جيڪو استادن جي حقن لاءِ ڪم ڪندڙ
تنظيم جو چڱو مڙس هو.... ان اخبار جي هڪ سرخي ڏانهن سڀني جو
ڌيان ڇڪائيندي رڙ ڪئي.....

اڙي بابا ڳالهه ٻڌو هن دفعي ووت منظور ڪي ناهن ڪرڻا.....
استادن جي ڪنهن به حق لاءِ آواز نٿو اٿائين... رڳو بالا آفيسرن کي
بليڪ ميل ڪرڻ ۾ پورو آهي..... اچي، سياست تي بحث شروع ٿيو....
پيرڊ لڳو.....

هڪ استاد مسلسل ڪلاس وٺندو رهيو. گهڻا ڀڻا بحث ۾ ئي رڌل
رهيا.....

نوجوان هيڊ ماستر..... سڀني کي پڙهائڻ ۽ سماج تبديل
ڪرڻ لاءِ ليڪچر ڏيندو رهيو....

هڪ چانهه، پيئن، ٿيئن.....

رسيس ٿي..... هيڊ ماستر ڪلاس وزت ڪيا....

ساڳيا لاتون، ساڳيا چڱهه....

پنجنون پيرڊ، چهنون.....

هيڊ ماستر ٻيهر استاف روم ۾ آيو....

استادن وري سندن ڳالهين ۾ لڳائي ڇڏيو.....

هيڊ ماستر.... ڳالهائڻ شروع ڪيو....

ڏسو اسان پنهنجو بنيادي ڪم نه ٿا ڪيون.... دنيا جون قومون
علم جا، ادب جا، فلسفي جا، سائنس جا، ٽيڪنالاجي جا.... تحقيق جا،
ميڊيسن جا، انقلاب پيون آڻين ۽ اسين پنهنجي ئي پير تي پاڻ
ڪهاڙي پيا هڻون.... هلي پاڻ نه سگهون ڏوهه گوڏن تي.... اسان

جيڪڏهن پاڻ قوم سان سچا ٿيون ته ڪو به ٻاهريون اسان جي تعليم تباهه نٿو ڪري سگهي.... اسان کي حقيقت پسند ٿيڻو پوندو ۽ پنهنجي بيواجبين، سستين ۽ ناانصافين کي مڃڻو پوندو..... پنهنجي حق وٺڻ لاءِ مهينن جا مهينا احتجاج ٿا ڪيون ۽ اسڪولن ۽ ڇوڪرن... پاڻ سڀني کي قوم جي اوجھه، غريب بي پھچ ٻارن کي پڙهائڻو آهي..... اسان حق وٺون ته ٿا، ڇا حق ادا به ڪيون ٿا... هڪ استاد پي کي نونٺ هڻي اٿڻ جو اشارو ڪيو... هڪ استاد منهن ۾ ڀڙڪيو ڇا رڳو تعليم جي تباهي ۾ استاد جو ڪردار آهي، ڇوڙا پڙهن ٿا...؟ ۽ والدين ۽ سماج ذميوار ناهي....؟ ڪي استاد اکين جا اشارا ڪرڻ لڳا.... جيئن جيئن هيڊ ماستر جي اصلاحي تقرير ڊگهي ٿيڻ لڳي، تيئن تيئن ڪي استاد ٻيهر اخبارن کي لڳي ويا، ته ڪي اوپاسيون ڏيڻ لڳا، ته ڪي چاهي جي ٿڪل تاثرن سان بيزاري جو اظهار ڪرڻ لڳا..... هڪ استاد کان رهيو نه ٿيو.....

چي: سائين پلاسٽر سموري سماج جو استاد نڪو ڪنڀو آ ڇا....؟ اوهان جون ڳالهيون بروير صحيح پر حمائم ۾ سڀئي ننگا آهيون..... هر ڪو گناهگار آ سائين.....

هيڊ ماستر بيزاري وچان چيو، پر اسين استاد سماج جي تقدير مٽائي ٿا سگهون.... يقين ڪيو ٿرون، ڏاڙا بدميني، دهشتگردي، لت مار سماجي بيچيني، افراتفری شايد اسان استادن جي ڪري آهي..... ڇو جي يا ته اسان پڙهايون نٿا... جي پڙهايون به ٿا ته رڳو درسي ڪتاب.... جڏهن ته اسان کي درسي ڪتابن سان گڏوگڏ شاگردن کي سماجيات، مارڪيٽ، مذهب، سيرت نگاريءَ، ڪردار نگاريءَ، مستقبل جي تياري، شخصيت سازيءَ، جديد ايجادون، سائنس، سماجي خدمت جو شعور پڙهائي انفراديت بجاءِ اجتماعيت جي پرچار سيکاريون ۽ انهن کي مهذب ۽ خوشحال سماج جو ڪارائتو ۽ هڏوڪي ٻين کان جيئن وارو معتبر ۽ مهذب شهري بڻائڻو آهي. نه ڪي غريب عوام جا کيسا

تڪيندڙ ڊاڪٽر ۽ ڀٽيون روڊون ۽ پليون ٺاهيندڙ ڪرپٽ انجنيئر ۽
عوام حقن جي استحصالِي ڪندڙ ڪامورو.....
ايتري ۾ ائين پيرڊ جو گھنڊ لڳو..... ته مسجد جي منارن مان لائوڊ
اسپيڪرن تي اذانون اچڻ شروع ٿيون....
۽ اڳ ۾ ئي هيڊ ماسٽر جي تقرير مان مڪمل بورڊي ويل مڪيه
استاد ڪرسيون ڇڏي اٿي بيٺا ۽ چوڻ لڳا.....
سائين هاڻي موڪلائي ناهي..... نماز جو به ٽائيم ٿي ويو آهي.....
سڀاڻي گڏ آهيون.....

ڪراچي...

هاڻي ته ڦٽ به ناسور ٿي پيا آهن.... منهنجي وجود ۾ آري ڪير پيو وهائي..... اڄ ڪراچي ماءُ جي مامتا جي من ۾ بي شمار ميار جاڳي پيا هئا.... پنهنجي وجود ۾ وهندڙ اجگر سمنڊ جي لڳاتار چولين جي قطارن جي مٿر آواز ۽ موسيقي گاڏڙ گولين جي گونج ۽ ايمبولينس جي ڪوڪاٽن ڪراچي ماءُ جي اندر ۾ ويڙهي وڌا.... ڪراچي ماءُ خوبصورت صبح جهڙو اچو اجرو پٽ امن گذريل ڪيتري عرصي کان وٺي گهر مان جلاوطن هجڻ سبب ڪراچي امڙ جو گهر کائڻ لاءِ اچي پيو....

چي: ڪيڏي نه سڃ آهي، رڃ آهي، راڪاس آهي، سمنڊ ماڻهن جا هوندي به ماڻهو ڦڙو ڦڙو مس بچيو آهي.... ماڻهو ڏنڊيل عڪس جيان ائين پيو پاسي جئين جهڙيالي ۾ اڻ لڪو سڄ.....! منهنجو پٽ ”امن“ ماضي ۾ ڪراچي تي شهنشاهن جيان راج ڪندو هو ۽ آءٌ ننڍڙي ڪير پياڪ ٻار جيان سڪون ڏيندڙ لولي ٻڏي سڪون سان سُمهي رهندي هيس.... اهي هڙبئي رنگ، خوشيون.... منهنجي اندر ۾ جهير ٿا ڏين.... روڊن تي ٽڪ ٽڪ ڪري هلندڙ شاهي ٽانگن جو رومانس.... ٿرام جي لکن جي لوڏ..... شام ڌارا سمنڊ جي پيٽ ۾ ڳاڙهي سڄ جي لولي جو ٽبي هڻڻ ۽ اتان سفيد سفيد پگهه پکين جي ٽولن جو گذرڻ.... منهنجا اهي پاڪڙا هونل.... ادبي محفلون.... پارسين جون خوبصورت عمارتون ۽ هر ڏسا، هر ڏيڪ، هر منظر هر وڪ امن، پيار، پابو، خوشي ۽ خوشحالي جي خوشبو.....

اڄ ڪراچي جي مامتا جو جسم زخمن سان چور چور ۽ روح زخمي پرند جيان جيئڻ ۽ مرڻ جي ڪشمڪش ۾ هو.... چي: آءٌ ته سڄي ملڪ کي پنهنجي ٿڃ تي پياريان! آءٌ ته وطن جو چهره آهيان، جيڪا طاقت ۽ توانائي ٿي واپرايان اها ديس جي هر جيوگهرڙي تائين زندگي ٿي پهچائي.... آءٌ ته سڄو جهان ٿي پاليان.... پوءِ آخر ڇو منهنجي ئي اکين ۾ مرچ وجهي منهنجي روشنين جو قتل ڪيو ٿو وڃي.....! هي منهنجي اندر ۾ ڪير ماڻهو گهڙي آيا آهن..... جيڪي

منهنجو اندر چاڪ ٿا ڪن..... هي گلابن جي پوک ۾ ڏاند ڪنهن ڇڏيا آهن؟ هن عمارتن جي جهنگ ۾ ماڻهپو ڪٿي دفنائجي ويو آهي؟ ماڻهپو دفنائيندڙ هي ڪفن چور ڪير آهن.... هي قبضا گير ڪير آهن..... ماءُ جي پيرن هيٺان ته جنت هوندي آهي..... هي دوزخ برپا ڪندڙ ڪير آهن.....؟

منهنجو پٽ امن، ڪنهن اغوا ڪيو آهي؟ ڇا منهنجي پٽ ”امن“ کي پڻ ٽارگيٽ ڪلنگ ۾ ماريو ويندو.... هي ٽارگيٽ ڪلر ڪير آهن؟
مان ته پنهنجي وجود ۾ بنا ڪنهن رنگ ۽ نسل جي فرق جي مختلف مذهب، ذات پات ۽ ڀانت ڀانت جي ماڻهن کي روزگار، گهر، مال ملڪيت ڏنو آهي پوءِ هي احسان فراموش ۽ منهنجي پٽ ”امن“ جا اغوا ڪندڙ ڪير آهن؟!

منهنجو هاءِ ٿوڦاڻي منهنجو پٽ ”امن“ ڪٿي آهي؟..... هي گولين جا آواز لاقانونيت، ڏاڍ..... هي لاشن جون قطارون، ٻر ڌماڪا ۽ ايمبولينس جون ڪوڪون.... گاڏين، دڪانن، مارڪيٽن ۽ ملڪيٽن کي باهيون.... هي تباهي هي ڏانهون.... انهي ڏونهين ۾ گم ٿي ويل منهنجو مويي پٽ ”امن“، ڪٿي آهي ”امن“؟ امن... امن... امر... امر.... امن.... ڪراچي ماءُ جي اڪڙين جا بچاءُ بند ”امن“ جي سڪ جي سيلاب لوڙهي ڇڏيا.... مان امن کي ڪئين موٽايان! امن جنهن جي وجود هجڻ سان هرسو مسرتون ئي مسرتون هونديون هيون.... امن جو چهرو ڪيڏو نه وڻندڙ هيو.... ”امن“ کانسواءِ من ڪيڏو مونجهو آهي.... امن جيئڻ جي آس هو يقين هو ۽ سهارو هو.... امن جو هجڻ روزگار خوشحالي، ترقي، سکون، محبت، پريت جو هجڻ هو.... امن ناهي ته ڪجهه به ناهي. امن انسان جي تعميري جبلت آهي، ازلي خواهش آهي جيڪا سڀني تخريبي ديو ۽ شيطانن کي شڪست ڏي ٿي.... امن زندگي آهي..... امن ڪٿي آهي؟ ڇا هو امن کي موت جي ننڊ سمهاري ڇڏيندا، جي امن مري ويو ته آءُ به ڪٿي جيءُ سگهنديس.... امن ته آب حيات آهي! امن روح جي راحت آهي.... امن آسرو آهي، ڏيڏ آهي.... امن اطمينان آهي.... امن پيار آهي، پريت آهي.... مونکي امن موٽائڻو پوندو

امن ڪانسواءِ هر من اداس آهي، هر دل ويران آهي..... جي مان پريشان ٿيندس ته ملڪ پريشان ٿيندو.... پر مان ڇا ڪيان آخر ماءُ آهيان.... امن منهنجي آند آهي امن ڪنهن جي چنبي ۾ آهي.... آءُ آخر بيوسي جي تصوير چوڻي آهيان..... اهي ڪير ماڻهو آهن منهنجي وجود اندر فرقي، نسل، ذات پات جي بنياد تي جهيڙا ٿا ڪرائين ۽ منهنجي اندر ۾ چاقو ٿا هلائين..... اهي ماڻهو ڪير آهن جيڪي پنهنجي مفاد خاطر منهنجو اندر ٿا پيلن.... آءُ ته سوني جهرڪي آهيان..... پر منهنجو آڪيرو واهيرو وڻان امن ڪٿي آهي.... امن... امن

ڪراچي ماءُ جي گهر جو در کلي ٿو ۽ اندر هڪ اڌ مٿو لاش مٿل، رت جي داغن سان رڱيل سفيد لباس پهريل، ڪپڙا ليڙون ليڙون ٿيل اچي هيٺ ڪري ٿو....

اڙهي هي ته منهنجو پٽ امن آهي!؟ هي زخم، رت..... منهنجا ٻچا آءُ ته تنهنجي سڪ ۾ سڪرات جهڙي ڪيفيت مان پئي گذران.... منهنجو ساهه ڪي سرير ناهي..... تون ڪٿي هئين.... تنهنجي غير موجودگي ۾ منهنجا سڀئي رنگ، خوشيون، سڪون عذاب ۽ اذيت ۾ متجي ويا هئا.... تنهنجي هي حالت زار ڪنهن ڪئي آهي؟

”امن“ سڀ توانايون ميڙي هڪي هڪي ڳالهائي ٿو امان ! مان ڏهاڪن کان وٺي اغوا ٿيندو رهيو آهيان..... خوار ڪيو ويو آهيان، ڪن سمجهوتن تحت چند گهڙين لاءِ توڏانهن موٽايو ويندو آهيان.... ۽ وري ڪنهن نئين عذاب، سازش، مطالبي جو انتظار ڪندو آهيان ته ڪڏهن تو اغوا ٿيان..... دريدر ٿيان.... مان گذريل گهڻي عرصي کان وٺي وقتاً به وقتاً اغوا ٿيندو رهيو آهيان..... صليب چاڙهيو ويندو رهيو آهيان....

پٽ آخر تون ڪيستائين اغوا ٿيندو رهندين.....؟ سندس امڙ ڪراچي هاڻي امن کي پنهنجي ٻاجهاري جهولي ۾ جهلي سوال ٿي ڪري.... تون مڪمل آزاد ڪڏهن ٿيندين..... منهنجا گل سڪون ۽ سر تون سان سلهاڙيل آهن..... تون ئي منهنجو جيئندان آهين..... مان هاڻي وڌيڪ تنهنجي جدائي جي پيڙيءَ برداشت نٿي ڪري سگهان.... پٽ! منهنجي رڳ رڳ ۾ باهه باري ويئي آهي.... منهنجو وجود باهه جي

بني ٿي پيو آهي..... آوي جواندر ٿي پيو آهي... ۽ شمشان ٿي پيو آهي
 جتي ماڻهجي، انسانيت، سماجي قدرن جا لاش پيا سڙن.....
 منهنجي اندر منجهان لاش ڏوٽيندڙ ايمبولينس جا آواز پيا اچن.....
 منهنجو اندر ميدان جنگ ٿي پيو آهي پٽ! جتي هر ڪو پنهنجي
 مفاد جي جنگ پيو وڙهي... اُهي ڪير ماڻهو آهن، جنهن توکي مون کان
 ڌار ڪيو آهي؟... اُهي ڪير آهن جنهن منهنجي جهولي لنگڙي لولي
 ڪري..... اُن ۾ آڱار پريا آهن.....
 آءُ آتشدان ٿي پئي آهيان ٻچا.... منهنجي اندر ۾ بارود پريو ويو
 آهي.... ائين لڳي ٿو هڪ ڌماڪي سان ڦاٽي پونديس.....
 ٻاهر زوردار فائرنگ جو آواز..... ۽ ايمبولينس جا ڪوڪاٽ.....
 ”امن“ ڪراچي امڙ جي آغوش مان زخميل جسم سان اٿڻ لڳي ٿو.....
 نه ٻچا نه هاڻي آءُ توکي ڪيڏانهن به وڃڻ نه ڏينديس آءُ توکي
 پنهنجي اندر ۾ لڪائي ڇڏينديس.... تون ڪجهه گهڙين لاءِ اچي وري
 مهينن جا مهينا گم ٿي ويندو آهين.....
 امان ماڻهو وحشي آهن.... پنهنجي خصيص مطلب خاطر مون کي
 توکان ڌار ڪندا آهن.... فائرنگ جو آواز ويتر تيز.... پوليس موبائيل
 جو آواز.... گوليون کائيندڙ ماڻهن جون رڙيون ۽ ڪيهون.... امان مون
 کي وڃڻ ڏي.... نه ته اهي خوني مون کي گهڙي ڇڏيندا.... هميشه لاءِ
 مان توسان وڃن ٿو ڪيان امان! آءُ هڪ ڏينهن پنهنجي مڪمل جوڀن
 سان توڏانهن موٽي ايندس ۽ هميشه توسان گذرهي پوندس فائرنگ جو
 آواز وڃي ٿو اسان جي گهر جي ويجهو ٿينديو.... انکان پهرين جو
 منهنجا قاتل، منهنجي وجود جا ويري پهچي وڃن.... مون کي هڪ دفعو
 ٻيهر وڃڻو پوندو.... امن ست ڏيئي اٿيو ۽ ويندي مهل دروازي تي بيهي
 امڙ کي آخري پيغام ڏنائين ته امان مان تمام جلد واپس ايندس ۽ پوءِ
 پنهنجا سڀ سور جدايون ختم ٿينديون.... نه پٽ امن نه وڃ منهنجي
 سيني ۾ باهه جو مچ پري ٿو.... اڄ منهنجي وجود سان ويڙهجي وڃ....
 اڄ مان توکي پنهنجي جيءُ ۾ لڪيان.....

نه امان مان واپس ٿيس ته هي خوني مون کي ماري ڇڏيندا..... مان
تو خاطر جيئڻ ٿو چاهيان..... جيئڻ ٿو چاهيان مان موتي
ايندس..... توسان وڃن آ امان..... مان موتي ايندس..... مان موتي
ايندس.....

ڊرامو

سيڪنڊ اسٽيٽمنٽ

پهريون ڏيک: (شام جو پهر، جهڙيالي موسم هڪ جوڙو بينچ تي ويٺو آهي، ٿڌڙي هوا هلي ٿي).

کردار: پريت، وشال

پريت: پنهنجي محبت جي هي ڪاٺين جهڙيالي آهي وشال؟
وشال: شايد پنجنين ...

پريت: ستين... وشال! مردن کي محبت جا ايونٽ اڪثر ياد ناهن هوندا... نه پنهنجي پرينءَ جي سالگرهه جو ڏينهن ياد ڪري سگهندا آهن، نه ئي پهرين ملاقات ...

وشال: ها... ائين ته بلڪل آهي... پريت! ائين نٿو لڳي ته جهڙيالي ڪنهن محبوب تي پينٽ ڪئي هجي، اهڙو خوبصورت منظر ته ڪوئي محبوب ئي ناهي سگهي ٿو...

پريت: جهڙيالي محبت جي مستي آهي...
وشال: پريت!

پريت: جيءَ...

وشال: پاڻ پنهنجي آڪيرو ڪڏهن ناهينداسين ...

پريت: نه تنهنجي گهر وارا راضي آهن، نه ئي منهنجي گهر وارا...
ظاهر ڳالهه آهي پاڻ ٻنهي وٽ ٽيون رستو آهي... فيصلو پنهنجي هٿ آهي... يا هٿ ملائي هميشه لاءِ هڪ ٿي وڃون يا..... پر توهان ته محبت ۾ حاصلات جي نظريي جا پوئلڳ آهيو نه.....

وشال: يقينن، محبت حاصلات ئي آهي... جز ڪل نه ٿيندا ته سڄي حياتي اڌ ڪل وجود جيان لڇندا، لوڇيندا رهندا... حياتي ٽڪ ٻڏي بيهي رهندي...

پريت: ماڻهو چوندا هن وشال!... محبت ماڻح کانپوءِ شدتون ڏريون ٿي وينديون آهن، اميدن جا قافلا اڌ پنڌ ۾ ٿي ڦرجي ويندا آهن، محبتن جا معراج ڌرتي هاڻا ٿي پوندا آهن، ماڻهو رڳو زال مڙس ٿي پوندا آهن... پوءِ نه جهڙيالن جا رومانس رهندا آهن ۽ نه احساس جي محسوسات، نه انتظار جا مزا رهندا آهن ۽ رسڻ ۽ مڃائڻ... زندگي تڙپ جو پيتو لنگهي ضرورت ۽ سمجهوتي جي پاڻال ۾ پيهي ويندي آهي... ائين لڳندو آهي وشال! هٿ مان ڪا شيءِ ڪري پيئي آهي... زندگي پنيرو ٿي پئي آهي... هٿن مان چاهت جو ڪبو تر اڏري وڃي ڪائنات جي اونهائين ۾ گم ٿي ويو آهي... عورت خوف ۽ وسوسن جي غار هوندي آهي وشال! مونکي ڊپ ٿو ٿي، پاڻ ڪٿي هڪ ٿي محبت جا پيمانا چلڪائي نه وجهون... گهٽائي نه وجهون....

وشال: خوف جبلت آهي، محبت حقيقت آهي... محبت پنڌ آهي ۽ حاصلات منزل... جيڪي ماڻهو محبوب ناهن ماڻي سگهندا، اهي ڪتل ڪتل ۽ اڻپوري تصوير جيان هوندا آهن... جنهن ۾ يا رنگ ڦڪا هوندا آهن يا..... اهڙن ماڻهن جي اندر ۾ محرومين جي چر وهي ايندي آهي... جيڪا احساسن، اميدن جا ڪچا گهر پاڻڻ شروع ڪندي آهي... ۽ پوءِ پريت! اندر جو سمورو ڳوٺ آهسته آهسته ڀڙڻ شروع ڪندو آهي... حاصلات بچاءُ بند آهي پريت!... آءُ اڪيلائين جي ڪُن ۾ ٻڌڻ نٿو چاهيان... محبت عظيم اعتماد آهي، محبت آهڙ جو مينهن آهي، جيڪو وهم، وسوسن جا غبار ڌوئي حياتي کي فطرت جهڙو خوبصورت ڪري ڇڏيندو آهي... مان اڌ وجود آهيان پريت! مونکي توسان ملي پورو ٿيڻو آهي... ائين سوچ آءُ غزل جي پهرين ست آهيان، تون ٻين، مان ٿئين... ائين سڄي حياتي پورو غزل مطلع کان مقطع تائين پاڻ لازم و ملزوم آهيون...

پريت: محبت احساسن جو سودو آهي وشال! محبت اعتماد جي الاهي سنهي ڏاڳي سان ٻڌل هوندي آهي... شال نه ماڻهو جو اعتماد

کو تو ٿئي.... ڪڏهن ڪڏهن محبت جي انڌ ۾ اسان ماڻهن جا اصلي
چهره نه پسي سگهندا آهيون.... پوءِ... اڳتي هلي زندگي جو ڪٿو سچ
کير ۽ پاڻي جا فرق سمجهايندو آهي... انکان پهرين رڳو کير ئي کير
هوندو آهي....

(بيرو به چانهه جا ڪپ کڻي اچي ٿو)

وشال: چانهه جو ڏک پي----- پريت! هميشه پهريان
احساس خوشي ماڻڻ چاهيندا آهن.... آءٌ حتي الامکان چاهيندس ته
تنهنجي مرڪ ميري نه ٿي.....
ٻيون ڏيک :

پنجويه سالن کانپوءِ-----

گهر جو ڪمرو وشال جي اکين جي عينڪ گڏ پريت وٺي
آهي....

پريت: وشال! عيني جي مستقبل جو مسئلو آهي. پسند جي
شادي جي ته اسان جو مذهب به اجازت ڏي ٿو.... پنهنجي اڪيلي اولاد
آهي، حياتي ۾ جي ڪمائي آهي، محبت سماج کان مٿانهين هوندي
آهي.... جي اها ارسلان سان شادي ڪرڻ ٿي چاهي ته ان ۾ ڇا برو آهي،
بئي هم عمر، هم ڪلاس ۽ ساڳي شعبي ۾ ليڪچرر آهن.... حياتي
جو پنڌ بخوبي ڪري ويندا....

وشال: پريت! تنهنجي ڳالهه صحيح آهي، پر اسان جي خاندان ۽
برادري ۾ ذات کان ٻاهر رشتو ورتو ته ويندو آهي، پر ڏٺو ناهي ويندو!....
ٻيو ته ٺهيو پر ادا وڌو به پونچال پيدا ڪري ڇڏيندو.... اسان جي لاءِ
سماجي مسئلو پيدا ٿي پوندو....

پريت: پاڻ بيئي به ته مختلف ذاتين جا هئاسين.... گهروارا
راضي نه ٿيا ته.... ڪورٽ مٿج ڪئي سين...

وشال: (بيچين ٿيندي) پنهنجو دور ٻيو هو.... بعد ۾ پنهنجا مائٽ
ٺهي ويا هئا....

پریت: مان عورت آهيان وشال! محبت کي آخر تائين نپاڻڻ ۽
سمجھڻ ڄاڻان ٿي، عيني جي ارسلان سان سٺي اندر استيندنگ
آهي....

وشال: توهان نٿا سمجھو منهنجي سماجي زندگي آهي،
اٽڻي ويهڻي آهي... آءُ ڪيتري سوالن جا جواب ڏيندس، توهان
سمجهدار آهيو... عيني کي سمجهايو... هو اڃان ٻار آهي.....
(وشال اخبار ويڙهي ٿو، پریت هلي وڃي ٿي، وشال لائيت آف
ڪري ٿو)

(صبح ٿئي ٿي)

پریت: وشال...!!! وشال! رڙ ڪندي ڪمري ۾ داخل ٿيئي ٿي....
وشال: (چرڪ پري اٿي ٿو) ڇا ٿيو خير ته آهي؟
پریت: وشال! خير ڪونهي..... عيني ڪمري ۾ ڪونهي!!

(پردو ڪري ٿو)

(ڊرامو ختم)

بودلو....

سڀ مرضيون تنهنجيون هلنديون ڇا؟..... ايترو نواب صاحب
آهين ڇا؟

نه ڪنهن چيو

پوءِ اچين ڇو نه ٿو.....

نه اچڻ جي به ڪي سبب ٿين ٿا...

خبر آ..... سُستي پيو ڇا.....

نه سڪ ته مونکي به الاهي لڳي آهي..... پر.....

پر ڇا.....

سڀ ڳالهيون ٻڌائينون نه آهن... ڪجهه ڳالهيون سمجهي وڃيون
آهن.....

اهو ته مان ڄاڻان ٿي.....

پوءِ اجايو ضد ڇو ٿي ڪرين.....

پر، مان هڪ پيرو توکي رويرو ٻڌڻ چاهيان ٿي.... جيئن گوتم ٻڌ
جا پڪشو گوتم کي ٻڌندا هئا، وڏي گيان سان، وڏي ڌيان سان.....
جڏهن يونيورسٽيءَ ۾ توکي آخري دفعو ٻڌو هئم..... پنهنجي عمر کان
به وڏيون ڳالهيون ڪيون پئي ٿو..... گهڻو عرصو گذرڻ ڪري ڪجهه
ڪجهه وسري ويو آهين..... مان توکي دهرائڻ ٿي چاهيان..... تنهنجي
ڇهري جو سبق پڪو ڪرڻ ٿي چاهيان.....

وقت سان ڇمرا ڌنڌلائي وڃي ويندا آهن..... ماڻهوءَ جون ترجيحات
مٿيون رهنديون آهن..... ماضيءَ ۾ جيئن وڏو عذاب آهي.....

پر توکي اچڻ ۾ رڪاوٽ آهي ڪهڙي... ڪجهه ته خبر آهي....
ڪجهه ڄاڻڻ چاهيان ٿي... ڀه ايئن چئو ڪٿي ڊسمبر ۾ ايندس، ڊسمبر ۾
نڪري پوندو آهيان، ڊسمبر ۾ منهنجو رنگ صاف ٿي ويندو آهي،
ڊسمبر جي ڏپ مزو ڏيندي آهي.....

نه اهڙي ڳالهه نه آهي....
هي ڳالهه به نه آهي، هو به نه آهي....
پوءِ ڳالهه آهي ڪهڙي جيڪا لڪائين ٿو....
اچي ڪيان ڇا؟
ڪهڙو تون اندر ۾ دٻايل، اڻ اظهاريل ڪيفيتن جو اظهار
ڪنديئن....

پنهنجي وچ ۾ شايد ڪجهه به نه هو.... شايد اندر اسٽينڊنگ هئي،
ڪلاسميٽيس، دوستي... بس.... ان کان اڳتي....
ڪي احساس جا رشتا به ته هوندا آهن.... ڪي اڻپوريون
خواهشون به ته هونديون آهن، ماڻهو جي اندر جي ڪنهن اڪيل ڪري
ڏني آهي... ڪي دل مان نڪتل جملا نڙي جي پند تائين ٽڪي پوندا
آهن؛ ڪي احساس جا وهڪرا زبان جي پت تي وگهري ويندا آهن؛
ڪڏهن ڪڏهن ماڻهو ڳالهه ڪرڻ هڪڙي چاهيندو آهي، پر ڪري
بي ويندو آهي. ڪيترين ئي ڳالهين جا ڳلا اسين گهڻي ڇڏيندا
آهيون.... ڪي ڳالهيون ته تڪراري گهڻي ۽ جيان هميشه جي لاءِ بند
ڪري ڇڏيندا آهيون. ڪڏهن ڪڏهن ماڻهو ڪيچ جا پنڌ به ڪري
ٿو وڃي ۽ ڪڏهن ڪڏهن جملن ۾ به سمڪي پوندو آهي. ڪڏهن
ڪڏهن هڪ جملو چوڻ لاءِ سوين جملا ڳالهائڻا پوندا آهن. پوءِ به اهو
جملو ادا نه ٿي سگهندو آهي.... يا ماڻهو چوڻ ئي ناهي چاهيندو....
مطلب تون مون کان اعتراف ڪرائڻ ٿو چاهين....؟

ڇا جو اعتراف؟
ڇا ڪجهه شيون اڻ چيون سنيون نه لڳنديون آهن.... شروع
ڪري اڌ ۾ ڇڏي ڏيڻ....
۽ ها متان ايئن سمجهين ته تون منهنجي طلب ٿي پيو آهين....
ايئن بلڪل به ڪونهي....

پلي ايئن نه هجي پر مان توکي سمجھي به ٻيهر سمجھڻ الائي جي
چوڻو چاهيان....

پر ڪجهه رشتا سمجھائي ناهن سگهبا. شايد انهن کي سمجھائڻ
لاءِ اظهار جا، ٻولي جا گھاٽڻا ڪٿي پوندا آهن. اهڙن رشتن کي
محسوس ڪبو آهي، اهڙن رشتن جو احترام ڪبو آهي، اهڙي رشتن
کي ملهائبو آهي.... سمجھ ۾ ئي ناهن ايندا... ڪڏهن ڪي معاملن
کي مسئلا، حياتي پر ڪجهه رشتن جيان اڻ سمجها ٿي رهندا
آهن.....

انهن کي اڻ سمجھو ٿي رهڻ ڏبو آهي...
ڪنهن به ڪتاب کي مڪمل سمجھي وٺبو ته اهو ڪتاب ٻيهر
ڪٿي پڙهيو....

مان ته توکي آهستي آهستي سمجھڻ ٿي چاهيان... مان ته توکي
پٺاڻي جي رسالي جيان حياتي پر ورد ڪرڻ ٿي چاهيان.... مان ته
چاهيان ٿي. مون وٽان هر شيءِ کڻي وڃي... پر تنهنجو سمجھڻ نه
کٽي....

جيئن تون هر پيپر ڪرڻ کانپوءِ اڪثر عادت ڇڏيندو هئين. وڏي
تياري هئي.... تائيم گهٽ هجڻ ڪري گهڻو ڪجهه رهجي ويو.... هي
رهجي ويو هو رهجي ويو.... رهجي وڃڻ سنو هوندو آهي سي ايس ايس
پي.... جيئن ڪنهن جو ڪنهن وٽ رهجي وڃڻ.....

حياتي جي ننڍي وٽي ۾ گهڻو ڪجهه رهجي ٿي ويندو آهي....
پوءِ مان اچي ڇا ڪيان؟

مان اچي هڪ بند ڪيل باب کي نه ٿو کولڻ چاهيان....
ڪڏهن ڪڏهن بي سبب به اچبو آهي. ڪيتري عرصي کان
چوان ٿي.... پر توکي هر ڳالهه جو جواب ڪڍي.... مون کي توسان کي
راز عمر پر شيعر ناهن ڪرڻا.... الائي جي ڇو مون کي ايئن لڳندو آهي،
ڀاڙ گڏ پڙهڻ کان پهرين به ڪٿي مليا آهيون... شايد مون کي وسري

ويو آهي... مون کان اڪثر خوبصورت خواب جڏي شاگردن جيان وسري ويندا آهن.... مون کي ايئن چو لڳندو آهي ته تون منمنجوي ڪو وجود آهين.... پر مان ميان نه ٿي... ڪي ماڻهو توهان جي زندگي ۾ ايندا آهن... توهان جي شخصيت سنوارڻ، شخصيت ساز ماڻهو. جيڪي توهان کي توهانجي شخصيت جو تعين ڪري ڏيندا آهن، توهان کي توهانجي معنيٰ ٻڌائيندا آهن... ته توهان ۾ ڪهڙيون ڪهڙيون صلاحيتون آهن، توهانجي هجڻ جو احساس ڏياري، توهانجي پنهنجي ذات جو شعور ڏيئي... چُپ چُپاتا، توهانجي زندگي مان پولارن جا پنڌ ڪري، نظر جي حد کان ترورا ترورا ٿي - اکين کان اوجھل ٿي ويندا آهن. توهان کان شين جيان هٿ مان ڇڏائجي ويندا آهن. پوءِ ڳولڻي ناهن لپندا، اتفاق سان به نظر تي ناهن چڙهندا. جيئن سماعتون انهن جي آواز کان سڪي مرنديون آهن؛ تيئن اکين جا اوسيٽڙا ويندا آهن وڌندا.... ڪي ويجهائي ڏور، ڪي ڏور به اوڏا سڀرين....

ڪوھ ڄاڻان ڪهڙا پرين....

مطلب اڃان ان کي وساري نه سگهيو آهين نه....

نه بلڪل نه....

جيڪي ماڻهو ساهن ۾ سبيل هوندا آهن.... اهي ڪٿي وسرندا آهن....

پوءِ تنهنجي زندگي ۾ منمنجي ڪهڙي حيثيت آهي....؟ سيڪنڊ چوائس.... مون کي ثانوي حيثيت قبول ناهي....

شايد، محبت ڪڍڪ جي ماني جيان هوندي آهي، جنهن مان ڪڏهن به منهن ناهي پچندو....

پر ڪي خال ماڻهو هڪ حياتي جيتري تمام محدود وقت ۾ پري ناهي سگهندو.... سچ ته اهو آهي، ڪن ماڻهن جا خال پرڻا ٿي ڪونهن.... انهن جي جڳهه ڪير به وٺي ناهي سگهندو... انهن جي جڳهه هميشه خالي رهندي آهي... ها! اها الڳ ڳالهه آهي ته ڪي تو

جهڙا روح ان خلا کي ڀرڻ ايندا آهن..... آسپس ملندي آهي.... ڪن ماڻهن جي ڪي هڪجهڙايون هونديون آهن... ماڻهو سڪ لاهيندو آهي... گهڻا ڀرڻ جي ڪوشش به ڪندو آهي... پر هوندو پورا ٿو آهي... شايد ها، شايد نه..... ها ۽ نه جي وچ ۾....

پوءِ، منهنجو ڪهڙو ڏوهه...؟

منهنجا به ته ڪي خواب آهن... ڪي آئيڊيل آهن... خبر اٿي، سموري زندگي ماڻهو پنهنجي آئيڊيل جي تلاش ۾ هوندو آهي. اهو ماڻهو به reserved ملي ته: من اها ٿڪو ٿي پوندو آهي.... ماڻهو بي شمار آهن، پر ڳالهه روح ملڻ جي آهي... مان سمجهيو شايد مونکي آئيڊيل ملي ويو آهي... منهنجو مڻج... جنهن کي مون ٻه سال سمجهيو سوچيو ڪي خواب اٿيا.... خبر اٿي سمجهيل ماڻهو ڇڏڻ ڪيترا اوکا هوندا آهن.....

پر تون ته منهنجي زندگي ۾ ليٽ آئي آهين..... ۽ چوندِي ته پاڻ هيائين ته مان تنهنجو پيار نه آهيان... مان تنهنجو ڪلاس ميٽ، وڏو کان وڏو سنو دوست.... جنهن جي هٿي ته فقط انڊراسٽينڊنگ....

پوءِ به مونکي سمجهائي سگهنديئن ته... جيڪو هڪٻئي جا چهره پڙهي وڃي، جيڪو ڪلاڪن جا ڪلاڪ چپ ويهي به گهڻو ڪجهه ڳالهائي وڃي... چاهيندي به، اوهان ان کي پنهنجي سوچ مان ڪڍي نه سگهو... ان کان پل به پري نه رهي سگهو... جنهن مان اڪيون ڍوڙ ٿي نه ڪن... اچي ته خوشي محسوس ٿئي، وڃي ته اداسي... موڪلون ڪري ته، ميسيج ڪري اچڻ جو پڇجي.... ڪوان جو نالو ڪٿي ته خوشي ٿيڻ باوجود، خواصخواهه ڪاوڙ جو اظهار ڪجي.... ڪنهن سوال پڇڻ تي جي ڪو رکڻ جواب ڏي ته ڪاوڙجي... حيرت واري نگاهن سان ڏسي ڪلاس ۾ وڃي اڪيلو ويهجي.... جي احساس ٿيڻ کانپوءِ پرڇاڻڻ اچجي نه - منهن ٻي پاسي ڪري ڪجهه نه ڳالهائجي.... فقط ڀت ڏانهن بي سود ڏسبو رهجي... آخر ڪار ڪاوڙ ۾ ايترو چئجي ايترو مصروف

آهين ته ٻي دفعي توسان ڊسڪس نه ڪبو.... بس ڳالهه ايتري نه... بس خوش....

۽ جڏهن ڪلاس ۾ آخري ڏينهن موڪلائڻ مهل چيم :
حياتي رهي ته ملبو.....
تو چيو..... بس..... فقط ملبو.....

ايتريون ڳالهيون ياد اٿئي..... نه.... بس چند ڳالهيون.....
مون ته ايم اي جي نصاب سان گڏ توکي به ست ست پڙهيو هو وڏي
نفاست سان تنهنجا نوٽ ٺاهيا ها... تنهنجا ڪهڙا آدرش آهن، توکي
ڪهڙا ڪتاب لکڻا آهن، تنهنجي پسند، ناپسند، تنهنجيون
ڪمزوريون.... نه گرمي برداشت، نه گهڻي سردي، سردي ايندي بيمار
گرمي جو ڪچو.... تنهنجو مرڪڻ.....
پر مان به توکان وڏو، توکي سڃاڻان.....

مونکي به تنهنجي بهادري سان، بي باڪي سان چاهه آهي....
انڪري ٿي ان ڏينهن ۾ فيصلو ڪيو هيم ته تنهنجي آنر، گريس، فقط
تنهنجي محبوب جي امانت سمجهي توهان ٻنهي جي حياتي مان
نڪري ويندس.....

توهان مونکي ٻڌائڻ ۾ الاهي دير ڪري ڇڏي.... ته تنهنجي من ۾
ڪو ٻيو آهي... ۽ توهان ان کي تر جيترو به وساري نه سگهيا آهيو.... ۽
نه وساري سگهندو....

ظاهر ڳالهه آهي، مان ان ماڻهو سان ڪيئن ٿي زندگي گذاري
سگهان، جيڪو اڳواٽ ٿي ورهايل آهي - ان پهرئين محبت ۾ جيڪا
ڪنهن ٻي جي حياتي جو حصو ٿي چڪو آهي.....

پوءِ به شايد ڪي گنجائشون نڪري اينديون آهن، تو جهڙا ماڻهو
پوءِ به..... الاڻي جي ڪيئن ڪنهن جي من ۾ پنهنجو مقام ٺاهي وٺندا
آهن.... شايد اهو انهن جي روين، اخلاق جو ڪمال هوندو آهي.... انهن

جي سچائيءَ جو نتيجو هوندو آهي... ڇو ته اوهانجي زندگيءَ ۾ سچا ماڻهو به ايندا رهندا آهن....

يا توجھڙن ماڻھن جو ڪجهه بچي ويل پيار جيڪو اسان جھڙن ماڻھن جي حصي ۾ ايندو آهي... مان فيصلو نه ٿي ڪري سگهان... مان توکي چاهيو هو يا چاهت کان مبرا ٿي ڪو روح جو رشتو ٻڌايو هو. جنهن ۾ نه جنس جي لالچ هئي. نه گذرھڻ جو خواب.... شايد اهو ٻيو ڪجهه هو... جنهن کي شايد مان لفظن جو روپ نه ٿي ڏيئي سگهان.... توجيان ليڪڪ هجان ها ته متان بيان ڪري وڃان ها.... پر سي.ايس.ايس.پي...ڪڏهن مها اديب به ڪي احساس پنهنجي سموري صلاحيتن باوجود اظهار کان عاري هوندا آهن... جڏهن ٻولي ڪٿي پوندي آهي نه سي.ايس.ايس.پي ته ماڻهو روئي ڏيندا آهن. اداس ٿي ويندا آهن... ڇپ ڪري ويهي رهندا آهن....

مان ته وري به.....

پر شايد مان ان نتيجي تي پهچي سگهان ۽ پنهنجي رشتي کي ڪوٺان ڏيئي سگهان....

تون ايڏي به سادي نه آهين.... ها اها الڳ ڳالهه آهي ته رٿائي آهين.... شين کي ته تائين سمجھڻ چاهيندي آهين. انڪري تو Candida جي سماجي، روحاني پناهه چواڻيس کي ساراهيو هو ته عورت فقط محبوبه نه هوندي آهي، اها زال به آهي، ماءُ به آهي. انڪري ان ۾ مامتا جو جذبو، محبوب واري جذبي تي اڪثر حاوي هوندو آهي. شايد انڪري توکي Hamlet جي محبوبه Ophelia سان همدردي هوندي هئي ته جڏهن عورت ٻن مقدس رشتن وچ ۾ چونڊ جي آزمائش ۾ پوندي آهي ته هو ٻنهي سان برابري جو انصاف ڪري پاڻ جيون جي دستبرداري قبول ڪندي آهي. شايد تون Ophelia واري ڪامپليڪس ۾ ڦاسي پئي آهين. ڇو ته عورت جي درد کي تون ئي بخوبي سمجهي سگهين ٿي.... شايد انڪري توکي Jan Austen جي

ناول Pride & Prejudice جي هيروئين ۽ هن جي پيئرن کي مڙس ڳولڻ جي نمائش ۾ پيش ڪرڻ واري عمل تي اعتراض هو ته عورت فطري طور سڳيو گهر ته تلاش ڪندي آهي. پر روحاني سک به.....محفل ڇڏي اچڻ واري هيروئن جي انا توکي ڪيڏي وٺي هئي....

پر، بودلا مان ته توکي سڀني ڪردارن کان اتم ڏٺو آهي... اهڙو ڪردار جنهن کي سموري حياتي اهو نه ٻڌائجي ته هو ڪيتري معجور آهي. ان ۾ ڪيتري فقيري آهي. ان ۾ ڪهڙيون صلاحيتون آهن. اها پنهنجي سڀاءَ ۾ جوهر ۾ آهي ڇا؟

ماڻهن ۽ ڪتابن ۾ فرق هوندو آهي سي. ايس. ايس. پي.... ڪتاب هڪ دفعو لکيو آهي... ماڻهو روز لکجي رهيو هوندو آهي... مونکي تون هڪ اينالائسز ۾ ڪيئن ٿو سمجهي سگهين؟

بي ڳالهه ته مان توکي ايڏو سيريس لائي جي چوڻ ورتو هو.....
مون کان وڌ.....
شايد.....

مونکي اها ئي تنهنجي ادا وٺندي آهي.... جو تون ڳالهين کي لفظن جي روپ ڏيڻ بجاءِ اکين سان اڇاري ويندين آهين....

جڏهن سڀ خبر اٿي ته پوءِ ڇو ٿو منهنجي واتان چورائين.....
واقعي کي واسطا هوندا آهن. جيڪي حياتي پر بي نام رهندي به پنهنجو طعين ڪندا رهندا آهن.... ڪڏهن ڪڏهن کي شيون واقعي ئي ناهن سمجهي سگهبيون.... شايد ماڻهو انهن کي سمجهڻ جي صلاحيت رکندي به سمجهڻ ناهي چاهيندو. شايد کي رشتا سمجهڻ کانپوءِ پنهنجي اهميت وڃائڻ شروع ڪندا آهن.... رشتن جو ٺهڻ ڪائناتي مظهر آهي کي ماڻهو اوهانجي سموري حياتي ۾ رهڻ کانپوءِ به توهانکي پنهنجو ناهن ڪري سگهندا.... جڏهن ته کي ماڻهو لمحن ۾ توهانکي پنهنجو ڪري وٺندا آهن ۽ سالن تائين پيا سمجهبا آهن. ڪن ماڻهن سان اوهان کي غير مشروط سمجهوئا

ڪري حياتي زندگيءَ جو رڻ جهاڳيندا آهيو ۽ ڪي ماڻهو توهانجي حياتي ۾ نه هجڻ باوجود اوهانجي روح ۾ ڪنهن بي گهر مسافر جيان ترسيل هوندا آهن. توهان انهن کي ڪنهن پوائتي خواب جيان وسارڻ چاهيندا آهيو. پر هو ڏند پڄاڻان سج جيان اڀري ايندا آهن. اوهان ڪٿي انهن جو ذڪر ٻڌندا آهيو. ڪو انهن جو نالو ڪڏهن آهي... ته توهان جو ساهه ڀرجي ايندو آهي. من اسائيل شام جهڙو ٿي پوندو آهي. منظر اوهانکي اوڀرا لڳندا آهن. اوهان روئڻ چاهيندا آهيو، روئي نه سگهندا آهيو..... پر اهڙن ماڻهن لاءِ ڪي اڻ لکا ڳوڙها پاڻ هڙتو نڪري ايندا آهن. اهي ڳوڙها ئي ته ڪنهن کي پنهنجي مڪمل سچائين سان چاهڻ جي گواهي هوندا آهن.. وڏي ڳالهه ته اها آهي اوهان کي غم روئي نه ملهائي سگهندا آهيو نه ڪي خوشيون.... ۽ ڪيئي دفعا ته اهڙا ماڻهو سالن جا سال دل تان لهي ويندا آهن.... ڪي پل وسري ويندا آهن.... ماڻهو بي گندرو ٿي پوندو آهي.... محبت کي وساري ويهندو آهي. ڪي زماني جون مصروفيتون، نوڪري، ٻار، گهر، آسائشون ڪي سمجهوتا.... پر پوءِ به اهي مور ماڻهو من جي ڪنهن ڪنڊ مان، ڪنهن روح جي جزيري مان، ڪنهن مختصر خواب وسيلي، ڪنهن ڊائري جي پنن ورائڻ سان، ڪنهن خوبصورت شام، ڪنهن جهڙباليءَ مهل اوهان جي ذهن جي پٿر تي نروار ٿي بيهندا آهن. ماڻهو ڪي پنهنجي ويساري تي ملامت ٿيندي آهي. بودلا ! ويسارا عارضي ٿيندا آهن. مستقل محبت ٿيندي آهي. خبر اٿئي، هن سموري ڪائنات جو مرڪز محبت اٿئي.... اهي ماڻهو وڏا ڀاڳوند هوندا آهن: جيڪي محبوب ماڻهندا آهن. ڪاش! سي. ايس. ايس. پي. پاڻ پهرين ملون ها.... ته منهنجي نصيب ۾..... ڪهڙو نصيب.....

بقول تنهنجي مان ته..... پوءِ به بودلا! تو اسان جهڙي ماڻهن کي خبر
ٿي نه پوندي آهي.... ۽ ماڻهو لاشعوري طور ويندو آهي ڪنهن جي من ۾
لهندو...

تو کي اها ڳالهه ياد آهي... هڪ ڏينهن ڪارڊپور جي پٽ تي
ڪتاب سيني سان لڳائي اداس ويئي هُئين... مان امتحاني ڪمري
مان اتي اچي تنهنجي آڏو ايئن اچي بيٺو هُيس، جيئن پوڄاري بت آڏو
بيهندا آهن.....

الائي ڪهڙي حُجت هُئي توسان.....

چيو مانءُ.....

پيپر جو تائيم ٿي ويو آهي، هتي ڇا ٿي ڪرين...

مان نه ڏيندم، تياري ناهي.....

توهان ڏيئي اچو....

پوءِ مان پهريون دفعو..... هڪ منٽ لاءِ تنهنجي اکين ۾ ڏٺو هو.....
تنهنجي تياري هوندي آهي. پاڻ تي يقين نه هوندو اٿئي، اتي هل پيپر
ڏي.....

نه مان نه ڏيندم.....

پوءِ تياري ڪرين ها نه، توکي ڪنهن روڪيو هو.....

اٿي به هاڻي..... شاباش..... ٻڌي نه ٿي..... تائيم وڃي ٿو.....

تون پوءِ به ويٺي رهي هُئين.....

مان چيو نه، تون ڪرين سگهين ٿي پيپر..... اٿي اٿي، شاباس.....

.....

پوءِ پلا مان به نه ڏيندم پيپر.....

تون منهن خراب ڪري ڪلاس روم ۾ هلي ويئي هُئين.....

۽ ها..... جڏهن پريزنٽيشن گروپ جي اڳواڻ ٿي هُئين مان حسب
معمول ڪلاس مان absent هُيس.... ته تون... گروپ جا سڀ ميمبر
ڪنفرم ڪري هڪ نالو خالي ڇڏي ڏنو هو..... خبر اٿئي هن سنسار

۾.. بيشمار ماڻهن... ايئن ڪيترائي نالا خالي ڇڏي ڏيندا آهن.....
 ڪڏهن ڪڏهن ڪي جايون خالي ڇڏيون آهن... ڪڏهن ڪڏهن
 اهي خال پرڻ جي اميد تي حياتين جا ڪيئي سج لهي ويندا آهن....
 انهي خالي پٽيءَ جا اوسيئڙا وارن ۾ چاندي آڻي ڇڏيندا آهن.... ان
 خالي پٽيءَ جو به پنهنجو درد آهي، پنهنجو رومانس آهي..... اهي خالي
 پٽا به معنيٰ خيز لڳندا آهن.... انهن جا پنهنجا نسا، پنهنجون
 ڪيفيتون، پنهنجون اُدا سيون هونديون آهن... پوءِ جڏهن مان به
 ڪلاس ۾ موٽي آيو هئس.... هڪ استاد توکي ڊائس تي سڏائي گروپ
 پورو ڪرڻ جو چيو هو..... تون هڪي هڪي منهنجون نالو ڪنيو هو ۽
 ڪلاس ۾ هو ڪرا پئجي ويا هئا..... ڇڻ ته پنهنجو couple ٺاهيندڙن
 کي پڪ ٿي هئي..... انهن هو ڪرن، سيتين، نعرن مهل مان تنهنجي
 ڇمري کي ڇٽائي ڏنو هو..... تنهنجي ان با اعتماد تاثراتن کي لفظن
 جي اڻپورن انگوڙن ۾ ڪيئن ٽولا هي سگهجي.....

ڪيتريون ڳالهيون ياد ڪري ڪيتريون ڳالهيون ياد ڪنديون.....

ماضي ۾ جيئن ڪيڏو نه مشڪل ٿئي ٿو سي. ايس. ايس. پي
 شايد ڪي ماڻهو توهانجي زندگيءَ ۾ ايندا ٿي مهمان ٿي آهن.....
 مهمان، مهمان ٿي هوندا آهن سي. ايس. ايس. پي.... مهمانن کي آخر
 ڪار هڪ ڏينهن ويڻو هوندو آهي..... انهن کي ڪيترو ترسائبو.....
 ڪڏهن خوشي پڄاڻان اداسي کي محسوس ڪيو اٿئي.... عيد جي
 شام شادي جي پڄاڻي، ۽ ڪنهن ماڻهو جي موڪلائي..... ماڻهو ننڍڙو
 ٻار هجي ته روئي ڪيڏو لڳي پئي.....

واقعي ٻڌو!

ڪي ماڻهو من جا مهمان هوندا آهن، اوهان جي روح ۾ انهن جون
 اوطاقون هونديون آهن.... انهن ماڻهن بنان اڻپورو جيئن هڪ احساس
 جو سفر شروع ڪندو آهي جيڪو سفر اندر کي رهڻيندو رهندو آهي.
 افسردگين جي ڪيفيت پٽا ڪري ننڊ مان چرڪ ڏياري اٿاري

ويهاريندو آهي. پوءِ ماڻهو ڪنهن ٻي محبوب دوست، ڪتابن، جاب، ڪچرين ۾ پناهه ڳوليندو آهي.....
 پر بودلا! ڇا اهو ضروري آهي ته جنهن کي اوهان روح سان ياد
 ڪيو اهو به اوهان کي ياد ڪندو هوندو؟
 شايد.....

سي ايس ايس پي اهي ماڻهو ڪيڏا نه خوشنصيب هوندا آهن،
 جيڪي اوهانجي زندگي ۾ پهرين ايندا آهن، انهن سان ڪهڙي ريس.....
 ڪاش! مون کي به تو جهڙي روح جي رياضت قبول ٿئي ها..... پاڻ تي
 ضابطو آڻيندي به توڏا انهن تانگهه ٿيندي رهندي هئي..... پر تو منهنجا سڀ
 رستا هڪ هڪ ڪري بند ڪري ڇڏيا..... تو جهڙي انسانن سان ماڻهو
 ڪيترائي سمجهوتا ڪري سگهي ٿو..... ڇو ته تنهنجا ڪي آدرش
 آهن..... ڪي مقدس خواب آهن..... تنهنجي پهرين محبت به قبول ڇو ته
 ان وقت مان تنهنجي زندگي ۾ نه آئي هيس..... مان ڪيتري به ڪوشش
 ڪيان..... تنهنجي پهرين پيار جي جڳهه نه ٿي وئي سگهان..... ڇو ته تون
 ان کي هڪ ڀل به وسارڻ لاءِ تيار نه آهين..... تون شادي به ڪري ڇڏي.....
 ڪيڏو تڪڙو آهين سي. ايس. ايس. پي..... هاڻي تون ٻڌائي ته منهنجي
 لاءِ ڪهڙي گهڻي بچي ٿي..... مون کي توکي گهڻو ڪجهه چوڻو هو.....
 تنهنجي ذات تي ڄڻ ته مون ڪيئي ناول لکيا هئا..... پر سڀ احساس
 تنهنجي پهرين پيار کي ارييان ٿي..... تنهنجي ٻارن کي ارييان ٿي..... ائين
 به ڪي راز ڪي من جا پيد، ڪي غم، ڪي خوشين، خواهشن جا ماڻهو
 جي اندر ۾ ئي مقام هوندا آهن. تو جهڙا ماڻهو قسمت وارن کي ملندا
 آهن..... خبر ٿي نه هڪ ماڻهو جا ڌرتي جي هن گولي تي محدود اختيار
 هوندا آهن. ماڻهو چاهيندي به پنهنجا من ٺاهي ماڻهي سگهندو..... ها باقي
 اهو اعتراف ڪيان ٿي..... توسان هڪ رشتو رهندو پر مان ان کي ڪو
 عنوان نه ڏيئي سگهنديس... اهو ان رشتو هوندو يا ڪا انڊراسٽينڊنگ آءِ
 ڊونٽ نوو..... آءِ ڪانٽ ايڪسپريس ان ورڊس..... پر تون ڄاڻين ٿو

منهنجو پيار ڪو پيو آهي..... جيئن تون ڪنهن سان سچو آهين، ايئن مان به..... ان رات فون تي جڏهن تون ٽاپڪ تي ڊسڪس ڪندي ڪندي اچانڪ پنهنجي سموري زندگي جو ڪتاب مون آڏو کولي رکيو هو ته زندگي ۾ پهريون دفعو مان ڪنير جي ڪچي ٿانو جيان تنهنجي اعتراف جي پاڻي ۾ پرندي رهي هيس... نه چاهيندي به تنهنجو سهارو نه سمجهي مان فراز ڏانهن مائل ٿي ويئي هيس..... مان ڪيترائي پيرا توڏانهن واجهايو..... پر تنهنجي دل جي قلعي تي تنهنجو پهريون پيار قابض پائينم..... مان هر پيري پري... بيهر جڙندي رهيس.....

مان بار بار پرڻ نه ٿي چاهيان سي ايس ايس پي.....
مان تنهنجي شادي جي منائي ڪي ڪيتري وقت کان هٿ ۾ گهڙي دير تائين رکي، توکان لڪائي ڪلاس جي دري مان اچائي هئي.... پوءِ به احساس جا رشتا ڪنهن نه ڪنهن صورت ۾ زندهه رهندا آهن، جي حياتي ۾ ڪٿي آمهون سامهون ٿياسين به، ته در گذر ڪري ڇڏينداسين، ڏنواڻ ڏنو ڪري ڇڏينداسين.... تون ايئن ضرور ڪجانءِ نالا مٽائي اها ڪٿا لکندو رهجانءِ، ڇو ته اهڙين ڪهاڻين جا نه ڪڏهن انت ٿيندا آهن نه پڄاڻيون.....

....هي سمورو جهان رشتن جو الجھي ويل سُٺ ٿي ته آهي جنهن ۾ تو مان جهڙا سوين، هزارين، لکين ڏاڳا هڪ ٻي کان هٿ ڇڏائڻ جي باوجود هٿ ناهن ڇڏائي سگهيا..... مختلف ڳنڍين ۾، هڪ ٻي کان پري، مختلف وڪڙن، وٽن، ۾ ويڙهيا پيا آهن.... سي. ايس. ايس پي..... احساسن جي واٽ جا هزارين موڙ آهن، هزارين چوراها.... ڪا خبر نه ٿي پئي ته ڪهڙي واٽ وٺجي.... احساسن جا رشتا نه ساڻا ٿيندا آهن نه ئي انهن کي آڇا پوندا آهن... ڪنهن سچ چيو آهي ته موت ماڻهو کي هڪدم نه پر ڪيئي دفعا ايندو رهندو آهي..... مان هڪ ڏينهن ڪلاس ۾ ان ڏينهن به شايد مري ويئي هيس، جڏهن توکي شادي جي بوسڪي واري وڳيءَ ۾ تنهنجي ميندي لڳل ريتي هٿن ۾ پنهنجي خواب کي ڳاڙهو رٿو پارائي تحليل ڪري ڇڏيو هيم!!

پٿرائجي ويل اڪيون....

ٻُڌ....

چئو....

ڪرائي جي پٽ ست ڪر ته.... سڀاڻي آخري پاڻ ماري اچون.....
مان.... بي الله... ٻچو بچي پئي.....

ڪنهن کان گهران -؟ نظري ته ماڻهن کي پاڻ - گهران کان جيڪو
ڏيئي نه پڇاري... اوڌر به ساون کي ملندي آهي.
تون وڃي ته ڏسجان..... ڪڏهن ڪڏهن گگ مان لک ٿي پوندو
آهي....

تنهنجو ته دماغ ڪم ڇڏي ويو آهي... چري ٿي پئي آهين....
جنهن کي ڊاڪٽرن لي دوا ڪيو آهي.....
مان ماءُ آهيان..... اميد ڪيئن ٿي پلي سگهان!؟ ماءُ جي اميد قبر
کان ڊگهي ٿيندي آهي.

پاڻ غربت هوندي وسان ته ڪونهي گهٽايو.... پُٽ پنهنجي حصي
جو آهي ته بيماري ان کي ڪون ماريندي.... درگاه پري آهي.... اچ وڃ
جو پاڙو ڪٿان ايندو؟

مڙيئي ڏس ڪنهن کي.... الله وڏو آهي... ٻچڙي کي درگاه تي ڪٽي
هلون... هٿ پير هڻي رڳو ڪرايو هٿ ڪري اچ... باقي پٽ تي سمهي،
ننگر پاڻي پي گذارو ڪنداسين... ڳالهه نورائين جي آهي... مان بي الله....

رات گذري ته ڪنهن کي منت ڪيان ٿو. پر اسان کي اوڌر به
ڪير ڏيندو؟ اوڌر به سُڪين ستابن کي ملندي آهي، ڪنهن آسري
تي ملندي آهي.... ڪو سچ ڪوڙ ڪرڻو پوندو آهي.... پاڻ کي اوڌر
ڪير ڏيندو..... پوءِ به سڀاڻي ڪنهن کي ڏسان ٿو..... رات رڻ ۾
گويل جو پنڌ ٿي پئي ٿي. ماءُ جون اڪيون آسمان سان همڪلام
ٿيڻ لڳن ٿيون..... پيٽ پالڻو هجي ته پني به پالي وڃون... سج

نڪرڻ کان پهرين ئي مراد ڳوٺ ۾ نڪري وڃي ٿو..... ۽ آخرڪار
 ڪجهه پئسا اوڌر تي وٺي واپس گهر پهچي ٿو..... معصوم ٻچڙي
 کي ڪٿي درگاهه تي پهچن ٿا..... گهڙيون پاسو ورائين ٿيون، هڪ ٻيو
 ڏينهن به گذري واپسون شام حوالي ڪري ٿو..... درگاهه جي اڱڻ تي
 بي شمار بيوسين جا هٿ پنهنجي پنهنجي نبل، ڪمزور، مرضن ۾
 وڪوڙيل پيارن کي هٿ پڪا لوڏي رهيا هجن ٿا. ڪنهن کي ڪهڙا
 مرض ته ڪنهن کي ڪهڙا مرض.... سيئي مسئلا، سيئي مرض
 دعائن جي ڏاڳن، اميدن جي آسن سان ٻڌل.... هڪ ٻي کي آٿت....
 درگاهه جي در تي ڳچي ۾ ڪپڙو ويڙهي پنهنجي پيارن جي
 صحتيابي لاءِ دعائون پندڙ پوڙهيون عورتون.... درگاهه جي ڪنڊ ۾
 قران پاڪ جي تلاوت ڪندڙ ماڻهو.... درگاهه جي مجاور جون آتتون
 ۽ آسرا..... اگر بئين جي خوشبو... چندي جي وڏا ڪلف لڳل پيتي،
 درگاهه جي دروازي تي چمجي چمجي لسا ٿي ويل پٿر، جاري ۾ جهيٽا
 ٻرندڙ ڏيٿا ۽ انهن جو متاثر مريضن جي بيمار بدن تي مڪجڻ، درگاهه
 جي دري ۾ لوڻ جي لوتي مان، لوڻ جي چپٽيءَ جو زبان کان هيٺ
 لهڻ..... درگاهه جي چوڀاري کان پٺيڙا موٽندڙ زائرين جا قافلا... درگاهه
 جي سرينهن جي چوٽي ۾ ٻڌل علم پاڪ ۽ مجاور جي ڪوئي سان
 گڏ جهونو چپر. چپر سان گڏ قبرستان، قبرستان ۾ ڪٻڙ جي پوڙهي
 وٺن جو مڙي وڃي تڏئين گفائن ۾ پٽ تي تڏي ويچائي سمهندڙ
 جهونو مجاور ۽ ڀرسان پاڻي جا ٿڌا مٽ.... آڙيون، درگاهه جي مسجد
 ۾ عشاءَ جي آذان.... ننگر جي تقسيم.... ننگر بطور شفا.... ۽
 قبرستان ۾ هانءُ ڌاريندڙ خاموشي.... خوابن جي قتلام، مختلف
 نفسياتي مونجهارن ۾ وڪوڙيل آسن سان سمجهوتا ڪندڙن، چپ،
 ٻڙڪ به ٻاهر ڪڍندڙ جنن، پرين، ديو، تعويذن ۽ آسپن جي اثر
 هيٺ چُپ چپ ڪري، رکي رکي درد وچان رڙيون ڪندڙ نوجوان
 چوڪريون ۽ عورتون.. امڙ جون آتتون.... سُڪارا پري ڪڇي ننڊ

مان اتي ويندڙ سندن مائت..... الله ٻاجهاري کي ٻاڏائيندڙ مائت..... اڌ رات جو ڪنهن مهل مسجد جي در تي ته ڪنهن مهل پنهنجي پيارن کي سهارا ڏيئي درگاه جي در تي رسائيندڙ هٿن جو ٻاڏائڻ... درگاه کان پريرو لوڪ کان لڪائي ڍوئ تي ڍنڍهڪار ڏيئي روئي هانءُ هلڪو ڪري ايندڙ پيءُ جا بس نه ڪندڙ ڳوڙها.... درد وچان دانهن، آهن، چرپر، روڻات تي بار بار ڦٽندڙ نند... اُڪ، مچر بي چيني..... ڪنهن ڪنهن مهل ڏکڻ جي هوا جو ٿڌو جهوتو..... ۽ پيڙاءُ کي جهٽ گهڙي جي نند..... عصر ويل اڌڪو ڏيئي اٿندڙ پيءُ جو بيمار پٽ کي سنپارڻ..... ٿڪي پيل ننڍڙي دل ۽ ٿڌو ٿي ويل وجود..... خالي کيسو..... درد کي ڳيت ڏيئي..... ڪلمي تان ڪپڙو لاهي..... معصوم ٻچي جي چوڌاري ويڙهي ڪلمي تي رکي..... تازو ئي ٿڪي ستل ماءُ کي لوڏو..... ۽ هلي پوڻ.....

ڇا ٿيو؟

منهن تي آيل مضبوط هٿ.....

۽

پويان پويان اچڻ جو اشارو..... وڏي وڏي هراڻگهن سان درگاه جي حد مان نڪرڻ..... ماءُ جون سُوالي نگاهون... ماءُ جون اميد اڃان قائم..... متان ٻچڙي کي اسپتال ڪنيون ٿا وڃون..... متان ٻي هندن... ڪنهن مهل سڄي پاسي منهن تان ڪپڙو لاهي، ڪنهن مهل ڏکي ڪبي پاسي ڏانهن منهن تان ڪپڙو هٽائي ڏسڻ جي ڪوشش..... اڍائي اڍائي مٿن جو وڙني ٻوريون کڻي گڏائيندڙ مزدور پيءُ جي گلن تي ايترو بار جيئن ڪنوت جي ڪلن تي اٺ جيترو بار..... پنڌ ٿي پنڌ... واريءَ جو پنڌ..... پويان سوالي اکيون..... واپس گهر تائين پنڌ..... ڇڄل ڪت تي رکيل معصوم لاش..... ماءُ جا اپ ڌاريندڙ پار..... ۽ پٽ سان ٿيڪ لڳائي ويهندڙ پيءُ جو پٿرائجي ويل اکيون...!!

پيرادو

سج زمين جي سيني تي جيئن ئي روشني جو پلءُ وڃايو..... تر
جي ونگاريل تريڪترن ٻن واريءَ جي دڙن جي وچ واري زمين ۾ ڪيڻ
گهمائڻ شروع ڪئي..... رات اڳواٽ ئي سموري تر ۾ پيراپيت جو پڙو
گهمايو ويو هو ته علائقي جا سمورا نوجوان نيت پت ڏيڻ لاءِ وارياسي
پت تي پيرا پيت ڪرائين - جيئن ئي صبح جُوان ٿي ته واريءَ جي دڙن
تي پڪا پوڙها، نوجوان ويا گڏ ٿيندا. چوڌاري واريءَ جي دڙن تي ويٺي
ڪٽ وڌندي..... دڙا ماڻهو جي ڪپڙن سان ويا رنگين ٿيندا..... جيترا
وات، اوتريون ڳالهيون..... ڳالھين جا ڳوٺ ٻڌجي ويا.....

چوري والو واري آڪھ کان ٻاهر ڪونهي..... پٽاريءَ هئي به
پنهنجي مهينن ۾..... چاچي ڪيھر ڪانپ ڪيندي چيو.....
جندل الله نه ڀلائي ته چور ڳئون ڏاکڻين ڪس وڃي ٿمي.....
واهور پيرو ڪاٿي وڃايو؟

ادا پيرو ڏنگو ڦڏو، انڌو مندو لڳندو ويو... مڙس ڪاهڻ وارا ٿي هن -
هڪ ڪي تائر آهڪ جو دڦ، ٽيون پيرن اگاهاڙو..... هوا پير لتي ڇڏيا
ها..... پر مڙسن پيري جي جند ڇڏي ڪون..... وڃي گھٽ جهليائون..... پر
چورن جي ڪاٿيءَ تڪي.....
پوءِ.....

پوءِ وڃي ريل جو بند ڏٺو اٿن.....
خير! آهي ته بخشڻ جا ڳريءَ جو تڪڙو..... پوءِ.....
بس ادا ڪسني.....

سڄو ڏينهن هو زمين تي..... ان ڏينهن ئي ٻنو جهلي... مس اچي
رات چرڪي گهر پھتو هو..... بس پوءِ پوئين رات جيئن ئي اک لڳي
اٿس ته هنن ڪئي آ الله ٿھار.....
هائويار.....

ڪُنن جي به باهوڙ هئي..... مان گنايو... صدوري کي به اُٿايم.....
مان چو ابا ٻاهر نڪري واڙي ۾ مال سنڀار..... گُٽا چوٽا پونڪن؟!
چي: ابا ملڪ ۾ چوري جو نانءُ ٿي ڪونهي، ڪتن ڪو اوڀرو
ڪتو ڏٺو هوندو... ڪت جي به موسم آ.....
ادا!

جوان مڙس هن.....
مون کان سُمهيو ٿئي ٿي نه..... مينهن پٽاريءَ جي ٽلي به وڏو وهڻ.....
چڱو جي اٿي وڃي..... ليت ٻاري ڏنم ته پٽاريءَ جو رسو سوڙهو ٿيڻ
ڪري، گهٽو پئي کاڌين..... اجو وڃي پاڻ ڍلو ڪيو ٿم.....
اڃان موتي آلميو مس آن ته ايڏانهن توهان آري پاسي ڏانهن
گُوڪڙي ٿي..... مان ته پهرين هڪل سڃاتي..... بخشڻ جي هئي.....
ايئن ئي جندل ست ڏيئي اٿيو.....
آيا سي ڙي آيا سي..... پنڃي ويئي.....
پنهنجي ته پيڙهين کان وٺي پهرين ڪوڪڙي جي وات آ ادا.....
پوءِ ملڪ اٿي پيو..... جنهن کي جتئون آئي لڌ، ٻاڻو بندوق ڪڍي اٿي
پيو..... پئي بندوقون ڇڏيائون... پر، پوءِ پتو پيو ته بخشڻ کي مال سنڀارڻ
۾ گڳ دير ٿي ويئي هئي..... چور پهرين نڪري ويا ها.....
هاڻو ادا!

پوءِ رات پنڌ جو نبيرو..... پر ٻيلي گهٻراءِ نه خدا بخش تر جي ذات
انسان جو پيرو ڇڏيندو ڪون. چوندا هن خدا بخش کي چور جي پيري
جي ڌڻ پوندي آهي..... چور ڀلي ست پر پاڻي اچي، پر پئي وڃي
پٽيندس. چاچي الله جوائي پيڙي ڏکائيندي چيو...
الله جوايا تنهنجي ڳالهه اڳتي پر ٻيلي ڪنهن ڪنهن مهل لڪ به
ڪندو ٿي.....

ضرور زمانو آهي ادا، ست. طرفي دشمني کي به ڪي مڙس منهن ڏين.....
نه نان ڳالهه ۾ خدا بخش به دفعا مڙس ماڻهو آهي..... مهل به ملهائي ڄاڻي..

تڏي جو به مڙس ماڻهو آ، ٻلي ڪٽڪ اچي مهمانن جا لمنس ته به منهن ۾ وڪڙ نه وجهندو....

هاڻوڪي، تر ۾ خدا بخش جو نالو ته گاڏي ئي ناهي کڻندي....

او ميان ٻيو ته هن جي پيرا پر ڪائي جا سوين قصا پر ورهين کان زمين تان گم ٿيل لسي جو وتو گم ٿي ويو هو.... سو هي ٻئي آيو رستو ورتي، گذر جي پيري تي نظر پوندي ئي، ٻي ڏينهن وڃي گذر جو پيرو گذر جي گور ۾ وڌائين؛ گور ڪوڙائي وٺو وڃي ڪڍا يائين....

رسول بخش ٻيو ڳالهه ڪري ته هڪ چوري وڃي ڪيائون. پيرن تي ڳوٺيون ويڙهي، مٿيون ڏانڊن وارا چڪا چاڙهي، دڦ به ڪندا ويا، چال به مٽايائون، پيري وڃائڻ لاءِ جنگهن سان تارا ٻڌي، گهسيٽا به ڪندا ويا.... وڏي ڳالهه اها ته ان چوري ۾ هڪ نئون چوڪرات لقمان به گڏ هئڻ.... نئون نئون اٿيو هو.... پهرئين چوري هيس.... خدا بخش کان پيرو ڪرايائون.....

پيرو جاچيندي..... اتي ئي ڦهڪو ڪرايائين....

چي: نئون پير آ، پر پيڙهي رسول بخش وارن جي مان آ، پوءِ جي رسول بخش جو ماروت لقمان آ، ته به خاصو جي ڪو نئون چور سڻائو اٿن ته به خاصو....

خدا بخش اچي چورن کي گگ ڪيو.... ڪا چوري ڦٽڻ ئي نه ڏين.... اصل وڃي واهر کي ٿم تي بيماري.... ڪيئي دفعا چورن اڳ ورپس، وڙهيس، دهقان دڙڪا، دشمنيون پر خدا بخش پيرو ڪرڻ نه ڇڏيو....

چاچا اها به خدا جي ذات چئي.... جو ماڻهو، ماڻهو جي وڪ، ڪر، پير، چال، چنبو لکي وڃي چور جي ڪلهي تي هٿ رکي.... جمعي مڇ ٺاهيندي چيو

پر يار جواني جي جوڀن ۽ پوڙهائپ ۾ زمين آسمان جو فرق آ.... هاڻي خدا بخش ۾ اها رڌي نه رهي آهي.... اڪيون به ويهجي ويون اٿس، پير پاڪڙن ۾ اٿس.... وٽر زمانو به ظهير ٿي ويو آهي، اڳيون وقت ڪاٿي رهيو آهي.

پيريءَ کي سئو سوراخ.....
پر چاچا پوڙهوان ٻه ڪنواٽ لهي.....
نه ٻا، نه هاڻي اُهي چور رهيا آهن: نه ساڌ... نه اها زبان، هاڻي ته ابا
ماڻهو ست زبانو ٿي پيو آهي.. اڳي چور ٿر ۾ چوري نه ڪندو هو... اوڙي
پاڙي جو خيال ڪيو ويندو هو... مڃبي هئي ته موٽائي هئي... چوري
هئي، ڏاڍ نه هو... هاڻي ته تيل جي جاءِ تي پاڻي ٿو ٻري..... ماڻهو صبح
جو هڪ ته شام جو ٻي ڳالهه ڪندو... ماڻهو ڦرندي دير ئي نه آهي
.... ماڻهو جهٽ تولو آ، ته جهٽ ماسو.....
ميدان تي پتڙو ته لڳي ويو آهي.....
پر خدا بخش دير ڪئي..... ڪٽڻ ويا اٿس.....
مڙس جهونو آ.....
ادا هوڏس اچي نه ويا..... چاچي الله جوابي اکين مٿان هٿ جو چپر
ناهيندي چيو...
هاڻو پيلي.....
وڏي واکي اعلان ٿئي ٿو.....
اتريان، ڏاکڻيان، اوپاريان، اولهائان سڀ لهو ميدان ۾..... شلوارون
گنجي پنين تي ڪيو.....
پهرين ٽولي گهمڻ کانپوءِ... خدا بخش پير ڏنا....
ٻي ٽولي، ٽئين ٽولي آخرڪار سڀ ميدان تي پيرين اگهاڙا گهميا -
جيئن ئي پهرين ٽولي گهمي چڪر پورو ڪيو ته، ٻي ٽولي گهمائڻ
کان پهرين ٽريڪٽر سان پتڙو گهمائي پيرن جا نشان مٽايا پئي
ويا..... آخرڪار علائقي جا سڀ نوجوان گهمي مٽي چڙهي بيٺا
ته... سڀني ماڻهن جي نظرن خدا بخش جي چمري کي ڇنڊ جيان ڏسڻ
شروع ڪيو... اجهو ٿو خدا بخش چور جو نالو هتي ٿو ڪٽي..... يا پاڳئي
کي پنهنجي جاءِ تي ٿو ٻڌائي.....

خدا بخش پاڳيءَ چور جو نالو کڻندي ورائيو..... سواءِ چند پيرن جي هر
پير؛ چور جو پير ٿولڳي- ايئن ٿولڳي هر ڪنهن کان نه ڪا چوري ڪئي
آهي- ڪنهن جو نالو کڻي ڪنهن جو نالو کڻان- ايئن سمجھيو کڻي بخش
جي ڳئون جو پير و چند گهرن کان سواءِ مان هر ڌراڳيان وڃايو آهي....!!

مان انسان ٿيندس

اڄ ڏنڌ جهڙيالي ۽ سخت سيءُ باجود هيڊ ماستر صاحب ساجهر اسڪول پهتو هو. پٽيوالا ڪلاسن کي گهوت جيان سينگارڻ ۾ جنبيل هئا. ڪنهن بهاري ڏيئي چڻڪار پئي ڪئي، ته ڪنهن ڪجي جي ڦرهن سان جارا پئي لڻا، ته ڪي وري فرنيچر جي چنڊ ڦوڪ ۾ رڌل هئا. ڪجهه رستي تي چوئي سان آڌر پاءُ لڪڻ ۾ مصروف هئا. ڪلارڪ به گرم ڪپڙن ۾ ويڙهجي سيڙهجي پهتل هئا ۽ ريكارڊ سيت ڪرڻ ۾ پورا هئا. استاد صاحبان به معمول جي ابتڙ تائيم تي هڪ هڪ ٿي پئي پهتا ۽ پهرين ست حاضري رجسٽر تي صحيح ڪرڻ لاءِ پئي ڪيائون..... اسيمبلي لاءِ گهٺڊ وڳو ٻار گڏ ٿي قطارون ٺاهي بيٺا، قرآن پاڪ جي تلاوت کانپوءِ ترانو پڙهيو ويو. جيئن ئي ٻارن استادن ۽ هيڊ ماستر کي سلام ڪيو ته هيڊ ماستر ٻارن سان مخاطب ٿيندي چيو: اڄ ڪيڏا سهڻا لڳو ٿا اسڪول يونيفارم ۾ بابا جيئن ته توهان کي خبر آ، اڄ جج صاحب سيڪيورٽي رپورٽ جي سلسلي ۾ پنهنجي اسڪول جو دورو ڪندو. ڪلاسن ۾ گوڙ نه هجي، هڪ استاد جو پيرڊ پورو ٿئي ته يڪدم بي استاد کي سڏي اچڻو آهي. جج صاحب سوال پڇي ته ڪوشش ڪري صحيح جواب ٻڌائڻا آهن.

هاڻي قطار ٺاهي ڪلاسن ۾ هلو.....

ٻارن جي ويڇڻ کانپوءِ استاد به پنهنجي پنهنجي پيرڊ وٺڻ لاءِ ڪلاسن ۾ هليا ويا ۽ ڪجهه استادن استاف روم جو رخ ڪيو... اڄ اسڪول جون نقشوئي متيل هو...

پٽيوالي جي ديد دڳ ڏانهن هئي... جيئن ئي جج صاحب جي ڪار کي ايندو ڏٺائين... سڌو وڃي صاحب جي آفيس جو در کولي چيائين: سائين جج صاحب اچي ويو.....

ٺيڪ آ، استادن کي ٻڌائي، ڪلاسن ۾ ڪنٽرول ڪن.....
پٽيوالوهر ڪلاس جي در آڏو بيهي هڪ ئي جملو ورجائيندو ويو....

سائين جج صاحب پهجي ويو اتوء هوشيارو ونو بار ڪتاب ڪولي
پڙهڻ لڳي وبا..... جج صاحب ، هيڊ ماسٽر ۽ جج صاحب جو گن مين
آفيس مان ٿيندا سيڪيورتي معاملن تي ڳالهائيندا اچي ڏهين ڪلاس
۾ داخل ٿيا ته سڀني شاگردن ڪورس جي انداز ۾ اٿي سلام ڪيو..... ۽
جج صاحب وعلڪم سلام چئي سڀني کي ويهڻ جو اشارو ڪيو.....
سڀ بار جج صاحب ڏي اچرج وچان ٺهارڻ لڳا..... جج صاحب
روايتي سوال پڇڻ کانپوءِ هڪ ٻار ڏي آگر جو اشارو ڪيو ۽ پڇيائين:
ها پٽ تون وڏو ٿي ڇا ٿيندين؟

سائين ڊاڪٽر!

ڏورن جو ماڻهن جو؟ ڪلاس ۾ تهڪڙو

ماڻهن جو سائين

همم، ماڻهن جي ڳري فيس ذريعي ڪل ته نه لاهيندين؟ ڪي ڦورو
ڊاڪٽر ٿيندين؟

نه سائين مان ڊاڪٽر ٿيڻ کانپوءِ غريب مريضن جو علاج ڦري
ڪندس!.....

همم، سڀ ائين چوندا آهن، بعد ۾ ڦري ويندا آهن....

ها بابا تون ٻڌاء؟

سائين مان انجنيئر ٿيندس...

گڊ، پر ايماندار انجنيئر ٿجان ائين نه ڀٽيون ڀلون ٺاهين ۽ پيلا روڊ
اهي به ڪاغذن ۾!.....

ها چوڻو تون ڇا ٿيندين؟

سر مان فوجي ويلڊن

ها ننڍڙا تون؟

سائين مان استاد ٿيندس.....

همم، گوسٽرو استاد ته نه ٿيندين نه؟

نه سائين_

ها بابا فرض شناس استاد تڃان_ پنهنجي قوم کي هڏ ڏوڪي ۽
ايماندار استادن جي شديد ضرورت آ.....

ها بابا تون؟

سائين مان؟

نه هو جيڪو دري جي ڀرسان ويٺو آهي_ ها ها تون.....

سائين مان پوليس آفيسر ٿيندس.....

زبردست، راشي پوليس آفيسر ٿيندين يا فرض شناس؟

سائين فرض شناس....

ڏسون.....

تون مشڪي؟

مان وڏو ٿي گهٽ ٿيندس! ڪلاس ۾ تهڪڙو.....

جج مسڪرائيندي... همممم، اهي ته سڀ ٿيندا.

ها تنهنجو نالو ڇا آهي.....؟

سر بلال، تون ٻڌاء؟

سائين مان ڏي سي ٿيندس.

واها واها..... تون؟

مان سائين سياستدان ٿيندس ۽ ملڪ جي خدمت ڪندس.....

ڏسجي، جيتري ٻين ڪئي آ، پنج ٽي آڱريون پيت ۾ پٿر
هضم، لڪڙ هضم.....

نه سائين مان بي ايمان سياستدان نه ٿيندس.....

۽، ٽوپي وارا تون؟

سائين مان عالم ٿيندس

ها، عالم تڃان ۽ حقيقي مذهب جي پرچار ڪجان.....

تون؟

سر مان ڪر ڪيتر.....

سائين مان دڪاندار....

مان، سر پا ٿيٿ....

سائين مان مختيار ڪار....

گڏ، ها مفلر وارا تون ڇا ٿيڻ پسند ڪندين؟

سائين! جيڪو نصيب ۾ لکيل هوندو....

ها پر سخت محنت ڪندين ته نصيب به ڀلو ٿيندءِ نه....

جي سائين...

ڏسو، آءٌ جڏهن ايل. ايل. بي ڪندو هئس ته ڪاليج ٽائيم کانپوءِ
ٽيوشن پڙهائي، پڙهائي جا خرچ پورا ڪندو هئس ۽ سخت محنت
ڪيم ته آخر ڪار جج جو امتحان پاس ڪيم _ تعليم غريب ماڻهن
جي دولت ٿيندي آهي. غريب ماڻهن وٽ هڪ ئي هٿيار آهي ۽ اهو
آهي تعليم ۽ ميرٿ. جنهن وقت جو قدر ڪيو ۽ سخت محنت ڪئي
ته اهو منزل ضرور ماڻيندو:

جي سائين!

ها بابا توهان ڇا ٿيندو؟

مان وڏو ليڊر ٿيندس.... عوام دوست ليڊر ٿجان.

سائين مان صحافي ٿيندس...

صحيح آ، پر قلم جي حرمت جي ڀارت اٿئي، صحافت انتهائي
نازڪ فيلڊ آهي.... ۽ هي جيڪو توهان سان ڊيسڪ تي گڏ ويٺو
آهي.... سر، مان وڪيل ٿيڻ چاهيان ٿو.... تون، آءٌ پنهنجو ڪاروبار
ڪندس.... مان وڏو زميندار ٿيندس....

هاڻي آخر ۾ تون ٻڌاءِ..... او جيڪو ڪنڊ ۾ ويٺو آهي.... نه نه
تون نه.... جيڪو آخر ۾ ڪنڊ ۾ ويٺو آهي....

سائين ذري گهٽ هر شعبي ۾ ماڻهن جو رش آهي: پر ماڻهجي جو
ڪال آهي، انسانيت جي اُٿاڻ آهي.... ان ڪري مان ڪجهه ٿيڻ کان
پهرئين ”انسان ٿيندس!“

احساس!

هلو..... ها، امان كي فون ڏي.....
هلو... امان.....!
جي ابا.....
امان طبعيت ڪيئن آ.....
ها ابا..... هاڻي ڪجهه ٺيڪ آهي....
امان... بلڊ پريشر جي گورين سان هيٺائي جون گوريون به
موڪليون اٿم..... رات جو هڪ ڪير سان ڪائيندي ڪر....
ها ابا.....
پيو امان!..... ڳالهه ڪتجي ٿي شايد ڳوٺ ۾ سگنلس جو مسئلو
آ..... سڀاڻي ڪال ڪندس.....
ابا..... توکي ڏني ڏينهن ٿيا هن..... اکين ڪي سڪ لڳي آ ابا..... ساه
تي ڪهڙا اعتبار..... ٻچا!..... هن پيري گوريون پلي نه موڪلجان.....
تون چڪر ڏيئي وڃجان!!!!!!.....

امداد...!

اڃ رات ننڊ نيٽن کي پنهنجو ڪري ٿي نه پئي..... امدادي
راشن جو ٻاچڪو مرچن جي لپ ٿي پيو هو ڇٽ..... ڇا آهي پوءِ؟.....
وڏيرو خانڻ به ته پنجاهه بيگ راشن جا وٺي آيو آ..... چي:
توهان غريب پني، سر تغاري ڪٿي به پنهنجو تير پالي سگهو ٿا؛ اسان ته
نه روزي ڪمائڻ جهڙا نه پنڻ جهڙا..... سو وڃي پنهنجو بلو پاڻ
ڪيو.....

هڪ ٻاچڪو ٿي ته وٺي آيو آهيان..... ائين به منهنجا پورا
پنڇ ايڪڙ وونٽڻ برساتي پاڻي هيٺ آهن..... ان حساب سان مان به
حقدار ٿيس نه.....

هو خانو نيڪيدار به ته ڏهه ٻاچڪا وٺي ويو آ..... پر ٻي منهنجو
گهر ته نه ڪريو آهي..... منهنجو سارين جو فصل به بچي ويو
آ..... پگهار به ڪٿان ٿو..... ائين به اڄڪلهه جي زماني ۾ ڪير
مسيت جو ڪڪ آ.....؟؛ مختيارڪار کان ويندي منستر
تائين..... سڀئي امدادي مال ڳڙڪائين پيا..... مان به هڪ
بيگ ٿي ته ورتو آ..... ڪهڙو ڏوهه ڪيو اٿم.....

جيڪڏهن مان مستحق آهيان..... پوءِ هي اڻ ٽڻ ۽ اندر ۾ اڏ
مات ڇا جو؟ ڇا مان غلط ڪم ڪيو آ.....؟؛
سڄي ڳوٺ وارا ته راشن وٺي آيا آهن زميندار سڪيا، زمينن وارا،
پگهاردار..... ٻيو ته ٺهيو.....

خير جانب وارا ته وري به حقدار آهن.....
حرام ۽ حلال جو ته ليڪوئي ناهي..... رڳو آنفسا نفسي.....
پر مان ڪنهن جو حق ته نه ڪسي آيو آهيان.....؟؛
خير هڪ بيگ جي ڪهري ڳالهه آهي.....
ڪئين ڪيان.....؟

راشن بيگ ڪنهن حقدار کي ڏيان.....

ڏجي.....

نه ڏجي.....

ڏجي.....

ائين ٿو لڳي هي راشن وٺي مان پنهنجي نظرن ۾ پاڻ ڪري پيو
آهيان!!! ماڻهو ته سمهي پيا آهن پر هي چنڊ، تارا ۽ رات جڻ منهنجي
بي واجبي جا تماشائي ٿي پيا آهن

پلي بڪ ڀرم جي شل مَ وڃي شان.....

پڪي به ته انسانن کان پلا آهن.....

حريص انسان!.....

ماڻهو نه، ماڻهو جو ظرف وڏو هجڻ گهرجي.....

ماڻهو پلي سڀني جي نظرن ۾ ڪري پوي پر پنهنجي ضمير جي

نظرن ۾ نه ڪري.....

ڇا آءٌ واقعي ڏوهه ڪيو آهي.....

ها شايد..... بلڪه پڪ سان وڏو ڏوهه، قومي، اخلاقي مذهبي،

سماجي ڏوهه.....

آءٌ اهو ڏوهه نه ڪندس.....

سڀاڻي هي راشن جو بيگ ڪنهن حقدار جي حوالي ڪري

پنهنجي اندر جي آڏو پنهنجي ضمير جي آڏو پنهنجي سماج آڏو

سرخرو ٿيندس..... ۽ ڪپهه جهڙو هلڪو ٿي پوندس!.....

انگ اگهاڙا ٿري ٻار...!

چندو ۽ چاندي راڻي نالي مينگواڙ کي ٻه ڌيءَ پٽ هئا. جيڪي جاڙا پندا ٿيا هئا. ماءُ انهن کي جنم ڏيئي وڃي موت جي اگهور نند سمهي پئي. پاڙي جون عورتون انهن جو پيءُ چندو ۽ چاندي کي پالڻ لڳو. جڏهن چندو ۽ چاندي 8 سالن ي عمر ۾ پهتا ته انهن جو پيءُ راڻو ٿي بي جهڙي موذي مرض ۾ وڻجي ڪجهه مهينن اندر زندگي جي بازي هاري ويٺو. هاڻي چندو ۽ چاندي ڀتيمر ٿي ويا. پيٽ جي دوزخ کي ٽڌو ڪرڻ لاءِ سرندي وارن وٽ ڪڏين ۾ ڪم ڪرڻ لڳا جتي لوڻيون. کيس ۽ ڪٿا ٺاهيا ويندا آهن. اڄ انهن جو ڪم ڪندي پهريون ڏينهن هو. چندو کان ڪم ڪندي غلطي ٿي پئي ته ڪڏي جي مالڪ هٿ ۾ پڪڙيل ڌاڳا ڪٽڻ وارو اوزار هو ۽ اهو تيز ڌار اوزار چندو جي هٿ ۾ زور سان هنيائين. چندو کان اپ ڌاريندڙ ڏانهن نڪري ويئي ۽ چاندي کي پاءُ جي هٿ مان وهندڙ ڏسي وڃي پاءُ جي چاٽيءَ سان چنبڙي پئي. آخر ڪار سور ۽ سختين جا ڏينهن گذاري جيڪي مزدوري جا پئسا مليا. انهن مان گذارو ڪري چندو شيون خريد ڪري پنهنجي سفر پورو ڪري وٽن جي پويان لڪي ويو ۽ رات ڪاري چادر اوڍي پرياسي جي هر شئي کي ڪاري اونداهي هيٺ لڪائي ڇڏي ٿي ۽ ٿر جي واري جي ڌڻن جي پوئين پاسي ڏانهن طوفان جو آواز اچي ٿو ۽ اهو آواز ايترو ته خطرناڪ هجي ٿو جو چاندي ۽ چندو هڪ ٻي کي پاڪر پائي رڙيون ڪرڻ لڳن ٿا ۽ روئي رڙيون ڪري جهونگارين ٿا.

اوسين آهيون ٿر جا لاوارث ٻار

نه ابونہ امان تنهنجو آسرو اي يتيمن جا يار

ڪر ڪا سار سنڀار اي ٻاجهه راب ستار

اسين ٿري لاوارث ٻار آهيون آسري تنهنجي.

طوفان پهنجو تباهيون مچائي هليو ويو ۽ چاندي سڌڪا پري چندو کان پڇڻ لڳي، چندو ڇا اسين واقعي چورا ٻار آهيون؟ هن هيڏي

ساري سنسار ۾ پنهنجو ڪم سهارو ڪونهي؟ چنڊو وڏو ساھ ڀري چين جا بند توڙي چوڻ لڳو چانڊني پنهنجي قسمت جي چانڊني ۾ ڪڏهن به چانڊاڻ ڪونه ايندي. پنهنجي زندگي ۾ ڏکڻ جا ڪوڙ ڪڪر دردن ڀري برسات وسائيندا پر هوا جي هڪ خوشگوار جهٽڪي کان به ٽپندي سسڪندي رهندي پنهنجي سورن ڀريل زندگي ۽ ايئن ڳالهيون ڪندي ڪندي چانڊني جي چهري تي ننڊ جا خمار ڦيريون پائڻ لڳن ٿا. ۽ آخر ننڊ جي ديوي چانڊني کي ورائي وڃي ٿي. چنڊو به آسمان ڏانهن تڪيندي سُمهي پوي ٿو. صبح جو جهر ڪيون سجاڳ ٿيندي ٿي گوڙ ڪن ٿيون ۽ چنڊو جي اک کلي وڃي ٿي، چانڊني به ننڊ مان سجاڳ ٿئي ٿي بنا نيرن ڪرڻ جي ڪڏي تي ڪم ڪرڻ لاءِ هليا وڃن ٿا. اڌ ڏينهن بنا ڪنهن ساهي جي ڪم ڪرڻ کانپوءِ چنڊو ڪجهه گهڙيون آرام ڪرڻ چاهي ٿو. پر بي قياس ڪڏي جو مالڪ چنڊو جي ڳل تي ٿلهي هٿن سان چمات وهائي ڪڍي ٿو ۽ ٿلهيون اکيون ڦوٽاري چوڻ لڳي ٿو چورا جي ڪم ڪرڻو اٿئي ته بنا ڪنهن ساهيءَ جي ڪر. نه ته مونکي توجهڙا توتي مزدور نه ڪين. لالچ جي بيٺڙي تي سوار ان وحشي مالڪ کي چنڊو جي بي وسي نظر ڪونه ٿي اچي ۽ چنڊو جي اکين مان ڳوڙهن جا وهڪرا نديون ڪري وهن ٿا. ڏکڻ جو سڄو ڏينهن گذاري جڏهن شام جو ڪڏي جو مالڪ چنڊو جي تري تي چنڊ روپيا رکي ٿو ته چنڊو جي سڪل ۽ ڏهري منهن تي خوشي جا جهومر جهمر ڪرڻ لڳن ٿا ۽ پيٽ چانڊني کي ساڻ ڪري دڪان تان ڪا شئي خريد ڪري پيٽ جي گهرج کي پورو ڪن ٿا. گهر اچي رات ٿيڻ کان پهريائين ٽڪاوت جي ڪري پنهني کي ننڊ ورائي وڃي ٿي. رات جو ڪجهه پهر گذرڻ کانپوءِ ڊگهي قد جو هڪ شخص جنهن جي پوري بدن تي باهه بري رهي هوندي آهي اچي ٿو. چنڊو ڊپ وچان ان کان پڇيندو آهي. تو... توتو... تون. ڪ ڪ ڪير آهين. اهو همراھ وڏا وڏا تهڪ ڏيئي چئي ٿو..... ”آئون ٿر آهيان“ ٿر! چنڊو هٿ ٻڌي عرض

ڪري ٿو اي تر مون کي بخش ڪر مون کي نه ساڙ مون کي معاف ڪر!
 تر چوڻ لڳيس ٿو اي لاوارث چوڪرا تون مون کان نه ڊڄ آءُ به تو وانگي
 لاوارث آهيان. هي ڏس منهنجي بدن تي باهه ٻري رهي آهي. سالن کان
 منهنجي بدن تي مينهن جو هڪ ڦڙو به ناهي وسيو مون تي رهندڙ ماڻهو
 ظالم ٿي پيا آهن، تر جهڙي ڀرامن ڌرتي تي ايڏو انياءُ، پتا قتل، ظلم
 بربريت... هر ظلم تورڻ کان به گرو ٿي ويو آهي. هاڻي آئون پنهنجي
 مظلومن جا بي گناهه بار نٿو جهلي سگهان. اي چوڪرا تون خدا آڏو
 هٿ کڻي دعا گهر، ته جيئن خدا مون تي مينهن وسائي ۽ منهنجي سڙي
 ويل بدن تي ساوڪ ٿي ساوڪ ٿي پئي. چنڊو تجسس وچان ان ڏي
 ڏسي ٿو. تر جي چوڻ باوجود دعا لاءِ هٿ نٿو کڻي آخر تر تنگ ٿيندو
 چنڊو جو گلو پڪڙي ٿو ۽ چنڊو رڙيون ڪري ننڊ مان اُٿي ويهي ٿو.
 چنڊو جي رڙين تي چانڊني به سجاڳ ٿي پئي ٿي. چنڊو

چانڊني کي چوڻ لڳي ٿو اتي چانڊني هن تر مان پڇي هلون نه ته
 هي تر پاڻ کي ساڙي ڇڏيندو ۽ پوءِ ٻئي اتي پڇڻ لڳن ٿا. سڄي رات
 پڇڻ کانپوءِ به تر کان ڪونه ٿا نڪري سگهن ۽ ڪڏي جو مالڪ ٻنهي
 کي پڪڙي وٺي ٿو چنڊو ڏانهن ڪري ٿو. آهي ڪو جيڪو اسان کي
 هن ظلمي مالڪ کان بچائي! آهي ڪو آهي ڪو ۽ چنڊو جا آواز تر
 مان ٿيندا آسمان ۾ وڃي گم ٿي وڃن ٿا.

پريت...!!

ڇا احساس پوڙها ٿيندا آهن.....؟ محبت جي منزل به ٿيندي آهي. ڇا.....؟ هن جي محبت شام جهڙي خوبصورت هئي، جنهن ۾ سڀئي احساس مي رقص هوندا هئا..... هن جو ساٿ يارن جي ٽولي جهڙو هو جتي سڀ سور هڙيئي ڏک، دل ۽ دماغ جا جملي عذاب پنهنجا پنڌ مٽائي سگه، سانت، سرور، سر ۽ سنگيت جهڙي دلڪش دنيا ڏانهن هلي پوندا هئا..... هو؟ هئي ته جڻ اڪيلو به ميلو هيس؛ هاڻي جڏهن هو ناهي ته هجومن ۾ هوندي به اڪيلو آهيان.....!! هن جو ساٿ جيون ۾ هڪ منفرد رنگ هو. ڪلا هو..... ماڻهو الائي جي ڇو اڌ پنڌ تائين سنگت ڪندا آهن.....؟ پر هن سان ته زندگي ساٿ نه نپايو..... ماڻهن جي بيوفائي ته سمجهه ۾ اچي ٿي، پر جي حياتي ئي وفا نه ڪري ته ڇا ڪجي.....؟؟ اڄ سارنگ جي من ۾ پرينءَ جي سار اڪير، سنڀار ديرو ڄمايو هو.....

ڪيڏي ڇپ آهي..... رڃ جهڙي سانت.....

من! توين جڻ اڌ اڌ آهيان پڳل تٽل رستا، ڳوٺ، ماڻهو ۽ ماحول تقريباً ساڳيو ئي ته آهي. رڳو ڪوٽ آهي تنهنجي.....

تنهنجو وجود ته منهنجي اماس راتين ۾ چوڏهين جي رات جهڙو هو..... تون جي ناهين ته ڊسمبر جي وصال راتين جا سرد احساس ۽ پوه جا پارا به جولاءِ جا ڪاڙها ٿا پاسن..... تنهنجو عدم وجود هڪ ڊگهي اذيت آهي.... گهٽ پوست آهي.....

اڃان اسان جي محبت بابت ڇا مس پاتا، اڃان ته ان کي جوڀن ۾ اچڻو هو..... اڃان ته اسان جي محبت ان پکي جي پڇڙي جيان هئي، جيڪو پَر به ناهي لهندو اڃان ته اسان کي تمام ڊگهي اڏار ڪرڻي هئي.....

پرين! تنهنجي عبادت تنهنجي معصوم محبت جو عڪس هئي. تنهنجي محبت مون لاءِ عنايت هئي، انڌاري من لاءِ سنهري مشعل هئي. پنهنجا خواب جڻ.....

تنهنجي مرتبي تي، پنهنجو پاڻ تي ضبط ڪري، مون تنهنجي عزت ڇا رکي، ڄڻ ڪنهن تنهنجو ڏک روئي ملهائڻ جو حق به ڪسي ورتو..... سماج قيد خانو آ ڄڻ! جتي احساس واڙيل آهن.....

تو کانپوءِ، تو سان ابدي ميلاپ جي شديد خواهش پاڙيندي حياتي کان به موڪلائڻ چاهيو، پر شايد نصيب جا ڏانور هن جو چنن ئي نٿا جي اچي تو سان ملان.....

تون جي ناهين ته ڄڻ بهار ناهي..... وجود اڻهوند جي احساسن ۾ جڪڙيل آهي.....

محبت ۾ حاصلات ڪٿي بي معنيٰ ٿي سهي..... پر پرين! حياتي ئي نه هجي ته يادون ڪڏهن ڪڏهن اڪت عذاب لڳنديون آهن.....

اڄ سارنگ کي هن جي سڪ پکين جي ولر جيان ورائي ويئي هئي..... سائين! پنهنجي محبت ۾ ته نه گناهه جا اولڙا هئا ۽ نه ئي جسم جي ٻُڪ..... الائي جي ڇو جسم سان گڏ پنهنجو روح به اکين کان اوجھل آهي.....

اڄ سارنگ پنهنجي محبت جا لمحا، پل پل ميڙي پنهنجي محبوب جي لازوال محبت جي ڪلاسڪ تصوير پئي اُٿي..... اسان جي محبت ته صبح جي پهر جهڙي تڏيريڙي، رات جهڙي خاموش، چنڊ تارن جهڙي خوبصورت، فطرت جهڙي وڻندڙ ڏکڻ جي سرور بخشيندڙ هير هئي، جنهن جي لهڻ شرط ماروٽڙا سڪ جي ننڊ ڪندا آهن.....

ماڻهو ايڏو جلدي ڇو گذاري ويندا آهن پرينءَ!..... اڄ سارنگ جي اندر ۾ ڳوڙها سيلاب جي صورت اختيار ڪري اکين جا بچاءَ بند ڀُسائي رهيا هئا..... محبت ته زندگي ڄڻ رنگينين، شعائين ۽ مسرتن سان ٽمٽار ڪري ڇڏي هئي..... هر ڏسا، هر پل، هر واهڻ تنهنجي محبت جي خوشبوءِ هوندو هو ۽ آهي... چارسو تنهنجي ئي سار جا نغارا ٿا وڃن. ائين ٿو محسوس ٿئي ڄڻ آءٌ تنهنجي محبت جي نگري مان محبتون پنڻ آيو آهيان... پر پرين! منهنجي ڪشڪول ۾ رڳو

تنهنجا افق جهڙا عڪس، ڇهنڊڙيون وجهندڙ احساس ۽ يادون ۽ اڻ ميا احساس آهن.....

اڃ رات ڪيڏي نه ٿڌڙي ۽ خوبصورت آهي..... هوڏس چنڊ جي ڪڪڙ ماءُ پنهنجي تارن پٽن سان جڳ پئي جرڪائي..... چوڏس روشنيون آهن..... چپ آهي..... پر آواز آهي... رڳو تنهنجي محبت جي نغارن جو..... تون انهي روشن آڪاش جي اونهائين ۾ ڪٿان محبت جون روشنيون پئي ورهائين.....

خودڪشي جي ڪيان ها پرين! ته تنهنجي يادن جو واس ڪئين وٺان ها..... زندگي مٺي آسائين! پر توکانسواءِ ڇڻ ته منهنجي زندگي جي پيالي ۾ ڪنهن زهر پري ڇڏيو آهي..... تنهنجو ساٿ مناس هو پرين! يادن جي گهيرت ۾ رات جو اڌ پهر اچي ٿيو هو. رات پنڌ ڪندي ڪندي..... اڌ پهر کان ٽپي باڪ جي ويجهو پهچڻ واري هئي..... سارنگ جي اکين جا چپر پاڻ ۾ پاڪر پائي هڪ ٿي ويا..... ۽ پوءِ خواب ۾ پرين سان ڪچهرين تهڪن ۽ ملاقاتن جو اڪت سلسلو..... جنهن ڇڻ پت جهڙو کانپوءِ بهار آڻي ڇڏي..... ۽ هر سو پرين! جي يادن، احساسن جا گلاب تڙي پيا..... اڃ رات جو خواب حياتي جي نويد هو ڇڻ..... رهيل جيون گهارڻ جي ڏيڏ هو ڇڻ.....!

مختصر ڪهاڻيون...!

ٻه مانيون

بازار ۾ گنجيون هت رومال ۽ توپيون ڪپائيندڙ پورهيت کي جڏهن ٻُڪ
اچي ورايو ته ڳوليندي ڳوليندي هڪ سستي هوٽل جي ڪائونٽر تي ويٺل...
مالڪ کان پگهر اُگهندي مخاطب ٿيو: ماني جو ڇا حساب آ سائين...
ستر رپيا في ماڻهو.....

رعايتي رعايت...
ان کان وڌيڪ ڪهڙي رعايت ڪيون..... ٻين هوٽلن تي ته في
ماڻهو هڪ سئو ويهه رپيا آهي.....

ٻڌتر..... سوچ...
پلا سائين هڪ ماني گهڻي جي آ.....؟
ست رپيا.....
پوءِ پلا ايئن ڪيو..... ٻه مانيون ڏيو.....

پئسو ڪونهي

مَني اسپتال جي ميدان تي ڪيترائي سوال پڇڻ کانپوءِ آخر ۾ ٿي
وي جي نمائندي ڊمي جي بيماري ۾ سهڪندڙ سُڪي هڏ ٿي ويل ٿري
کان سوال پڇيو: ڇا ڇا پنهنجو اثرائتو علاج چو نه ٿا ڪرايو...؟ مڙهي
سهڪي کان آجوتي جواب ڏنو:
پئسو ڪونهي!!!!.....

اُسات

انهي عذاب جي حياتي کان ته پلو اٿس جو پيءُ جي گهر لولو کائي
مري وڃي ...

ادا ٻيو گهر پرڻايوس ... جيستائين ماءُ پيءُ اٿس ته ٺيڪ نه ته.....
هونئن به اڃان جوان جماڻ ارڙهن سالن جي ته مس ٿيندي... مڙس
برادري تڪرار ۾ مري ويس... ويڇاري ڪهڙي زندگي جي آسپس
ماڻي.....

بس ادي جيڪا قسمت..... پُٽ نه هجيس ها ته پرڻايونس ها.....

تضاد

ڏي حال ڪيئن ٿو هلي پيپر
ڪا پي جي ڌم آ
پوءِ اوهان ڇا ٿا ڪيو ...
بس سهڻا ڇا ڪيون سمورو نظام خراب آهي
اسان واري سينٽر جي اسان اهڙي سختي ڪئي آهي جو هيڪڙ
پيڪڙ شاگردن کانسواءِ سڀئي ويٺا ٿي ڇت جا ٿي آر ڳڻيندا
اڇا
ها
اڇا ٻي ڳالهه ٻڌ
چئو
شهر واري سينٽر تي آن نه ..
ها ها
اتي بلاڪ پنجنين ۾ منهنجو پائيتيو ويٺو ٿي ان جي ڀارت
هجيئي !!!

اچي پڳ مَ پس

ڪامريڊ وارو ڪيو ڪاپي بند ڪرايون ...
پريشر گروپ ٺاهيون... جلسا جلوس ڪيون... پريس ڪانفرنس
ڪيون... هڙتال ڪيون... جيستائين ڪاپي ڪلچر هوندو قوم جو
مستقبل اسري نه سگهندو... سگهارو تعليمي نظام ئي ڪي ڪارگر
نتيجا ڏيندو... نه ته قوم ڪڏهن به بحرانن مان نڪري ڪين
سگهندي... جهالت جي دلدل ۾ ئي قاتل رهنداسين
وارو ڪيو ڪجهه ڪيون
هن سال چڏيو ايندڙ سال لائحہ عمل جوڙينداسين
چڱائي جي ڪم ۾ دير ڇو... هن سال چو نه؟
چڏان ڳالهه ڪي، ويندو ڪر... پيا اشوبه جام آهن
پوءِ به ٻڌون ته سهي
هن سال منهنجي پٽ جا پيپر آهن...!!!

ڏڪار

ٿر جي ڏورانهين ڳوٺن ۾ ڳڪ، بيوسي ۽ بيماري وگهي مرنڊڙ ٻارن
کي ڏسي موٽندي۔ قومي اڳواڻ ٿر جي حالت زار تي ڳوڙهن ڀريو
تبصرو ڪندي. رياست تي پرزور چوه چنڊيا..... چيائين پئي. ڇا
سرڪار وٽ ايتريون ايمبولينسس ناهن: جو ڪٿي هي تڙپندڙ ٻارڙا مٺي
اسپتال تائين پهچائين.....

پوئين سيت تي ويٺل ڳل وقتي ڪارڪن..... قومي اڳواڻ
جي ڊگهي لينڊ ڪروزر گاڏي جو سراسري جائزو وٺندي..... دل ۾
حساب لڳايو.....

هن لينڊ ڪروزر بدلي ڪيتريون ايمبولينسس خريد ڪري
سگهجن ٿيون.....!!؟

وزن

هوٽل جي بيٺڻج تي ٻه شاعر بحث ۾ رُڌل هئا، هڪ چيو تنهنجو
غزل فاعلاتن، فاعلاتن فاعلاجي وزن تي آهي... جڏهن ته ٻيو بضد هيو
ته سندس غزل فاعلاتن، فاعلاتن فعولا تي آهي.....

بحث تيز ٿيو ڳالهه وڃي ٿيا ٿي تائين پُهتي.... دانهن کڻي پئي
ٿاڻي تي پهتا.....

جي سائين... توهان جو ڇا مسئلو آهي؟

سائين! هڪ شاعر وارتا ٻڌائڻ شروع ڪئي.....

مان هن دوست کي چوان پيو ته هن جو غزل فاعلاتن، فاعلاتن فاعلا
تي آهي. جڏهن ته سندس خيال آهي ته غزل فاعلاتن، فاعلاتن فعولا
جي وزن تي آهي!....

ان خسي ڳالهه تان گرم ٿي دست گريبان ٿيا آهيون..... اها هي
حال حقيقت.....

سپاهي مان ترقي ڪري ايس. ايڇ. اوٿيل عملدار..... واري واري
ٻنهي شاعرن ڏانهن ڏسندو ئي رهجي ويو.....

ATM مشين

آخري تاريخن ۾ کيسو خالي ڏسي.....
A.T.M مشين جي وات ۾ پلاسٽڪ ڪارڊ داخل ڪندي
پرائيوٽ اسڪول جي استاد Code ڊيآيو.....
موجوده بيلنس 485 رپيا.....
هن، 450 لکي. انٽرڊيآيو.....
مشين جي پيٽ ۾ گُرڙاٽ پئجي ويا.....
اجهو، پئسا نڪتا.....
پر: جهٽ گهڙي کانپوءِ.....
رڳو ڪارڊ منهن ڪڍيو.....
پرائيوٽ اسڪول جي استاد کي بچان لڳي.....
ائين لڳس.....
جڻ تہ: ATM مشين ڪرڙاٽ نه پر، هن تي ڪلي رهي هئي.....
۽ اهو سمورو لقاءُ.....
A.T.M مشين جي نرڙ تي لڳل ڪئمرا ۾ قيد ٿي ويو.....

سرلان...!

ديدي!

جي ڪيائين سندرتا.

ديدي اوهان ايڏا نراش چورهندا آهيو؟ اوپرا اوپرا، هر پل هڪ
الڪو ويچار..... وياڪل وياڪل.....
سندرتا.....!

جي ديدي.....

هو ڏس آسمان جي اڱڻ ۾ تارا دائرن ۾ ورهايل آهن؟..... ۽ ڇا
چنڊ قيد آهي..... ڪڪرن تي پهرو آهي؟
نه ديدي.....!

هوا جي پيرن ۾ ڏانڊو ڌڻ آهي.....؟
نه ديدي.....!

ڇا پڪين جي اڏار لاءِ ڪي محدود پيٽا نڪتل آهن؟
نه ديدي.....!

پوءِ اسين انسان ڇو ڪونه آزاد آهيون.....؟ ڪاش! آءُ
پڪين جي روح ۾ پيوست ٿي پنهنجو وطن ڏسي اڃان ها.....
ڪاش! آءُ آزاد هير هجان ها..... جو هوا جي ويڙا ناهي ٿيندي
..... پڪي پاسپورٽ کان آجا آهن. آءُ ڪو جهڙو تارو چنڊ هجان
ها..... پولارن جا پنڌ ڪري پنهنجي وطن جو درشن ڪيان ها.....
جيڪر آءُ واريءَ مٽي هجان ها..... هوا جي جهولن ذريعي اڏري ڌرتي
ماتا جي سيني سان چنبڙي پوان ها..... پر مان انسان آهيان
سندرتا..... انڪري قيد آهيان..... سرلان ڏنڊهڪار ڏيئي روئڻ
لڳي..... سندس سڪ ۽ اڪير جي درياءُ جا ڪپر اٿلي پيا..... ۽
سندرتا جي جهولي ۾ ڪنڌ رکي سڙڪي ۾ پئجي ويئي ۽ سندرتا چڻ
ديدي جو درد ڀروڙي ورتو.

وطن کان دربدر ٿيل ماڻهو ٻوٽي کان چنل گلاب جيان هوندا آهن
سندرتا، فرق صرف ايترو آهي گلاب تمام جلد مرجهاڻجي ويندو آهي، پر
اسين جلاوطن روز سُسندا ۽ سڪندا رهندا آهيون هن درد نه ڀٽو ٿيندو آهي
نه ان کي سُرولڳندو آهي. ان پيڙاءَ جي حياتي به حياتي جيڏي طويل ٿيندي
آهي. ان بيچيني کي ته ابديت حاصل آهي. ديس جي ياد ڪاڻي
جي وجود ۾ بيوست ٿيل ڪل جيان چيندي رهندي آهي.

ڪيڏو انيائ آهي جڏهن پنهنجا گهر اوڀر ٿي وڃن ۽ ماڻهو کي
پنهنجي ڌرتي لاءِ پنجنه سالن تائين ويزا لاءِ انتظار ڪرڻو
پوي..... اسان دربدر ٿيل ماڻهو به سندرتا! نوٽ راند جهڙا ٿي
ويندا آهيون، جنهن ۾ ڳوٺ جي چرپر جا سڀئي حق ٿي واسطا رانديگر
وت هوندا آهن ۽ ڪڏهن ڪڏهن ته ماڻهو نوٽ کان بيزار ٿي ڳوٺين ۽
آڱار سان ڪڍيل پيٽن کي اڪيلو ڇڏي بيزار ٿي اُٿي هليا ويندا آهن.
پيٽا جي پنڌ ڪري سگهن ته ڪڍ لڳي پون ۽ ڏانور ٿي پون. پيٽا ته
سڌ به ناهن ڪري سگهندا..... ڪيڏا بي اختيار هوندا آهن. ديس
بدر ماڻهو..... جڻ پنڌ ڪندا ڪندا طويل سُرنگهه ۾ گهڙي آيا
آهيون ۽ لنگهه وٽ سُرنگهه ڪري پئي آهي..... اسان جو ساهه ته
بوساتجي ٿو..... پر موت نٿو اچي، سڪرات جهڙي حيات ٿا
گهاريون..... چوڌاري ڌاري ٻولي، بازار ۾، رستن ۾، سوارين تي ڌاريا
ماڻهو عجيب ٻوليون..... هاءِ منهنجي منڙي سنڌي ٻولي ماءُ جي
لولي..... وطن جي ياد ان ماءُ جي درد جهڙي هوندي آهي جنهن
جا ٻچا وڃائجي ويندا آهن..... هڪ دفعو پنهنجي مارن سان ملان،
پنهنجا گهر، شهر، ڳوٺ ڏسان..... هتي ته جڻ سڪي ٿو ٿي ويل
وڻن ۾ ٺهيل آڪيرن جهڙا آهيون... اوڀر اوڀر
ديدي اوهان جي ويزا ته ٿي وئي آهي ته پوءِ ايڏا اداس ڇو
آهيون.....؟

الائي جي ڪڏهن اهو سڀاڳو سج گني ڪيندو، جڏهن آءُ
پنهنجي ڌرتي ڏانهن سفر ڪنديس ۽ سندو درياءُ جو درشن ڪنديس،
لاڙڪاڻو گهمنديس..... قلندر شهباز ۽ پٽائي رح سرڪار جي
ڪشادي اڱڻ ۾ ويهي پٽائي جي راڳين جا آلاپ ٻڌنديس.....
موهن جو ڌڙي تي ويهي پنهنجي شاندار تهذيب تي فخر
ڪنديس.....

جتي لڪ لڳي، جتي اڪ تپن

سو ديس مسافر منهنجوڙي

منهنجو اتر، لاڙ ٿر، ڪوهستان، وچولو، منهنجو منڇر، ڪينجهر.
نٿو، مڪلي، مومل ماڙي..... جڏهن مينهن پوندا ته آءُ چيڪي مٽي
جي واس وٺنديس، رهڙڪي وينديس. سڪ جي اڌ سير ۾
آهيان..... الائي ڪڏهن گپر تي پهچنديس..... پنهنجي منڇرن
پاڻرن، ماتن سان رهائيون ڪري اکين جي سڪ لاهينديس.....

سيڪنڊن جو پيند ڏينهن جون مسافتون پار ڪندي آخر اهو سج به
اڀريو جڏهن سرلان ڪجهه گهڙين ۾ اباڻي ديس لاءِ اُسهڻ واري هئي ته
پاڙي جا سڀ سنڌي الوداع ڪرڻ ۽ ملڻ لاءِ اچي سرلان جي گهر گڏيا.
ائين پئي لڳو جڏهن هڪ قيدي جي اڃ رهائي ٿي رهي آهي ۽ سڀن جي
اکين ۾ آلاڻ هئي ۽ اکين ۾ ياد جا ٽاڪيل اوسڻيا جڏهن ڪورس ۾
چوندا هجن، پيغام ۽ نياپا، سلام ڏيندا هجن:

اي منڙي هوا سنڌ ڌرتي جي

منهنجي مارن کي تون سلام ڏجان

موهن، مڪلي کي تون پيار پيار

سلام ڏجان

سرلان نياپا، پيغام ۽ سلام وٺندي اچي ديس لاءِ اسهندڙ ريل گاڏي ۾
وڃي..... جيئن ريل ڪوڪ ڪئي ۽ ڦيڻن جا چيڪاٽ ٿيا
منظر متحجڻ لڳا..... سرلان کي الوداع ڪرڻ آيل ماتن ڳوڙها اگهندا ۽

ريل نظر اچڻ تائين هٿ لوڏيندا رهيا جيئن ريل هلڻ لڳي، ڄڻ سرلان جي خوشي پيڻي ٿيڻ لڳي ۽ من ۾ سنڌي کاڌا تهري پُري سرنهن جو ساڳ چرڙا کائڻ ميل ملاقاتون ڪرڻ جا خواب تعبير ٿيڻ لڳا پنهنجي وطن ڏانهن واپسي، پنهنجي گهر ڏانهن واپسي، پنهنجي مارن ڏانهن واپسي جو احساس ۽ خوشي حياتي جو محترم احساس آهي، جنهن کي دنيا جو ڪوبه ادب سگهاري انداز سان اظهاري ناهي سگهيو. شايد ان محسوس ٿيندڙ اظهار لاءِ اڃان اهڙا معتبر لفظ تخليق ٿي ناهن ٿي سگهيا اڄ هر ڀل، هر عمل ڪنوار جيان سينگاريل پئي لڳو سرلان کي ائين پئي پاسيو ڄڻ ته دنيا جي سڀني پيڄرن ۾ قيد سمورن پکين کي هڪ ئي وقت آزاد ڪري هوا ۾ اڌاريو ڏنو آهي ... تان جو لاهور اسٽيشن ويجهو ٿيڻ لڳي سرلان جي دل جي رفتار ترين کان به تيز ٿيڻ لڳي، خوشي جي طوفان سان گڏ اکين جي آسمان مان ڪڍ ڪڍ ٿيڻ لڳي ترين اچي لاهور اسٽيشن تي بيٺي ماڻهو سامان سنڀاري لهڻ لڳا هر پاسي ميلاب جا جذباتي منظر ها سرلان جي آس وندين اکين پنهنجي پائرن، پيارن جي تلاش شروع ڪئي جيئن ئي پاءُ جي سرلان تي نظر پئي ڏيکي اچي هڪ ٻئي سان ڳچي لڳا سڪ ۽ خوشي جي طوفان ۾ سرلان جو ساهه پڪيٽڙو اڏرندو اچي لاڙڪاڻي لٿو ۽ جسم پاءُ جي ٻانهن ۾ ڍرڪي پيو سرلان جي لاش کي هڪ رات لاهور مري خاني ۾ ترسائڻ کانپوءِ واپس انڊيا نيو ويو ائين لڳو ڄڻ ته ڪيترن ئي ڏينهن کان اڃايل هرڻي رڻن جي مسافري ڪٽڻ کان پوءِ پاڻي جي تلاش ۾ پٽڪندڙ روح سان پاڻي جي ٽوپي جي ڪناري تي پهچي اڄ جي آس اندر وسندين ۾ سانڍي روح کان موڪلايو !!

تضاد

گائيد مان آخري سوال ڪڍي وٺ ته ڀڄڻي نڪرون: 12 بجي
سيمينار تي به پهچڻو آهي. ڏاڍو زبردست عنوان رکيو اٿن.
”تعليمي تباهي ۽ اسان جو مستقبل!.....“

هڪ ست ڪهاڻي

1. فيس بڪ جديد ادبي سنگت آهي.
2. سڀ کان بهترين شراب چانهه آهي.
3. هتي، انقلاب آسان قسطن تي وڪري لاءِ موجود آهي.
4. هُن مُصورن جي بازار وچ ۾ بيهي وڏي واڪي اعلان ڪيو:
جيڪو بيوسي جي تصوير ٺاهي ڏي هٿ مٿي ڪري!!.....
5. ٻڌ پائو! ”امن“ ڇا لاءِ ”جلا وطن“ ڪيواڻن؟!
6. مادي افراتفري: جڻ قلندر جي ميلي ۾ ٻم جو اطلاع.
7. ادب بهترين پناهه گاهه آهي.
8. پئسا گهڻا پيا اٿئي جيب ۾.....؟!

نعين دور جي ماري...!

نه تنهنجي محبت تي شك آهي... نه سچائي تي....
پوءِ... ڪورٽ ميرج ڪانسواءِ ته ڪو ٻيو دڳ سچي ئي نٿو...
نه شيراز!

پنهنجي محبت حاصلات کان مٿانهين آهي... اها ڪهڙي محبت
آهي ته... هن دلين جي ميلاپ لاءِ هن خاندان... هن ڳوٺن جي عزت جي
بلي چاڙهجي...

شيراز!... مونکي معاف ڪجان پاڻ ٻنهي جو پيار پلي پيو به
ڪيون ته بابا جي شفقت جو پڙ ڳرو آهي، ڌرتي جي گولي تي موجود
هڙيئي پريمين جو پيار گڏائجي تڏهن به امڙ جي پيار جي پير
مت به ناهي، مان پنهنجن جي عزتن جا جنازا نه ٿي ڪڍي سگهان...
پيار، پيار کي ڌوڪو ڪيئن ٿو ڏيئي سگهي؟!... پيار ته امن جي علامت
آهي، پيار ته تحفظ جي تمثيل آهي، پيار ته هڪٻئي جي عزتن جو
احترام آهي، پيار قرباني آهي شيراز!... تنهنڪري مان هڪ محبت
ماڻڻ لاءِ... بي شمار سچا پيار قربان نٿي ڪري سگهان...!!

بچل ڪلنڪ

سائين!

جي...

بي اولادي پنهنجي پسگردائي ۾ وڌندي نه وڃي... جو اوهان وٽ
عام مرض وارا مريض گهٽ پر ليبارٽري ڪيس وڃن ٿا ڏينهنون ڏينهن
وڌندا.... خاص ڪري سيمن اينالائسس!....

پنهنجي رپورٽ جو معيار جواهڙو آ.....
ڊاڪٽر صاحب هي ٽيسٽ ڪرائڻي آ....

ها بابا

چوڪرا

جي سائين

سائين کي باٽل ڏي سمجهائينس به

.....

سائين اسان هون ڳوٺ جا پوءِ ڪا اهڙي جاءِ... جڳهه ته ڪونهي....
بيو توهان چئو ٿا ته ڏهن منٽن اندر ليبارٽري ۾ پهچائين، نه ته نتيجو
صحيح نه ايندو وي.....

نه نه بندوبست آهي....

چوڪرا.....

هنن کي ڪمرو ڏيکار.....

.....

سائين!

پوءِ رپورٽ

رپورٽ سڀاڻي اڏائي سئو جمع ڪرائي ڇڏيو.....

ڊاڪٽر پرچي پڙهي.....

چوڪرا

جي سائين
آدي کي ڪمرو ڏيکار..... سمجھائيس به صحيح.....
سائين گھڻا پئسا؟
اڍائي سئو رپيا....
زال مڙس.....
پرچي.....
چوڪرا....
سائين سائين!
ادي کان پرچي وٺ..... باطل ڏينس..... سمجھائيس به...
نيڪ سائين....
ادا هيڏي آءٌ هي ڪمرو ٿي.....
نيڪ.....
بابا رپورٽ سيٽي ڪٿي ويڃو.....
ها سائين رپورٽ جي خير آ..... ڪٿي وٺنداسين.... پئسا گھڻا....
اڍائي سئو.....
اچي سائين.....
پنجاه بقايا ته وٺو.....
سائين رکي ڇڏيو پنجاه جو پچ مٿي.... پنجاه جي ڪهڙي ڳالهه
آ.....
پيو جوڙو...
سائين هي ٿيسٽ هتي ٿيندي هاها بابا هتي ئي ٿيندي.....
چوڪرا!
ها سائين!
سيمپل لاءِ..... مريض کي سمجھائي به ڇڏ.....
ها سائين.....
اچ ادا.....

رپورٽ ۾ دير لڳندي آهي..... سڀاڻي ڪڍي وڃجو....
جي سائين.... ٺيڪ آ.....

.....
ڊاڪٽر صاحب! هڪ ڳالهه ته ٻڌو.....
ها ٻڌاءِ.....

سيمن اينالائسز ٿيسٽ جا پيشنت پاڻ وٽ وڌي ناهن ويا...؟!! ٻيو
ته ٻه ٽي مهينا ٿي ويا آهن، هڪ مريض به واپس ناهي آيو رپورٽ
ڪڍڻ.....!! رپورٽن جي توڪري پرڄي ويئي آهي.....
مان ٻي ڳالهه تي پريشان آهيان.....
ڪهڙي ڊاڪٽر صاحب؟!
سڀئي رپورٽون به نارمل آهن!!.....

پارٽي....

فون ڪال:

ادا

جيءُ

بابا ڪي ڊاڪٽر ڪان چيڪ اپ ڪرائڻو آهي، پوءِ
ها، پر هن مهيني ته بجيت شارٽ آهي. اڳيئن مهيني ڏسنداسين.
في الحال ساڳي دوا هليايو. ڊاڪٽر چيو هو ڪو خاص اشو ناهي....
فون ڪال:

هيلو

اڙي يار ڪاٿي آهيو؟ ها، ڪڏهن آهي پارٽي جو پروگرام. ڪهڙي
هوٽل تي؟ ها، ها، في ماڻهو گهڻو خرچ ايندو؟ ها، سمجهان ٿو آمريڪن
سسٽم. اڇا.... اڙي يار ائين به ٿي هزارن جي ڪهڙي ڳالهه
آهي... سنگت سان ڪچمري ڪئي ڏينهن ٿيا آهن ويهنداسين، ماني
ڪائينداسين، پوڳ نڪاءُ ڪنداسين وڏو مزدو ايندو.....!!

اُت ڏونگر ڌاري وينداسين

رات ٿري رهي آهي چوڏس چپ آهي، مائار آهي. جي سمهي نٿي ته رڳو عبدالقدير گهانگهري جي اذيت. سندس درد مسلسل جاڳي ٿو جڏهن جگر رت بدران پٿريون ٺاهي ته ڪير ٿو جي سگهي. سندس بيماري غربت کان وصال آهي. سندس پيءُ جي اکين مان خواب ٽمن ٿا.... ۽ پٽ جي حياتي جي وٽ تي جڻ بهار ۾ ٻيهر خزان آئي آهي.... جڏهن مون جهڙي غريب جي گهرن ڏانهن اجگر بيماريون رخ ڪنديون آهن ته محتاج ماڻهو ڪري به ڇا سگهندا آهن.... رڳو موت جي انتظار کانسواءِ.... عبدالقدير جي ماءُ جي پوڙهين اکين ۾ ايم. بي. بي. ايس جي چوٿين بهار ۾ پهتل موپي پٽ لاءِ اڻ ميا خواب تڪميل آهن.... ۽ ٻاروتڻ کان جواني تائين جا سڀئي ڀل.... ان جا لاڏ ڪوڏ.... ٻائيون ٻوليون.... هڪ هڪ منظر اکين جي ماڻڪين ۾ سانڍيل آهي.... اولاد ته ساھ کان به مٺي ٿيندي آهي.... مرڻ جي مند ته اسان ٻنهي جي آهي.... اسان ته من ۾ پٽ جي سڀج جا نظارا پئي ڏنا آهن.... هاڻي پٽ جو جنازو.... منهنجو هانو ڦاٽي پوندو.... حياتي جا سڄا پنڌ نااميدين ڏانهن وڃن ٿا.

عبدالقدير جي من ۾ ڪيئي سوال آهن.... ايم. بي. بي. ايس خواب محنتون، روشن مستقبل، ڪئمپس، اسٽڊي.... هاسٽل.... ڪلاس فيلوز.... استاد.... جي. ايم. سي.... سڀئي منظر جڻ ماضي ٿيندي نظر اچن ٿا.... سڀئي خوبصورت عڪس ڏنڌلا جڻ لڳن ٿا.... ائين لڳيس ٿو اهي سڀ خوبصورت ڀل، ساٿ ۽ احساس ڇڏي هو ڏور آسمان جي انتهائن ۾ گم ٿي ويندو سندس اکين ۾ چرلهي ٿي اچي، پر رڙيون ڪري ان ڪري نٿو روئي جو سندس پريشان حال والدين وٽ پريشان نه ٿي وڃن.... من ۾ ڪيڏي مونجهه آهي.... جي ايم سي لاءِ دوستن سان گڏ تهه ڏيڻ لاءِ.... شرارتون ڪرڻ لاءِ.... پاڻ مسيحا هوندي پنهنجي مرض جو نه مون وٽ علاج آهي، نه منهنجي اداري ۾ نه ملڪ ۾.... اسان وٽ هٿيار ته آهن، پر

بهترين اسپتالون نه آهن ٻيو ته نهيو اسان گلن جهڙي ٻارڙن کي ارڙيءَ کان تحفظ به نٿا ڏيئي سگهون، ڪيڏو ڪرب آهي اندر ۾! منهنجو مستقبل منهنجي نصيب سان ٻڌل آهي. هزارين اهڙن مريضن وانگي، جيڪي بيوسيءَ جي تصوير تي موذي مرضن ۾ چڙهي رهيا آهن. ائين ٿولگي اندر ۾ ڪيئي نانگ گهڙي آيا آهن. جيڪي مسلسل ڏنگي رهيا آهن. ۽ سمورو وجود زهر نگر ٿي ويو آهي.

چوندا آهن ته مايوسي موت آهي. ساهه جي آخري سلسلي تائين جيئڻ جي اميد ڪبي آهي. وري به شاباس آهي ميڊيا وارن کي، جو منهنجي استادن ۽ ڪلاس فيلوز جي اطلاع تي علي محمد اليڪشن جي نفسا نفسي ۽ وٽ وٽان هوندي منهنجي استوري ڪئي آهي..... شل! منهنجي ملڪ جا سڀ صحافي اهڙا ٿي پون ته، ڪيترين ئي مايوس ٿيل اکين ۾ اميد جا ڏيڻا جرڪي سگهن ٿا. جان محمد نه رڳو منهنجي استوري ڪئي آهي، پر هو فنڊنگ ۾ پڻ ڀرپور ساٿ نڀائي پيو..... هيءَ دنيا اهڙن انسانن جي ڪري قائم آهي، جيڪي انسانيت لاءِ سوچين ٿا.

اڄ اداري جا سيئي شاگرد ٻاٽڪا آهن. ڪلاس ان رومانس سان نه هليا. سڀني جي اندر ۾ عبدالقدير گهانگهري جي بيوسي ۽ لاچاري جا عڪس ۽ اولڙا آهن. ڪلاس ميت جو رشتو احساس جو رشتو هوندو آهي..... ۽ عجيب منڙو رشتو آهي..... ڪيڏي پنهنجائپ ٿي ويندي آهي..... ۽ عجيب منڙو رشتو آهي..... اهڙي پنهنجائپ ٿي ويندي آهي، جو جڻ ايامن جو ساٿ هجي. ايترو اُنس هوندو آهي جو ڪلاس ميت ڀائرن جهڙا ٿي ويندا آهن. اڄ ڪلاس ۾ هڪ ڀاءُ ڪونهي، هڪ دوست هڪ محبوب ڪونهي..... ڪورم پورو ناهي..... ۽ ان جي اڄ جي اميد به ته ناهي.....!!

اڄ علي محمد، ڪجهه استاد ۽ شاگرد دوستن جي ايم سي جي آڊيٽوريم ۾ عبدالقدير بابت تاثراتي رپورٽ سڀني شاگردن ۽ ڪجهه استادن سامهون ڀروڄيڪتر تي هلائي..... ۽ ان کان پوءِ تقريرون ٿيون:

هڪ اردو اسپيڪنگ ڪلاس ميٽ چوڪري جيڪا انسانيت جي خدمت جي جذبي سان ممتاز آهي، تقرير ڪندي چيو ته: اسين ادارن ۾ رڳو ڊاڪٽر ۽ انجنيئر ٿيڻ ۽ ڊگريون ڪمائڻ ناهيون ايندا؛ اسين انسان ٿيڻ ايندا آهيون..... ۽ جي اوهين اخلاق ۽ انسانيت جي جذبي کان خالي ڊاڪٽر آهيو ته اوهان جي ڊاڪٽري ڪنهن ڪم جي ناهي..... 80 لک گڏ ڪرڻ ڏکيو ڪم ناهي..... اسين گڏ ڪري وينداسين اهي پئسا... ڦڙو ڦڙو ٿي درياءَ ٺهندا آهن ۽ واريءَ جا ننڍڙا ننڍڙا ڌڙا ملي وڏا صحرا ٺاهيندا آهن..... جڏهن سڀ پن پاڻ ۾ ملي هڪ ٿيندا آهن ته چانورا جوڙيندا آهن..... اٿو..... جاڳو پاڻ سڀ گڏ ٿي عبدالقدير گهانگهري جي ڪاڙهي جهڙي زندگي ۾ بهار آڻيون..... هڪ ٻي شاگرد تقرير ڪندي چيو ته: ”دوستو! بيمار عبدالقدير آهي،“ اسان جا جذبا نه اسان جي همٿن جا جگر ختم ناهن ٿيا. دوستي ملهائڻ جو موقعو مليو آهي اڄ. اچو ته هڪ مثال قائم ڪيون. حياتيءَ جا اختيار ته رب باجهاري وٽ آهن، پر ڪوشش اسان جي هٿ آهي. اميد ته توهان سڀ اسان کي 80 لک، جيڪي عبدالقدير جي علاج لاءِ گهريل آهن، گڏ ڪرڻ ۾ ساٿ ڏيندا، عبدالقدير جي پيءُ روئيندي مدد جي اپيل ڪئي.

هڪ استاد چيو ته: ”عبدالقدير کي جگر جي هڪ اهڙي بيماري آهي، جيڪا هزارن مان ڪنهن هڪ مريض کي ٿيندي آهي..... جنهن تحت جگر رت ٺاهڻ بدران پٿريون ٺاهيندو آهي ۽ اهي پٿريون جسم جي مختلف حصن ۽ اندروني عضون ۾ ڦاسي انهن کي بلاڪ ڪنديون آهن، ان ڪري عبدالقدير جا ٻئي گردا انهن ننڍڙين ننڍڙين پٿرين سبب خراب آهن ۽ جگر جو هڪ حصو به متاثر آهي.“ هاڻي گردن ۽ جگر جي ٽرانسپلانٽيشن، جيڪا انڊيا ۽ ٻين ترقي يافتہ ملڪن ۾ ممڪن آهي. ان تي 80 لک رپيا خرچ ايندا جي اوهان همٿ ڪيو ۽ اتساهه سان، سچائي سان فنڊنگ ڪيون ته اسين پنهنجي

مستقبل جي هڪ بهترين ڊاڪٽر جي حياتي بچائي سگهون ٿا ۽ هڪ نئون باب لکي سگهون ٿا.

آخر ۾ علي محمد تقرير ڪري ساٿ نڀائڻ جو وچن ڪيو..... ۽ چيائين ته، ”اسين اڪثر اهو چوندا آهيون ته اسان جي سماج ۾ سوشل سينس جي اثاٽ آهي. خود غرضي آهي، خودپسندي آهي....“ هڪ شاگرد ٻي جي ڪن ۾ پڻ ڪيو 80 لک مشڪل آهن..... وڏي رقم آ..... ٻيو ته..... سماج ڪهاڙيل روپن سان ڀريل آهي.“

هڪ شاگرد اٿي بيٺو ۽ علي محمد کي مخاطب ٿيندي چيائين، ”سر! اوهان چيو ته ماڻهن ۾ زبردست سوشل سينس آهي..... رڳو ايماندار ۽ ذميوار ماڻهن ۽ پليٽ فارم جي ڪوٽ آهي.... اسين ڪروڙين رپيا گڏ ڪري سگهون ٿا.....“

علي محمد جي تقرير کان پوءِ سڀ شاگرد، ڪجهه استاد ۽ جان محمد سکر شهر جي گهٽين ۾ نڪري پيا، سوشل ميڊيا تي پيچ ٺاهيو ويو. ڪي ڪروڙ پتي 100 رپيو ڏين ٿا ته ڪي ڪڪ پتي لکن جو اتساهه شاگردن کي سماجي روپن جو تجربو ٿئي ٿو. اهي ماڻهن جي سوچ جو عمل جو اڀياس ڪن ٿا. ان فنڊنگ مهم دوران ڪيترائي خوبصورت واقعا ۽ ڪهاڻيون جنم وٺن ٿيون. مثال قائم ٿين ٿا، جنهن ۾ هڪ سلامان ماءُ کي به پيش ٿئي ٿو. جنهن پنهنجي پٽ جي ڪلاس ميت لاءِ سونوهار ۽ ستر هزار رپيا ڏنا. ڪيڏي نه عظيم ماءُ آهي.... مائرون ته سڀ عظيم هونديون آهن. جڏهن سماج ۾ احساس جاڳي پوي ٿو ته سڀ نراسايون ۽ نااميدون سمهي پون ٿيون. پهرين ڏينهن رڳو 20 هزار گڏ ٿين ٿا. ڪجهه دوست همت هاري ويهن ٿا. 80 لک وڏي رقم آهي ۽ ماڻهن جو تعاون ننڍو، ڪيئن پئسا گڏ ٿيندا؟ پر ڪجهه پر اميد دوست دوستن کي ٻيهر فنڊ وٺڻ لاءِ ڦاٿل ڪن ٿا.... ۽ هڪ دفعو ٻيهر نون جذبن سان سڀني ڪروڙ پتين، زميندارن، سرماڻيدارن، سياستدانن ۽ واپارين ڏانهن نڪري پون ٿا.

چوندا آهن ته جڏهن ارادا اٿل هوندا آهن. ته پوءِ سسيون پنهنون ماڻينديون آهن. ڪجهه ڏينهن ۾ 50 لک گڏ ٿي وڃن ٿا ۽ منزل جا نشان واضع نظر اچڻ لڳن ٿا. عبدالقدير جي مرجھايل چھري تي حياتي جي آس جاڳي پئي ٿي. ان سڄي صورتحال کور ڪندڙ صحافي پنهنجي ending words ۾ چوي ٿو: ”جڏهن دوستين ۾ سچائين، سھارن، ايماندارين ۽ نيڪ نيتن جا سگھارا عمل شام ٿي وڃن ته 80 لک ته ڇا 80 ڪروڙ ارب ۽ ڪرب به گڏ ڪري سگھجن ٿا.... ناظرين.... 80 لک ٿي ويا آهن ۽ عبدالقدير کي پرڏيهه علاج لاءِ اماڻيو ويو آهي. عبدالقدير جي چھري تي مرڪ آڻيندڙ جي. ايم. سي. جا شاگرد جس لهڻا. اچو ته رڳو جيئي جيئي.... جي سڪڻ نعرن بجاءِ جي ايم سي جي شاگردن جيان عملي ڪم ڪري ڏيکاريون ۽ حياتيون ڪسڻ بجاءِ بچايون، ڪارنامن جا مثال قائم ڪيون. رڳو شاگرد نه ٿيون پر سڄو سماج ٿيون، ڌرتي ٿيون، وطن ٿيون.... ڪئمرا مين سعيد سان علي محمد جي. پي. ايم نيوز سکر.....!

محمد دين راڄڙي جون ڪهاڻيون ”قائڪ“، ”توبو“، ”آخري شو“، ”گولا“ ۽ ”اندر وارتا“ وجوديت جي پيرايي تي لکيل آهن جنهن ۾ مايوسي کان اميد ۽ اونداه کان روشني ڏانهن ڪيل سفر ڏيکاريل آهي. ڪهاڻي سران سگهارن مڪالمن سان سعادت حسين منڻو جي ڪهاڻي ”توبا ٽيڪ سنگھ“ ڇڙي نه سمي، پر ان جو تسلسل ضرور آهي. ڪهاڻي ”اندر جو سڌ“ نفسياتي مونجهارن، انساني فطري تقاضائن ۽ حيواني جبلت، نفسياتي پهلون تي پهرئين سر سوچڻ تي مجبور ڪري ٿي ۽ پنهنجي پٺيان ڪيئي سوال ڇڏي وڃي ٿي.

مشتاق گبول

حيدرآباد

محمد دين راڄڙي ڪهاڻي جي ڪهاڻي آهي. پنهنجي اردگرد جي نون ۽ سهيوڳي صورتحال تي لکيل ڪهاڻيون ٻڌائن ٿيون ته ساڻس له وڇڙ ۾ ايندڙ هر فرد ۽ هر واقعو سندن ڪهاڻين جو حصو آهي. اهي ڪهاڻيون جيڪڏهن ٻاهرين ماحول جون آهن ته انهن جي ٽريٽمنٽ راڄڙي صاحب جي اندر جي ڪهاڻي آهي. يعني ايئن محسوس ٿيندو ته ڪهاڻي جو ٻاهريون ڍانچو معروضي حالتون آهن ته انهن ڪهاڻين جو اندريون ماس/ گڙ/ ت محمد دين راڄڙي جون اندريون حالتون آهن. هو ڪهاڻين ۾ احساس داخلي اوتيندو آهي ته منهنجي ٿي شايد ڪهاڻين ۾ رس چس آهي ۽ ڪهاڻي پڙهندڙ کي پاڻ سان گڏ وٺي هلندي آهي.

ڊاڪٽر مبارڪ لاشاري

سنڌ يونيورسٽي

محمد دين راڄڙي سنڌي ادب جو هڪ اهڙو نوجوان تخليقي لکاري آهي جيڪو پنهنجي دور جي معروضي حالتن کي سمجهندي، پنهنجو نئون دڳ تلاشي ٿو، هُو رڳو رائج الوقت نظرين جي پوئواري نٿو ڪري، پر بحيت تخليقڪار جي، پنهنجي شعوري آئينديالاجي جنمي ٿو، ڇو ته رڳو نظرين جي پوئواري ڪرڻ سان ادب تخليقي ۽ فڪري آزاديءَ کان محروم ٿي ويندو آهي ۽ مقرر ڪيل پابندين جو هيراڳ بڻجي ويندو آهي. محمد دين راڄڙيءَ جو تخليقي ادب، سندس انهيءَ شعور جو عڪاس آهي. سندس فڪشن ٽريچر ڏانهن ٿي هڪ نظر ڪجي ته سندس ”خيالات جي ساڻس“ مخصوص نظريات بنديءَ کان ٻاهر نڪرندي، پنهنجي ٿي سماج سان گهري رشتيداري جوڙي ٿي، پنهنجي ٿي سماج جي ڏڪن سڪن، المين ۽ گوندرن، خاموشين ۽ حادثن جي نفسياتي ڪلچر جي اوک ڊوڪ ڪري ٿي، جنهن کي ميلا آئينديالاجي وسيلي ٿي سمجهي سگهجي ٿو، سندس ڪهاڻيون سنڌي سماج جي رڳو عڪاسي نٿيون ڪن پر سنڌي سماج جي اندر موجود ناڪاريت خلاف تنقيدي زلوا به پڻ ٿيون.

خليف بگهيو

مورو

